

STEVEN SPIELBERG DIGITAL YIDDISH LIBRARY

NO. 09430

GESHIKHTE FUN DER  
SOTSYALISTISHER BEVEGUNG

---

K. Fornberg

•



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG



MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschhorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at [digitallibrary@bikher.org](mailto:digitallibrary@bikher.org)

געשיכטע

פון דער

סאציאליסטישער בעוועגונג

ערשטער טייל

פון

ד. ק. פארנבערג

א קורס לעקציעס געגעבען אין דער  
אידישער פאלקס-אוניווערזיטעט  
דורך קארעספאנדענץ

הויפט פערקויף : ליטערארישער פערלאג  
256 איסט בראדוויי  
ניו יארק.

Copyright 1914 by  
**DR. K. VORNBERG**  
All rights reserved.





## ערשטע לעקציע

### סאציאליזם און סאציאליסטישע בעוועגונג

(אן אלגעמיינער טהעאָרעטיש-היסטאָרישער איבערבליק).

סאָציאָליזם און סאָציאָליסטישע בעוועגונג זיינען צוויי פער-  
שיעדענע בעגריפען.

אונטער סאָציאָליזם פֿערשטעהען מיר אַ געוויסע  
געזעלשאַפטליכע אָרדנונג, אָדער, נאָך עפּטער, טעאָריעס,  
לעהרען וועגען אַ געוויסע געזעלשאַפטליכע אָרדנונג.

אונטער סאָציאָליסטישע בעוועגונג  
פֿארשטעהען מיר די שטרעבונגען און די טהעטיגקייטען פֿון אַ גע-  
וויסען קלאַס, דײַם פֿראַלעמאָריאַט, איינצופֿיהרען אָט די בעשטימ-  
טע געזעלשאַפטליכע אָרדנונג.

ווען מיר שרייבען די געשיכטע פֿון סאָציאָליזם האָבען מיר  
צו טהון מיט איינצעל־פֿערזאָגען, מיט דענקער, מיט שריפטשטע-  
לער. ווען מיר שרייבען די געשיכטע פֿון דער סאָציאָליסטישער  
בעוועגונג, האָבען מיר צו טהון הויפטזעכליך מיט דעם פֿראַלעמאָ-  
ריאַט אַליין, מיט די אַרבייטער־מאַסען; די איינצעל־פֿערזאָגען  
קומען נאָר אין בעטראַכט אויף אַזוי פֿיעל, וויפֿיעל זיי ווירקען  
אויף די מאַסען, אָדער פֿאַר די מאַסען.

שוין פֿון דעם אַליין איז געדרונגען, אַז די געשיכטע פֿון  
דער סאָציאָליסטישער בעוועגונג מוז זיין פֿיעל אינגער, ווי די  
געשיכטע פֿון סאָציאָליזם. גרויסע גייסטער קענען אין זייערע  
גייסטגע שאַפונגען לעבען לאַנג פֿאַראַוים פֿאַר זייער צייט. כאַטש  
אויף זיי זיינען „קינדער פֿון זייער צייט“ און די פֿאַרמען און  
דער אינהאַלט פֿון זייער דענקען זיינען שטאַרק בעאיינפֿלוסט פֿון  
צייט און אומשטענדען, דאָך זיינען זיי בכח אַרויסצוזאָגען גע-  
דאַנקען און אויפֿשושטעלען אידעאַלען, וועלכע קענען אָדער מקוים  
ווערען מיט טויענדער יאָהרען שפּעטער, אָדער בכלל נאָר ניט  
מקוים ווערען. די גרויסע מאַסען אָבער קענען זיך אַרגאַניזירען  
און בעוועגען און קעמפֿען נאָר דעמאָלט, בעת זיי ווערען געשטופֿט  
און געטריבען פֿון די גרויסע לעבענס־אינטערעסען און לעבענס־

נויטען. זייערע געזעלשאפטליכע צוקונפט-אידעאלען קענען ווערען א מעכטיגע, טרייבענדע קראפט נאָר אונטער דעם שטארקען דרוק פון די פונדאמענטאלע לעבענס אינטערעסען (עקאָנאָמישע הויפט-זעכליך) פון דער געגענוואָרט.

אָט דערפאַר זעהען מיר טאַקע, אַז די געשיכטע פון סאָציאַליזם ציהט איהרע ערשטע פעדים שוין זינט יאהרטוויזענדע; די געשיכטע פון דער סאָציאַליסטישער בעוועגונג אָבער הויבט זיך ערשט אָן צום סוף פון 18טען יאָרהונדערט, טראָגט אין פערלויף פון דער 1טער העלפט פון 19טען יאָרהונדערט דעם כאַראַקטער פון עקספּערימענטען, מעהר אָדער וועניגער אינטערעסאַנטע, מעהר אָדער וועניגער ערנסטע, געלונגענע, אָבער שטענדיג נאָר צייטוויילי-גע און פּאַראַיבערגעהערע. און נאָר אין דער 2טער העלפט פון פּאַריגען יאָרהונדערט הויבט זי אָן אָנצונעהמען איהר קלאַרע, ריכטיגע געשטאַלט אין איהרע בעשטימטע, בעשטענדיגע פּאַרמען.

וואָס איז אַזוינס סאָציאַליזם? דאָס וואָרט סאָציאַליזם ליגט איצט ביי אַלעמען אויף די ליפען און ווערט געברויכט און מיסברויכט אין דעם פּערשיעדענסטען זינען. „מיר זיינען אַלע סאָציאַליסטען“—האָט מיט יאָהרען צוריק געזאָגט אַ קאָפיטאַליסטישער ענגלישער שטאַטסמאַן (ווייליאַם האַרקורט), און דער דאַמאַלסדיגער ענגלישער קרוינפּרינץ און שפּע-טערידיגער קעניג עדואַרד דער 7טער האָט איהם צוגעבאַמקעט. מען קען זיך לייכט פּאַרשטעלען, וואָס פאַר אַ סאָרט „סאָציאַליזם“ דאָס איז. די קאָפיטאַליסטישע פּרעסע פון איהר זייט פאַרשרייט אַלס „סאָציאַליזם“ יעדען פּאַרטשיטליכען, אַרבייטער-פּרייגער ליכען, אַרבייטער-שיצענדען געזעץ. פון דער צווייטער זייט ווערט ביי אונז אין די ראַדיקאַלע אַרבייטער-קרייזען גופאַ אָנגענומען פאַר סאָציאַליסטישע קוראַנטע געלד יערע רעוואָלוציאָנערע אָדער כלומרשט רעוואָלוציאָנערע פּראָצע. מען האָט ביי אונז צ. ב. ביז איצט נאָך ניט געלערנט מבחין צו זיין צווישען אַנאַרכיזם, סינדיקאַליזם און סאָציאַליזם, כאָטש זיי זיינען סתּם איינער דעם אנדערן, אָדער זיינען, ווי אין פאַל מיט'ן אַנאַרכיזם, נאָר דער היפּך איינער פון אנדערן.

אויך אין ערנסטען טעאָרעטיש-וויסענשאַפטליכען זינען ווערט גערעדט פון פּערשיעדענע סאָרטען סאָציאַליזם; מען רעדט צ. ב. פון „שטאַטס-סאָציאַליזם“, בעת די מלוכה זוכט צו קאָנטראָלירען



אָדער אַליין אָנצופיהרען געוויסע צוויגען פון עקאָנאָמישער טהע-טינגקייט; מען רעדט וועגען „אָנאַר-סאַציאָליזם“, בעת מען פּלאַ-געוועט איינצושערענקען דאָס רעכט פון פריוואַט-אייגענטהום אויף ערד און באַדען, אָדער נאָר אויף די הכנסות פון דער ערד; מען רעדט אויך וועגען „עטישען סאַציאָליזם“, בעת מען זוכט אויף דעם גרונד פון מאַראַלע פּאָדערונגען איינצופיהרען מענשליכערע בעציהונגען צווישען מענשען בכלל און צווישען די בעלי-בתים און די אַרבייטער בפרט; מען רעדט אויך וועגען „רעליגיעזען סאַציאָ-ליזם“, בעת מענשען זוכען, אויס מורא פאַר גאָט, צו ווערען אַ ביסעל פּריינדליכער צו זייערע מיט-מענשען.

כדי זיך צו קענען אַרויסקלייבען פון דיזען גרויסען לאַבירינט, פון אַט דעם מישמאַש פון נעמען און ווערטער און בעגריפען, דאַרף מען זיך קלאַהר מאַכען, אַמענס: וואָס איז אַזוינס דער תּוֹך פון סאַציאָליזם בכלל? און אַמענס, וואָס איז אַזוינס דער מאַדערנער סאַציאָליזם בפרט?

דער ענטפּער אויף דער ערשטער פּראַגע לויטעט: „דער סאַ-ציאָליזם איז אזא צושטאַנד פון דער געזעלשאַפט (געזעלשאַפטס-אָרדנונג), וואו די בעלי-בתישקייט ווערט געפיהרט מיט די מיטלען פון „אַ אויפ'ן יסוד פון קהל'שען („קאָלעקטיווען“) אייגענטהום.“ און יעדע טעאָריע, אָדער לעהרע, וועלכע פּאָדערט אָדער שילדערט אזא סאַרט געזעלשאַפטליכען צושטאַנד אָדער אָרדנונג איז אַ סאַ-ציאָליסטישער לעהרע.

די סאַציאָליסטישע בעל-הביתישקייט קען אָדער זיין בע-שרענקט אויף דעם געמיינזאַמען, קהל'שען בעזיץ און פיהרונג פון דער פּאַר אַ דו ק צ י ע, ד. ה. נאָר דער אופן ווי די זאַכען ווערען געשאַפען זאָל זיין אַ געמיינזאַמער, קאָלעקטיווער; אין דעם פאַל הייסט עס סאַציאָליזם אין ענגערן זינען פון וואָרט; אָדער אויך די קאַנסומציע זאָל זיין אַ קאָ-לעקטיווע, ד. ה. דער אופן ווי אַזוי די געשאַפענע פּראָדוקטען ווערען פּערברויכט זאָל אויך אַרונטערפאַלען אונטער אַ געמיינזאַמער, קהל-שער פיהרונג און קאָנטראָלע; אין דעם פאַל הייסט עס קאַ-מוניזם.

אַט די דעפיניציע, די איינפאַכע ערקלעהרונג פון דעם, וואָס איז אַזוינס סאַציאָליזם, גיט אונז די מעגליכקייט אַבצוזונדערען איהם פון די פיעל פּסולת. דער כלל איז, אז דאָרט, וואו עס איז

ניטאָ אַלס יסוד דער קאָלעקטיווער אייגענטהום און די געמיינזאַמע געזעלשאַפֿטליכע פיהרונג פון דער פראָדוקציע, דאָרט האָבען מיר ניט קיין סאָציאַליזם.

דער סאָציאַליזם, ד. ה. דער געמיינשאַפֿטליכער אייגענטהום אויף דעם גרונד און באָדען, האָט עקזיסטירט אין די גאָר אַלטע צייטען ביי די מייסטע פעלקער. געוועהנליך פלעגט דער גאַנצער שבט אָדער אַ גרעסערער טהייל פון איהם זיין דער בעל-הבית איבער דער ערד. דער סאָציאַליזם אַלס געזעלשאַפֿטליכער צו-שטאַנד איז אַלזאָ געאַנגען פאָראַויס פאַר דער אַזוי-אַנגערופֿענער ציוויליזאַציע. אויף דעם לאַנגען, שווערען, אין בלוט און געוואַלט אויסגעטראָטענעם וועג, דורך שקלאַפֿעריי און עקספּלאַטאַציע, דורך מאָרד און רויב, איז די ציוויליזאַציע, וואָס איז געגרינדעט אויף פּריוואַט אייגענטהום, געגאַנגען דורך יאָהרטוויזענדער, ביז זי האָט זיך אַריבערגעלעבט און געוואָרען אַ שטער פאַר'ן פאָרשריט. דער סאָציאַליזם איז זיין נייסטער, העכסטער פאָרמע איז געוואָרען דער אידעאַל און די ישועה פון דער מענשהייט אין דער צוקונפֿט.

דער סאָציאַליסטישער אידעאַל האָט זיינע ערשטע נביאים און פּערטהידינער בעקומען שוין מיט יאָהרטוויזענדער צוריק.

דער ערשטער פון די סאָציאַליסטישע אבות איז געווען דער גרויסער גריכישער פּילאָזאָף פּלאַטאָ (געבאָרען אין יאָהר 427 פאַר קריסטוס). אין זיין „רעפּובליק“ האָט פּלאַטאָ געוואַלט ווויזען, ווי אַזוי די געזעלשאַפֿט קען און מוז אויפגעבויט ווען אַן אויף דעם יסוד פון גערעכטיגקייט. און ער איז געקומען צום שלום, אַז דאָס איז מעגליך נאָר יעמאַלט, אויב עס וועט ניט עקזיסטירען קיין פּריוואַט אייגענטהום (אויך ניט קיין פּריוואַט פּאַמיליע). נאָר קהל'שער אייגענטהום אין דער פאָרמע פון געמיינזאַמען פּער-ברויך (קאָמוניזם אַלזאָ). דאָך אַט דער קאָמוניזם האָט זיך בע-צויגען נאָר אויף דעם קלאַס פון די „וועכטער“, ד. ה. אויף דעם העכסטען, רעגיערענדען קלאַס פון דער געזעלשאַפֿט. די גרויסע מאַסען האָבען געזאָלט שקלאַפֿען און שאַפֿען פאַר יענע אַלרעס גוטס. דאָך, אויב די סאָציאַליסטיש-קאָמוניסטישע טעאָריע

איז צוערשט אַרויסגעזאַגט געוואָרען ביי די גריכען, האָבען די אידען דאָס רעכט צו שטאַלצירען דערמיט, וואָס ביי זיי איז דער קאָמוניזם געווען באַמט אַן ערשיינונג אין די לעבען די סעקטע פון די עסעיער

„אסיים“), וועלכע האָט עקזיסטירט אין דער צייט פון בית-שני איי-בער 200 יאָהר, האָט אנערקענט דעם פרינציפ פון קאָמוניזם. זייענדיג אַסקעטען („פרושים“) און ניט וועלענדיג הנאה האָבען פון די תאוות פון דער וועלט, פלעגען זיי אָבגעבען אַלץ וואָס זיי פלעגען פערמעגען פאַר דעם געמיינזאַמען, קאָמוניסטישען געברויך. סאציאלע אידעען געפינט מען פאַרנאָדערנעוואָרפען שוין פריהער ביי די נביאים: ביי מיכה, עמוס, הושע, ישעיה און ירמיה. דאָס זיינען געווען אונקלאָהרע פאַרשטעלונגען און פאַרערונגען פון געזעלשאַפטליכען אייגענטום און סאציאל-עקאָנאָמישער גלייכהייט. נאָך זייערע סאציאלע אידעאלען זיינען געווען איינגעוויקעלט און דורכגעוועבט מיט זייער גאָט-אידעע, ד. ה. מיט דער אידעע פון אַן אַלטייניעם מדבר-גאָט, י ה ו ה, וועלכער „האָט פיינט פערד מיט רייטוועגען“ (ישעיה) און „פאַלאַצען און פעסטונגען“ (הושע). אין אַ רעליגיעזען מלבוש זיינען געווען איינגעוויקעלט אויך פערשיעדענע סאציאליסטישע געדאַנקען ביי אַ טייל פון די גרינדער פון קריסטענטום (דער פערפאַסער פון 3טען עוואַנגעליום). און אין פערלויף פון מיטעלאַלטער האָט עקזיסטירט און איז געווען פערשפרייט דער אַסקעטישער קלויסטערליכער קאָמוניזם. אויך די פערשיעדענע סעקטען-בעוועגונגען האָבען געטראָגען אַ רעליגיעזען סאציאליסטיש-קאָמוניסטישען כאַראַקטער. צווישען זיי איז די וויכטיגסטע און אויפ'ן קלאָהרסטען אופן אויסגעשפראַכענע, די בעוועגונג פון די ווידער-טויפער מיט טהאָמאַס מינצער בראש. מינצער האָט אַרױסדריקליך געפאָרדערט אַז „אַלע זאַכען זאָלען זיין קה'שע און זאָלען אויסגעטהיילט ווערען צו יעדן נאָך זיין נויט“. אין מעהרען האָבען זאָגאַר עקזיסטירט 70 געמיינדען פון ווידערטויפער מיט אַ בעפעלקערונג פון 400 ביז 1000 נפשות, און אין פערלויף פון 3 דורות (אַנפאַנגענדיג מיט דעם יאָהר 1536) האָבען זיי פראַקטיש דורכגעפיהרט זייערע קאָמוניסטישע אידעאלען. זיי זיינען ענדליך אונטערגעאַנגען נאָך דורך די געוואַלט-מיטלען פון זייערע שונאים.

אַ נייע אויפֿלעבונג צו העכערע פאַרמען האָט דער סאציאליזם בעקומען ערשט אונטער דער ווירקונג פון די נייע סאציאל-עקאָנאָמישע צושטענדען אין דער פרייערער, וועלטליכער גייסטיגער אַט-מאָספערע פון די הומאַניסטען. 19 יאהרהונדערטען זיינען אַוועק נאָך פֿאַטאָ ביז עס איז אויפגעשטעלט געוואָרען אַ נייע, העכערע סאציאליסטיש-קאָמוניסטישע סיסטעם אין דער פאַרמע פון אַן איי-

טאָפּיסטישע מלוכה־אַרדנונג. דער ענגלענדער טהאָמאַס מאָרוס איז דער מאָן וועלכער האָט אין זיין „אומאָפּיע“ (ערשינען אין יאָהר 1516) אַרויסגעזאָגט געדאַנקען, וועלכע קאומסקי כאַראַקטעריזירט אַלס „די התחלה פון מאָדערנעם סאָציאַליזם“. זיין סאָציאַליסטיש־קאָמוניסטישע סיסטעם בעציהט זיך אויף דער גאַנצער בעפעלקערונג פון דער מלוכה. זי אַנערקענט דעם קהל'שען איי־גענטהום אויף די פּראָדוקציאָנס־מיטלען, ווי אויך די פּיהרונג פון דער פּראָדוקציע דורך דער מלוכה; זי פּאָדערט אַלגעמיינע אַרבייטס־פּליכט, אַ 6־שעה'דיגען אַרבייט־טאַג און די פּערזאָנלעכע פּאָלעמען מיט די נויטיגע אַרבייט־מיטלען.

מאָרוס עפענט מיט זיך אַ גאַנצע רייע פון אומאָפּיע־שריי־בער, וועלכע האָבען אין די נעכסטע יאָהרהונדערטען זיך בעוויזען אין אַלע לענדער.

דאָך דיזע סאָציאַליסטישע אומאָפּיעס, ווי אויך די התחלות פון סאָציאַליסטישע טעאָריעס פון 18טן יאָהרהונדערט, זיינען בלויז געווען די איינצעלנע שוואַלבען, וואָס זאָגען אָן מיט אַ צייט פּאָר־אויס דאָס אָנקומען פון פּריהלינג. עס זיינען געווען נאָר אויסדרוי־קען פון ערוואַכען פון געזעלשאַפּטליכען דענקען ביי יחידים, ביי פּאָרגעשריטענע גייסטער, אונטער דער ווירקונג פון די סאָציאַל־עקאָנאָמישע ענדערונגען וואָס זיינען פּאָרגעקומען אין לעבען פון די פעלקער.

וויילען מיר אָבער מאַכען נאָך אַ טריט נעהנטער צו דער סאָ־ציאַליסטישער בעוועגונג, אַזוי מוזען מיר קודם כל געבען אַ תשובה אויף דער צווייטער פּראָגע: וואָס איז אַזוינס דער מאָדערנער סאָציאַליזם? ווייל אַט דער מאָדערנער סאָציאַליזם איז די נשמה פון דער בעוועגונג.

דער מאָדערנער, אַדער וויסענשאַפּט־ליכער סאָציאַליזם איז די לעהרע פון קארל מאַרקס און פּריעדריך ענגעלס. זיינע הויפּט־יסודות זיינען צוערשט פעסטגעלייגט געוואָרען אין זייער ביידענס שריפט פון ענדע 1847־טען יאָהר, „דער קאָמוניסטישער מאַניפעסט“. דורך אַט דער שריפט איז דער סאָציאַליזם אַרויסגעפּיהרט געוואָרען פון פינסטער־ניש אין ליכט; פון צופאַל איז ער געוואָרען אַ נויטווענד־ניגקייט. דער סאָציאַליזם האָט אויפּגעהערט צו זיין איינפאַך אַן אידעאָל, אַ פרומער, גוט־ערוואונש פון גוט־געזינטע מענשען, נאָר ער איז געוואָרען בעוויזען און בעגרינדעט אַלס אַ היסטאָרישע נויטווענד־

דיגקייט, אלס א מדרגה פון מענשליכער געזעלשאפט וואס מוז קומען דורך דעם טעכנישען פארטשריט און דורך דער ענטוויקלונג פון די אינעווייניגסטע סאציאל־עקאנאמישע סתירות פון דער קאָ-פיטאליסטישער געזעלשאפט (די לעהרע פון היסטארישען מאטע-ריאליוזם). אויך איז דורך דער דאָזיגער שריפט בעוויזען געוואָרען, אז דער גרויסער אַרבייטער־קלאַס איז דער טרעגער פון דער נייער אָרדנונג און זיין שיקזאל איז ענג פערבונדען מיט דעם שיקזאל פון דער נייער סאציאליסטישער אָרדנונג, און נור אין איהר ליגט זיין ישועה. קיין רעטונג כל זמן די קאפיטאליסטישע סיסטעם געהט אָן. (די לעהרען פון קלאסענקאמפף און „צוזאמענברוך“).

זאָגט דער קאָמוניסטישער מאַניפעסט: „וואָס עס זייכענט אויס דעם קאָמוניזם (דעם מאָדערנעם סאציאליוזם ק. פ.) איז ניט די אָבשאַפונג פון אייגענטום בכלל, נאָר די אָבשאַפונג פון בור-זשואַעם אייגענטום. דער מאָדערנער בורזשואַזער פריוואַט־איי-גענטום איז דער לעצטער און פולסטער אויסדרוק פון שאַפען און בעזיצען פראָדוקטען אויפ'ן יסוד פון קלאַסען־געגענוואַצען, דורך די עקספּלאַטירונג פון איין טייל מענשען דורך די אנדערע. . . . מיט דער ענטוויקלונג פון דער גרויסער אינדוסטריע ווערט פון אונטער די פיס פון דער בורזשואַזיע אוועקגענומען דער פונדאמענט, אויף וועלכען זי שאַפט פראָדוקטען און נעהמט זיי צו פאַר זיך. זי שאַפט קודם־כל איהרע אייגענע מקברים. איהר אונטערזאָג און דער זיעג פון פראָלעטאָריאַט זיינען גלייך אונטערמיידליך“.

איצט, אז מיר ווייסען שוין דעם בעוונדערן כאַראַקטער פון מאָדערנעם סאציאליוזם, איז אונז ליכט צו מאַכען דעם לעצטען טריט צו אונזער אייגענטליכער אויפגאַבע, דער סאציאליסטישער בעוועגונג.

די סאציאליסטישע בעוועגונג, אָדער סאציאל־דעמאָקראַטיע, איז די „אָרגאַניזאַציע פון פראָלעטאַ-ריאַט, וועלכע בעטראַכט אלס איהר אויפגאַבע אויפ'ן באַדען פון קלאַסען־קאַמפף צו עראָבערן די פּאָליטישע מאַכט, כדי מיט הילף פון אַזעלכע פּאָליטישער מאַכט צו קענען פּערוויקליכען דעם סאציאליסטישען אידעאַל“.

דער מאָדערנער סאציאליוזם גיט די וואַפען צום קאַמפף געגען דער עקזיסטירענדער אָרדנונג; די סאציאל־דעמאָקראַטיע אָרגאַני-זירט די אַרמעען צום קאַמפף און לערנט זיי ווי די וואַפען צו גע-

ברויכען, כרי צו קענען אויפ'ן בעסטען אופן און אין דער קירצעס-טער צייט דורכפיהרען די סאָציאַלע רעוואָלוציע.

אַט דער בעגריף וועגען דער סאָציאַלער רעוואָלוציע איז דער לעצטער, וועלכען מען מוז זיך קלאָהר מאַכען, אויב מען וויל פערשטעהן דעם בעזונדערן כאַראַקטער פון דער סאָציאַליסטישער בעוועגונג. וואָרום כאַטש רעוואָלוציעס זיינען שוין פאַרגעקומען אַ סך, „זיינען אָבער אַלע רעוואָלוציעס, וואָס זיינען פאַרגעקומען ביז איצט, בעשטאָנען אין דעם, וואָס די הערשאַפט פון איין קלאַס איז פערשטופט געוואָרען דורך דער הערשאַפט פון אַן אַנדער קלאַס“ (ענגעלס). און טאַקי דערפאַר האָבען מיר ביז נאָך גאָר ניט לאַנג, לערך, ניט געהאַט קיין סאָציאַליסטישע בע-וועגונג, ווייל די אַלע פריהערדיגע רעוואָלוציעס האָבען ניט גע-שטרעבט און ניט געפיהרט צו דער סאָציאַלער רעוואָלוציע, ד. ה. צו דעם אָבשאַפען פון פריוואַט אייגענטום און פון קלאַסען-הער-שאַפט אַלס די יסודות פון דער עקאָנאָמישער געזעלשאַפטליכער און פאָליטישער אָרדנונג. מען קען רעכענען די התחלה פון דער סאָציאַליסטישער בעוועגונג צוענד פון 18טען יאָהרהונדערט. איהר פאַרגעשיכטע ציהט זיך אין פערלויף פון 1טען העלפט פון 19טען יאָהרהונדערט; ערשט אין מיטען פון פאַריגען יאָהר-הונדערט, בויענדיג אויף די יסודות פון דער מאָדערנער וויסענ-שאַפטליכער סאָציאַליסטישער טעאָריע, הויבט זי אָן בעקומען איהר קלאָהרע געשטאַלט און איהרע אייגענארטיגע פאַרמען. אַ פעסט-דיסציפלינירטע, שטאַרק-געבויטע, געאייניגטע און געשלאַסענע גרויסמאַכט ווערט זי ערשט צוענד פון 19טען יאָהרהונדערט.

די מאָדערנע סאָציאַליסטישע בעוועגונג איז אַ פּוּעלי-יוצא פון קאַפיטאַליסטישער ענטוויקלונג. זי איז געוואָרען מעגליך ערשט יעמאַלט, ווען דער קאַפיטאַליזם האָט זיך גענומען פערשפרייטען איבער דער וועלט. דער קאַפיטאַליזם גופא איז אָבער נאָך גאַנץ יונג. ערשט אין דער 2טער העלפט פון 18טען יאָהרהונדערט איז ער ענטשטאַנען. זייענדיג בענינסטיגט דורך די פּוּעלע טעכנישע ערפינדונגען און סאָציאַלע ענדערונגען האָט די מאָדערנע קאַפיטאַ-ליסטישע גרויס-אינדוסטריע אָנגעהויבען אויפצוקומען, צוערשט אין ענגלאַנד און פון דאָרט האָט זי אין פערלויף פון 19טען יאָהרהונדערט די וועלט עראַבערט. דער קאַפיטאַליזם האָט אויף זיין גרויסען עראַבערונגס-ציון געשאַפען דעם פּראָלעטאַריאַט, ד. ה. די גרויסע

ארבייטערמאסען, וועלכע האָבען מעהר קיין אייגענטהום ניט, נאָך זיינען לוינ־שקלאַפּען; ער האָט זיי קאָנצענטרירט מאַסענווייז איי־נע לעבען די אַנדערע אין די שטערט און פּאַבריקען; דורך דער עקספּלאַטאציע פון איין זייט און דורך דער שרייענדער סתירה צווישען זייער אייגענער נויט און עלענד און דער קאפיטאליסטישער עשירות און לוקסוס פון דער צווייטער זייט האָט ער אין זיי דעם רעוואָלטירענדען גייסט אויפגעוועקט און ערצויגען; אויף דעם אשׁי תמיד פון זיין ברוטאָלער, געוואָלטזאָמער, עגנהערציגער אויסנוצונג פון זיין הערשאַפט איבער דער מלוכה פאר זיינע אייגענע ענאָאִים־טישע קלאַסען־אינטערעסען, האָט ער ביי די פּראָלעטאָריער־מאָסען זייער קלאַסען־בעוואוסטזיין און די אחרות־געפיהלען געשמירט.

אָט אזוי איז געוואָקסען דער פּראָלעטאָריאַט פיזיש און גייס־טיג, זיך פערמעהרט און פערשטאַרקט אין צאָהל און זיך ענטוויי־קעלט און אויפגעקלעהרט אין גייסט. און צוזאַמען מיט איהם איז געוואָקסען און זיך ענטוויקעלט און שטאַרקער געוואָרען אויך די סאָציאַליסטישע בעוועגונג. פריהער איז די בעוועגונג געווען אַ נאָך־שלעפּערין און נאָך־הענגערין נאָך די אַנדערע קלאַסען, נאָכ־הער איז זי געוואָרען זעלבסטשטענדיג, אונאַבהענגיג. פריהער האָט זי בלינד געמאַפט דעם וועג, נאַכהער האָט זי קלאָהר גענומען זעהן פאַר זיך דעם ברייטען, גלייכען וועג צו דער סאָציאַלער רעוואָל־לוציע. אין אַלץ מיט פעסטערע, זיכערערע טריט און מיט שטאַל־צערן מוט איז דער אַרבייטער־קלאַס געגאַנגען פון מדרגה צו מדרגה, אַלץ נעהענטער צו זיין בעפרייאונג.

די געשיכטע פון דער סאָציאַליסטישער בעוועגונג איז דערפאַר אין די ערשטע עפאָכען מעהר און ענגער פערבונדען מיט דער אַלגעמיינער געשיכטע פון דער צייט. און שילדערענדיג אין די נעכ־סטע פאַרלעזונגען די התחלות פון דער סאָציאַליסטישער בעוועגונג, וועלען מיר מוזען ווידמען פיעל אויפּמערקזאַמקייט דעם טעכניש־עקאָנאָמישען אין סאָציאַל־פּאָליטישען קאפיטאליסטישען רעוואָל־וציאַנס־פּראָצעס, וועלכען די פאָרגעשריטענסטע אייראָפּעאישע לענד־דער — ענגלאַנד און פּראַנקרייך — האָבען דורכגעמאַכט. ערשט אין די ווייטערדיגע, העכערע ענטוויקלונגס־שטופען, ווען די סאָציאַ־ליסטישע בעוועגונג האָט בעקומען אַ זעלבסטשטענדיגע עקזיסטענץ, האָט אויך איהר געשיכטע אָנגענומען אַ מעהר זעלבסטשטענדיגען כאַראַקטער.

## צווייטע לעקציע

**געזעראפמטריכע קראסען און סאציאלע  
אידעארען אין צייט פון דער גרויסער  
פראנצויזישער רעוואלוציע**

ניט פראנקרייך, נאָר ענגלאַנד איז דאָס לאַנד, וואו די גרויסע עקאָנאָמיש-אינדוסטריעלע רעוואָלוציע האָט זיך צוערשט אָבער שפּיעלט און דער מאָדערנער קאָפיטאָליזם האָט צוערשט זיינע וואָרצן לען געלאָזען. און פון דעסוועגען געהערט דער אויבען-אָן אין דער געשיכטע פון דער סאָציאָליסטישער בעוועגונג דוקא צו פראַנק-רייך און ניט צו ענגלאַנד.

פאַר וואָס איז עס אזוי? אַן ענטפער אויף דער פראַגע ניט קאומסקי. ער שרייבט:

„עס זיינען שוין אוועק פיער דורות זינט די גרויסע פראַנצויזישע רעוואָלוציע האָט זיך אָנגעהויבען און פון דעסוועגען ווירקט נאָך דיזע געוואָלטיגע געשעהעניש עד היום. און עס איז ניט מער ליך צו פערשטעהן אין גאַנצען די קלאַסען-הפכים פון דער איצטיגער צייט, אויב מען זאָל ניט פערשטעהן יענע קאָטאָסטראָפּע, וועלכע האָט צום ערשטען מאל אויסגעבראַכען אָהן אַ רעליגיעזען צודעק און האָט אויפגעדעקט דעם תּוֹך פון דער בורזשואַזער געזעלשאַפּט.“

(„קלאַסען-געגענזעצע אין פראַנקרייך“).

נאָך שטאַרקער דריקט זיך אויס וועגען דעם ענין דער בעוואוס-טער געשיכטע-שרייבער פון פראַנצויזישען סאָציאָליזם, פּאָל לואי. ער שרייבט: „די רעוואָלוציע פון 1789 איז אפילו פאַר די סאָצייאליסטען די גרעסטע געשעהעניש אין דער היסטאָריע. עס איז געווען אַ טעות איהר צו בעטראַכטען נאָר ווי אַ פּאָליטישע פּאַסי-רונג; זי האָט געהאַט אַ גאַנץ בולט'ן עקאָנאָמישען און סאָציאַלען שטעמפּעל.“ (געשיכטע פון סאָציאָליזם אין פראַנקרייך).

ניט פּלוצלונג, ניט אונערוואַרטעט איז אָט די גרויסע רעוואָ-לוציאָנערע קאָטאָסטראָפּע געקומען. דער קעניגליכער הויף, דער אַדעל, די הויכע גייסטליכע — אָט די אַלע פּריוויליגירטע און הער-שער פון דער צייט פאַר דער רעוואָלוציע, פון דעם אזוי גערופענעם



„אלטען רעזשים“, זיי האָבען געמענט אין זייער ענאָאיסטישער פער-בלענדעניש און קאָפּלאַזיגקייט זיך אליין אַריינטרייבען בלינד אין תהום אַריין — אָבער די פרייערע, פערשטענדליכערע מענשען האָבען שוין מיט יאָהר צעהנדליגע פאַר דער קאָטאָסטראָפּע אָנגעהויבען צו פיהלען, אַז די אַלטע געזעלשאַפט האַלט ביים צוזאַמענברעכען. אַלס „דער יאָהרהונדערט פון אויפקלעהרונג“ — איז דער 18טער יאָהרהונדערט געקרוינט געוואָרען. און דיזע אויפקלעהרונג איז געגאַנגען ווייט און ברייט און איז אַריינגעדרונגען טיעף. די דענד-קער פון 18טען יאָהרהונדערט אין פראַנקרייך האָבען ניט נאָר אַראָפּגעריסען די הייליגקייטס שליערען פון דער רעליגיע (וואָל-טער און די מאַטעריאַליסטען), פון דער מאָנאַרכיע (מאָנטעסקיאו), ציוויליזאַציע (רוסאָ), נאָר אויך פון פּריוואַט אייגענטום.

קאָמוניסטישע אידעען האָבען גענומען אין 18טען יאָהרהונד-ערט אַרויסשפּרינגען פון פערשידענע זייטען. שוין אין ערשטען דריטעל פון 17טען יאָהרהונדערט איז דער גלח זשאַן מעסליע (Jean Meslier) אין זיין „צואה“ ביטער אַרויסגעטראָמען גע-גען פּריוואַט אייגענטום אַלס דעם קוואַל פון יעדער אונגלייכהייט און האָט געפאָדערט „פאַר אַלע מענשען דאָס גלייכע רעכט צו לעבען און זיך פריי צו בעוועגען, צו געניסען זייער נאַטירליכע פרייהייט און צו האָבען אַ חלק אין די גיטער פון דער ערד, אַר-בייטענדיג פלייסג צוזאַמען אום צו שאַפען די אַלע זאַכען וואָס זיינען נויטיג און נוצליך פאַר דעם לעבען“.

און בעת וואָלטער האָט אויסגעפונען אַט די פערלאָרען-געוואָרע-נע „צואה“ און איהר געלאָזט אַבדרוקען (אין יאָהר 1762), זיינען שוין אַנדערע קאָמוניסטישע שריפטשמעלער געווען טעטיג אין פראַנקרייך. צווישען זיי זיינען געווען די בעדייטענדיסטע מאַבלי (Gabriel Bonnot de Mably, 1709-85) און בעזונדערס מאָרעלי (Morelly) אין זיין בעריהמטען „געזעצבוך פון דער נאַטור“. (פערעפענטליכט אין יאָהר 1755). דער ערשטער מאַכט די ביי-טערסטע אַטאַקעס אויף דאָס פּריוואַט אייגענטום. דער צווייטער בעגנונג זיך ניט מיט דער קריטיק פון פּריוואַט אייגענטום, נאָר ער לאָזט זיך אַריין אין אַ גענויער אויסאַרבייטונג פון דער נייער קאָמוניסטישער געזעלשאַפטליכער אָרדנונג, וואו יעדער איינע-וועט ווערען בעשעפטיגט פון דער מלוכה און וועט ווערען אויסגע-האַלטען פון איהר, וואו האַנדעל וועט ניט עקזיסטירען א. ז. וו.

דאָך די נייטיגע רעוואָלוציע, וועלכע האָט אין פערלויף פון 18טען יאָרהונדערט פון אלע זייטען מיט אלץ מעהר וואַקסענ-דער און אלץ אַ מעכטיגערער קראַפט זיך גענומען דורכרייסען אין דער פילאָזאָפיע, ליטעראַטור, וויסענשאַפט, רעכטס לעהרע און פּאָליטישע עקאָנאָמיע, איז באַמת געווען נאָך די אַכשפּיגלונג פון דעם ערבֿ-באַנקראַט פון דער אַלטער עקאָנאָמיש־געזעלשאַפטליכער אָרדנונג.

אין יענעם „אַלטען רעזשים“ איז בראש פון דער נאַציע, וועל־כע מען האָט געשאַצט דאַמאָלסט אין 16-24 מיליאָן נפשות, געשטאַנען דער קעניג, געזעצליך אַ זעלבסט־הערשער, אַן אַבסאָל־לוטער מאָנאַרך. דאָס איז ער אויך פאַקטיש געווען, ווייל אַדעל און קירכע, די פריהערדיגע געגנער פון קעניג, זיינען געוואָרען איצט זיינע דיענער און העלפער. דער קעניג האָט דאָס גאַנצע לאַנד פּערוואַלטעט דורך זיינע בעאַמטע און אָרדנונג געהאַלטען אין איהר דורך זיין אַרמעע. צוזאַמען מיט דער קאָנצענטרירונג פון דער מאַכט, האָט דער קעניג קאָנצענטרירט אין זיינע הענד אויך די הכנסות פון שטאַט און איז אויך געוואָרען דער איי־גענטימער פון אַ גרויסען טייל פון באַדען פון לאַנד. אַ פֿו־לער פֿינפֿטעל פון פּראַנקרייך האָט יעמאַלט געהערט צום קעניג און אַ זיבעטעל פון לאַנד האָט געהערט צו דער קעניגליכער פאַמיליע.

לעבען קעניג איז געשטאַנען דער אַדעל. זייענדיג קליין אין צאָהל (אין גאַנצען נאָך 25,000-30,000 פאַמיליעס), זיינען דאָך אַט די פּריצים געווען אמת'ע פּיאָווקעס, וואָס האָבען אויסגעזויגען דאָס בלוט און מאַרף פון פּאָלק; דירעקט האָבען זיי געזויגען און געצויגען ביי די פּויערים און ניט דירעקט, אַלס פּאַראַזיטען ביים קע־ניגליכען הויף, האָבען זיי די גאַנצע נאַציע אויסגעזויגען. 15,000 פּערוואַנען זיינען געווען אָנגעשטעלט ביים הויף אליין און זיי האָבן בען בעצויגען איבער 40 מיליאָן ליוור (אַרום 20 מיליאָן דאָלאַר־אויף היינטיגע געלד) אַ יאָהר. אין דער אַרמעע האָבען זיי פּער־נומען די אָפּיציר־שטעלען און האָבען אויך בעצויגען 46 מיליאָן ליוור אַ יאָהר, בעת די אלע סאָלאַרטען צוזאַמען האָבען געקאָסט נאָך 44 מיליאָן. אין פּענסיעס און מתנות פלענען זיי בעקומען צעהנדליגע מיליאָנען אַ יאָהר.

דעם נאָהענטסטען פּלאַץ צווישען די פּריווייליגירטע הערשער

און עקספּלואַטאַטאָרס האָט פּערנומען די קאטוילישע קירכע. אַ פֿינפֿטע פֿון דער ערד פֿון גאַנץ פּראַנקרייך האָט צו איהר געהערט און דאָס איז געווען אַלץ דער בעסטער, פּרוכטבאַרסטער באַדען. אין 4,000 מיליאָן ליוור (2,000 מיליאָן דאָלאַר אויף היינט־טיגע געלט) האָט מען אָבגעשאצט דעם ווערט פֿון אַט דעם קירכ־ליכען באַדען. דער מעשר האָט איהר אַריינגעטראָגען נאָך 128 מיליאָן ליוור אַ יאָהר. דער ווייט גרעסטער טייל פֿון אַט די, און פֿון אַ סך אַנדערע הכנסות, פֿלעגט אַריינפֿאלען אין די קעשענעם פֿון דעם גאַנץ קליינעם הייפֿעל הויכע גייסטליכע; די נידערי־גערע גלחים זיינען געווען אָדים, אָבגעריסען, אָבגעשליסען. קיין וואונדער ניט וואָס אין דער צייט פֿון דער רעוואָלוציע האָבען זיי זיך אָבגעריסען און פּערראַטען זייער קלאַס.

דער פּריש אויסגעבאקענער אַדעל פֿון די העכערע, גוט בע־צאָהלטע בעאַמטע, בראש פֿון וועלכע עס זיינען געשטאַנען די העכ־סטע געריכטען („פּאַרלאַמענטען“), זיינען געווען דער לעצטער רינג אין דער קייט פֿון די פּריוויליגירטע וואָס זיינען געווען פּער־אינטערעסירט אָנצוהאַלטען די „אַלטע אָרדנונג“.

קעהרען מיר זיך אום צו דער צווייטער קייט פֿון די אַלע וואָס זיינען געווען אונצופּריערען מיט דעם „אַלטען רעזשים“ און האָבען רעוואָלטירט געגען איהם, געפינען מיר קודם כל אַ גרויסען טייל פֿון די העכערע קלאַסען אַליין. צווישען דעם אַדעל גופּא זיינען געווען אַ סך פינאַנציעל רואינירטע און אונצופּריעדענע, אַנדערע גייסטיג ענטוויקעלטערע און רעוואָלוציאָנער געזינטע. צווישען די גייסטליכע איז דער גרעסטער טייל, דער נידעריגער קלאַס, געווען פּערהונגערט און אונצופּרידען. צו דער זעלבער צייט איז דער דרי־טער שטאַנד אויפגעוואַקסען און זיך פּערמאַסטען צו פּערנעהמען אַ פּיהרענדע ראָלע אין דער געזעלשאַפֿט, יענער „דריטער שטאַנד“ וועלכע איז — לויט דעם שפּרוך פֿון אבאָט סיאַייס — „ביז דער רע־וואָלוציע געווען גאָר ניט און האָט זיך פּערמאַסטען צו ווערען אַלץ“.

דער „דריטער שטאַנד“ האָט יעמאָלט אַריינגענומען אין זיך די גאַנצע איבעריגע בעפֿעלקערונג, אויסער די דערמאָנטע ערשטע שטאַנדען; אין איהם זיינען אַרײַן די קאַפיטאַליסטען, די האַנד־ווערקער, די פּויערים און די פּראָלעטאַריער.

בראש איז געשטאַנען די „הויכע פינאַנץ“: די פּאַכטער פֿון די שטייערן, די קרעדיטאָרען פֿון דער מלוכה. זיי האָבען מורא

געהאט פאר א באנקראַט פון דער מלוכה און דערפאר זיינען זיי געווען פאר רעפארמען. און נאָך מעהר האָבען געמוזט פראָטעסטירען געגען דער אלטער אָרדנונג די גרויסע האַנדעלסלייט און אינדוסטריעלע אונטערנעהמער. די שוואַכקייט פון דער פראַנצויזישער אַרמעע, די פיעלע מפלות וואָס פראַנקרייך האָט געהאט אין די מלחמות פון 18טען יאָרהונדערט פון איין זייט און די פיעלע אינעוועניגסטע אבצאָהלונגען און שטערונגען פון האַנדעל און פערקעהר אין לאַנד גופא, ווי אויך די קינסטליך געטריבענע, פון קעניג אליין בעניגסטגיגע ספעקולאציע מיט תבואה, דאָס אלץ האָט ניט געלאָזען ענטוויקלען, ניט דעם האַנדעל, ניט די אינדוסטריע. דער פון דער געשריי „פרייהייט און גלייכהייט“, „לאָזט טהאָן, לאָזט געהן“, וועלכע זיינען געווען די לאַזונגען פון דער רעוואָלוציע אויפ'ן פאָליטיש־דעכטליכען און עקאָנאָמישען פעלד.

נעקסט צו די קאפיטאַליסטען איז געקומען די אינטעליגענץ. די געזעלשאַפטליכע אַרבייט־מייילונג, די וואַקסענדע בעדירפנישען, די צענטראַליזירטע מלוכה פיהרונג, די פערשפרייטונג פון בילדונג, זיי אלע האָבען געשאַפען דעם קלאַס פון אינטעליגענטען: טעכניקער, דאָקטוירים, לעהרער, בעאַמטע, אַרוואַקאַטען, ליטעראַטור, זשורנאַליסטען, א. ז. וו. די לעבענס אינטערעסן פון אַט דעם וואַקסענדען און גייסטיג העכסט ענטוויקעלטען און פאָרענשרייטענדען קלאַס זיינען געווען געווענדעט געגען דער אלטער אָרדנונג; און עס איז געווען אַט דער קלאַס, וואָס האָט זיין שטעמפעל אַרויפגעלייגט אַזוי שטאַרק אויף דעם כאַראַקטער פון דער פראַנצויזישער רעוואָלוציע.

צום דריטען שטאַנד האָבען געהערט אויך די האַנדווערקער. די אלטע צעכען האָבען נאָך עקזיסטירט און האָבען בעזעסען זייערע פּרווילעגיעס. זיי זיינען אָבער געוואָרען ענגע, פּערדאַרטע מאַך נאָפּאָליסטישע אָרגאַניזאַציעס פון אַ קליין הייפּעל פּרוויליגירטע מייסטערס. אין שאַרפּען געגענזאַץ צו די מייסטערס זיינען געשטאַנען די געזעלען, וועלכע האָבען געשטרעבט צו ווערען אליין מייסטערס, אָבער זיינען ניט צוגעלאָזען געוואָרען. עס זיינען אָבער געווען אַ סך ערטער וואו דער צעף־צוואַנג האָט ניט עקזיסטירט. דאָרט האָבען זיך בעזעצט די פיעל געזעלען, וואָס האָבען ניט געקאָנט ווערען קיין מייסטערס. אין פּאַריז זיינען עס געווען צוויי בעצירקען: סט. אַנטואַן און טעמפל. אין יענע פרייע שטעט

און שטארטישע בעצירקען פלעגען, געוועהנליך, אויך די קאפיר טאליסטען עפענען זייערע מאנופאקטורען, פאבריקען און גרויסע ווארקשטאטען. דערפאר פלעגען דאָרט זיך איינגעפינען א סך געלערנטע לוינארבייטער און ניט געלערנטע טאגעלוינער, וועלכע פלעגען זיך רעקרוטירען טיילווייז פון די האנדווערקער, טיילווייז פון דער לאַנד בעפעלקערונג; אויך די קליינהענדלער, שענקער א. ד. גל. האָבען געלעבט לעבען די שיכטען פון דער אַרבייטער-בעפעלקערונג און זיינען געווען עקאָנאָמיש פערבונדען מיט זיי.

גרויס אין צאָהל און שטענדיג אויפגעבראכט, ברענענדיג מיט האם געגען אלץ און אלעמען און דערפאר גרייט אויף אלערליי רעוואָלוציאָנערע אַרויסטרעטונגען, איז געווען אין די שטערט דער לומפּען-פּראָלעטאַריאַט, בעזונדערס אין פּאַריז. ביי דעם כראָני-שען הונגער און אַרבייטסלאָזיגקייט איז די צאָהל פון בעטלער אויך געוואָרען געוואָלטיג גרויס. אין 1,200,000 נפשות האָט מען זיי געשאצט אין יאָהר 1777. אין פּאַריז האָבען זיי געבילדעט 1 זעקס טע פון דער בעפעלקערונג.

די פּויעריס זיינען געשטאנען מיט אַ מדרגה נאָך נידעריגער ווי דער שטאַרטישער פּראָלעטאַריאַט. די אַרימקייט זייערע איז געווען הימעל שרייענדיג, דער ווילקיר פון די בלוט-צאָפּער, די פּריצים איז געווען ניט צו דערטראַגען; פון 50 ביז 75 פּראָצענט פון הכנסה פלעגען די פּויעריס מוזען אָבעבען אַלס אבצאָהלונגען; דערצו נאָך די לאַסט פון מיליטער-דיענסט און פון צעהנדליגע אַנדערע פּערזענליכע דיענסטען; די פינסטערע אונטערענהייט איז געגאַנגען האַנד אין האַנד מיט דער שרייענדסטער אַרימקייט. די ערד איז געווען אויסגעזויגען, פון קיין מיסטיגונג האָט מען ניט געוואוסט, דערפאר אַזוי פיעל הונגער-יאָהרען. און אַזוי ווייט איז מען געווען געזונקען דאָס ערב דער רעוואָלוציע איז צווישען 1 און 2 דריטעל פון אַקערלאַנד געבליבען ניט בעאַרבייט. ניט קענענדיג אַריבערטראָגען דעם הונגער, די נויט און דעם שווערען יאָך, פלעגען די פּויעריס מאַסענווייז לויפען אין די שטערט, בע-זונדערס אין פּאַריז. ביי די איבערגעבליבענע, צום לאַנד צוגע-קייטע, איז אַלץ טיעפּער געוואַקסען דער האַס און די אויפּרעגונג. מען האָט נאָך געוואַרט ביז די שטאַרט, די הויפט שטאַרט בעזונ-דערס, וועט דעם רוף געבען און דער שטורם האָט זיך באַלד פּער-שפּרייט איבער'ן גאַנצען לאַנד.

גרויס איז געווען די רעוואָלוציאָנערע אַרמיי — ווייניגסטענס 9 צעהנטעל פון פּאָלק זיינען געווען פּעראַינטערעסירט אין דער צושטערונג פון דעם אַלטען רעזשים. דערפון די אונגעהייערע מאַכט פון דער רעוואָלוציע. אָבער אין אַט דער גרויסער אַרמיי איז די אייניגקייט געווען זעהר אַ בעשריינקטע. ביים אַראָפּרייִסען דעם אַלטען בנין איז עס נאָך געגאַנגען גלאַטיג. די אָב־שאַפונג פון די פּריווילעגיעס פון אַדעל און קירך, די אַנערקענונג פון אַלגעמיינע פּאָליטישע רעכטע און פון בירגערליכע זיכערקייט זיינען געווען אַלגעמיינע, נאַציאָנאַלע פּאַדערונגען. דערפאַר די ריינע, גרינדליכע אַרבייט פון דער נאַכט פון 4טען אויגוסט 1789, בעת אַלע פּריווילעגיעס פון די ביידיע העכערע שטאַנדען זיינען אָב־געשאַפט געוואָרען. דערפאַר אויך „די ערקלעהרונג פון מענשענ־רעכטע“ מיט איהר גרונד־פּרינציפּ: „אַלע מענשען ווערען געבאָ־דען און פּערבלייבען פּריי און גלייך־בערעכטיגט“.

אָבער אַט די גרויסע רעוואָלוציאָנעס אַרמיי וואָס איז פון פּיעל פּערשידענע עלעמענטען און קלאַסען צוזאַמענגעזעצט גע־וואָרען, האָט אין זיך געטראַגען אינעווייניגסטע סתירות און קלאַסען הפכים. און שוין דער צווייטער פאַראַגראַף פון דער „ער־קלעהרונג פון מענשענרעכטע“ ענטפּלעקט אַט די וויכטיגסטע פון די „סתירות“. אַלס נאַטירליכע רעכטע פון די מענשען, פון וועלכע מען קען זיך ניט אָבזאָגען, ווערען ערקלעהרט בנשימה אחת: „פּרייהייט, אַיינע נענטער, זיכערקייט און ווידערשטאַנד געגען אונטער־דריקונג“. אַלזאָ דאָס פּריוואַט־אייגענטהום ווערט פאַרהייליגט שוין דאָרט, כאָטש דאָס אַליין איז שוין אַ פּריווילעגיע פון דער מינאָריטעט פון דער בעפעלקערונג. אין דער פּראַקטיק האָט אַט דער אינווייניגסטער ווידער־שפּרוך צווישען פּרייהייט און אייגענטהום אָנגענומען די פּאַרמע פון ווידערשפּרוך צווישען דער בורזשאַזיע און דעם פּראָלעטאַ־ריאַט, צווישען אַ נייעם קלאַסענשטאַט און דער סאָציאַלער רע־פּובליק.

באַלד נאָך דעם ווי די ערשטע רעוואָלוציאָנערע שכרות איז פּערביי, איז געוואָרען קלאָהר, אַז אויף די חורבות פון דעם אַלטען רעזשים געהט די בורזשאַזיע אויפבויען איהר אייגענע הצלחה און קלאַסען־העראַפּט.

דעם 20טען אָקטאָבער 1789 זיינען אַרויסגעגעבען געוואָרען

„קריגסגעזעצען“, וועלכע מאכען אן אונטערשיעד צווישען די „גור, טע בירגער“ און דעם „המון“, דעם „מאָב“. אין די לעצטע מענ מען שיסען, אויב זיי קלייבען זיך צוזאמען און ווילען זיך ניט פונאנדערגעהן. און דאָס איז דאָך געווען דערזעלביגער „מאָב“ וואָס האָט אויף אזא „ניט געזעצליכען“ אופן די באַסטיליע גע- שטורעמט דעם 14טען יולי; וואָס האָט אַקאָרשט דעם 5טען און 6טען אַקטאָבער די קעניגליכע פּאַמיליע געצוואונגען אַריבערצו- פּעקלען זיך פון ווערסאַיל אין פּאַריז און דורך דעם צו גאָר נישט געמאַכט די בלוטיגע קאָנספּיראַציעס פון דער הויף-קליקע; דאָס איז געווען דערזעלביגער „פּעבעל“, וואָס האָט די גאַנצע רעוואַל- לוציע אויף זיינע פּלייצעס אַריבערגעטראָגען, בעצאָהלענדיג דער- פאַר זעהר טייער מיט זיין בלוט.

אַט די קריענסגעזעצען זיינען נור געווען די התחלה. וואָס ווייטער די רעוואַלוציע איז געגאַנגען פּאַראַויס אין דער אַרבייט פון אויפבויען אַ נייע אָרדנונג אויפ'ן פּלאַץ פון דער אַרונטער- געריסענער אַלטער, איז אַט די אינווייניגסטע סתירה געוואָרען בולט'ער, שרייענדר. די בורזשאַזיע האָט זאָגאַר צו פריה אַביסעל איהרע קאָרטען געפּענט און איהרע הערשאַפטס-געלוסטען צו אַפּען אַרויסגעוויזען.

נאָך די קריגסגעזעצען פון 20טען אַקטאָבער 1789, בילדען די געזעצען וועגען פּעראַיינען פון 11טען יון 1791 אַ ווייטער- דיגען טריט אויפ'ן וועג פון אויסגעשפּראַכען-קאַפּיטאַליסטישער קלאַסען-הערשאַפט; דורך די געזעצען ווערט פּראַנג און פּריי געפּענט די טירען פאַר אַלערליי קאַפּיטאַליסטיש-פינאַנציעלע פּעראַייניגונגען, אָבער עס ווערט בעשטראָפּט יעדע פּעראַייניגונג פון אַרבייטער פון אַ פּאָך (טרייד) מיט דעם צוועק צו פּאַרטיי- דיגען זייערע „כלומרשט'דיגע“ געמיינזאַמע אינטערעסען. און צום סוף איז געקומען די קאָנסטיטוציע פון 3טען סעפטעמבער 1791 און האָט געוואָלט שוין גאַנץ פריה אַט די נייע קלאַסען- הערשאַפט קרוינען און פּערפּעסטיגען. זי האָט איינגעפיהרט אַ דאָפּעלטע וואַהל-סיסטעם, מיט וואַהל-מענער אַנשטאָט דירעקטע וואַהלען; מיט 249 דעפּוטאַטען וואָס ווערען געוועהלט לויט דער צאָהל פון דער בעפּעלקערונג און אַנדערע 249 וואָס ווערען געוועהלט „לויט דער סומע פון די דירעקטע אַבצאָהלונגען“. אויף אזא אופן האָבען די פּערמענענדע קלאַסען בעקומען די פּאָליטישע

הערשאפט אין זייערע הענר; די פאליטישע און בירגערליכע גלייכ- הייט האָט זיך פֿערוואַנדעלט אין איהר היפּוך — אין דער הער- שאַפט פון אַ נייעם פֿריוויליגירטען קלאַס.

די פראַנצויזישע רעוואָלוציע איז בלי ספּק געווען פיעל מעהר ווי אַ פּאָליטישע רעוואָלוציע. זי האָט אַ טיעפען סאָציאַל- לען און עקאָנאָמישען יסוד אונטער זיך געהאַט. זי האָט ניט נאָר די הערשאַפט איבער דער מלוכה איבערגעגעבן אין אַנ- דערע הענר, נאָר אויך געוואַלטיגע ענדערונגען אַרויסגערופּען אין דעם בעזיץ פון נאַציאָנאַלען פערמעגען. אָבער די אויפטאָונגען פון דער רעוואָלוציע האָבען ניט געבראַכט קיין „גלייכהייט און ברידערליכקייט צווישען די מענשען“. זיי האָבען אַ נייעם קלאַס צו הערשאַפט און הצלחה געבראַכט: די בורזשאַזיע.

די פֿערטיילונג פון די גיטער, וועלכע מען האָט דעם 2טען דעצעמבער 1789 אוועקגענומען ביי דער קירך און עס געלאָזען פֿערקויפֿען אונטער דעם נאָמען „נאַציאָנאַלע גיטער“, האָט קודם- כל זי, די בורזשאַזיע, רייך געמאַכט. פראַנצויזישע, ענגלישע און האַלענדישע קאָפיטאַליסטישע קאַמפּאַניעס האָבען דעם גרעס- טען טייל פון די גיטער אָבגעקויפֿט, ווייל עס איז ניט געווען בע- שרענקט ווי פיעל איינער מעג דערפון קויפֿען. אין די הענר פון די פּויערים איז נאָר אַ גאַנץ קליינער טייל פון די גיטער אַריינגעפאַלען. ערשט אין די פּאָר יאָהר פון דער הערשאַפט פון רעוואָלוציאָנערען פּראָלעטאַריאַט, ביי דעם אויספֿערקויף פון די פּריצישע גיטער, זיינען שוין אָנגענומען געוואָרען מיטלען. אז די ערד זאָל אַריין צו די קלענערע מענשען, אָבער דערפאַה האָבען די קאָפיטאַליסטישע רויכער זיך געלאָזט וואויל-געהן אונ- געשטערט נאָך דעם זיעג פון דער רעאַקציע (נאָך דעם 9טען מערד- מיראָר).

די פּויערים האָבען תּחלת געמיינט, אז זיי האָבען דערפֿאַר גרייכט אַלץ, וואָס זיי האָבען געוואָלט; די שווערע לאַס- טען און אָבצאַהלונגען זיינען אָבגעשאַפט געוואָרען; זיי זיינען פֿערווענדליך געוואָרען פֿריי; די ערד פון זייערע עקספּלואַטאַטאָרס איז ערקלעהרט געוואָרען פֿאַר נאַציאָנאַלען אייגענטום. אָבער באַמת האָבען זיי גאַנץ וועניג בעקומען פון אַט די „נאַציאָנאַלע גיטער“ און האָבען אין היפּאָטעקעס (מאַרטגערושעס) און צינזען



געמוזט אָבצאָהלען צו די נייע בעלי בתים, דער בורזשואַזיע, וואָס זיי האָבען אָבגעשפּאַרט אַ דאַנק דער נייער פּרייהייט. דער פּראָלעטאַריאַט פּון די גרויסע שטעדט, די אַרבייטער-מאַסען, זיי האָבען לכתחילה אַזוי ווי נאָר ניט בעקומען פּון דעם איבערקעהרעניש פּון יאָהר 1789. דאָס רעכט זיך צו אָרגאַניזירען האָט מען ביי זיי אַוועקגענומען; די שטייערען, וועלכע מען האָט אַראָבגענומען פּון די גרונדבעזיצער, האָט מען אויף זיי אַרויפגעלייגט אין דער פּאַרמע פּון די פּערהאַסטע ניטדירעקטע אָבצאָהלונגען אויף לעבענס-מיטלען; דער יקות איז געשטיגען; די אַרבייטסלאָזיגקייט איז געוואָרען גרעסער; זייערע דירעקטע געזנער, די אונטערנעהמער, זיינען פּאָליטיש און מאַטעריעל פּער-שמאַרקט געוואָרען.

דאָך צו פּרייהייט האָט די בורזשואַזיע געאייולט זיך אָבצושאַקט לען פּון די פּראָלעטאַרישע פּערבינדעטע. זייער הילף איז געווען נאָך נויטיג. נאָך איז די מאָנאַרכיע ניט געווען טויט; נאָך האָבען די אַלטע פּרויוליגירטע קלאַסען דעם קאַמפּף ניט אויפגעגעבען אין די פּערבינדעטע מלוכות: ענגלאַנד, עסטרייך, פּרייסען און די קלע-נערע דייטשע שטאַטען האָבען ערקלעהרט פאַר זייער עהרען-פּליכט צוריק איינצופיהרען אין פּראַנקרייך די אַלטע אָרדנונג.

דער פּראָלעטאַריאַט איז ווידער נויטיג געווען כדי די רעוואָלוציע צו ראַטעווען און צום זיעג צו ברענגען געגען אָט די אַלע שונאים. און ער איז אויך געקומען, דער פּראָלעטאַריאַט און האָט דעם קאַמפּף געגען אָט די אַלע שונאים אויפגענומען נאָך אין אַ פּיעל מוטיגערער, אונאַבהענגיגערער שטימונג.

די ראַדיקאַלע פּאַרטיי פּון דער צווייטער נאַציאָנאַלער פּער-זאַמלונג „דער געזעצגעבענדער“ (די פּערוואַמלונג האָט זיך גע-עפּענט דעם 1טען אָקטאָבער 1791), די פּאַרטיי פּון דער בורזשואַ-אוער אינמעליגענץ, די „זשיראַנדע“ איז געווען צו שוואַך אום דיזע שווערע פּראָבלעמען צו לייזען. זי האָט עס איבערגעלאָזען צו די בעלי בתים פּון דער נייער, דריטער נאַציאָנאַלער פּערוואַמלונג, דעם קאַנווענט“ (זיך געפּענט דעם 21טען סעפטעמבער 1792) — צו דעם פּראָלעטאַרישען באַרג („מאַנטאַין“). די „בערגלייט“, „מאַנטאַ-טאַניאַרען“ זיינען געווען די פּערטרעטער פּון די פּאַריזער פּראָ-לעטאַרישע קוואַרטאַלען אָדער „סעקציעס“. זיי זיינען געקומען אין קאַנווענט מיט דעם פּעסמען בעשלוס דאָס מאָל זיך ניט צו

לאָזען וויערער אָבנארען פון דער בורזשואַזיע. זיי האָבען דורך דעם קאָנווענט געוואָלט זיך בעשיצען און פערזיכערען געגען רעכט-לאָזיגקייט און עקאָנאָמישער נויט.

זייער פּאָליטישע פּראָגראַם איז געווען פּאָלשמענדיגע דע-מאָקראַטיע, ווי זי איז אויסגעדריקט אין דער קאָנסטיטוציע פון 1793 (קיין מאָל אין קראַפט ניט אַרײַן). אום די דעמאָקראַטיע צו מאַכען מעגליך האָבען זיי זיך ניט בעגניגט מיט די פּאַפּירענע רעכט-טע. זיי האָבען איינגעפיהרט אַ בעלײנונג פאַר דעם אַנטײלנעהמען אין די פּאָליטישע פּערוואַמלונגען פון די „סעקציעס“ (2 פּראַנק אַ טאַג) און דערמיט געגעבען די אַרימע בירגער אַ מעגליכקייט צו זיין פּאָליטיש אַקטיוו.

זייער עקאָנאָמישע פּראָגראַם איז בעשטאַנען: (1) אין דער צוציהונג פון די רייכערע קלאַסען צו טראָגען די לאַסט פון דער מלוכה דורך פּראָגרעסיווע שטייערען. און (2) און נאָך מעהר, אין דעם בעשיצען די מאַסען אַלס קאָנסומענטען געגען דעם שוידערלי-כען יקות. דאָס איז דערגרייכט געוואָרען דורך די איינפיהרונג פון „מאַקסימום“, ד. ה. אַ דעקרעט איז אַרויסגעגעבען געוואָרען דעם 17טען סעפטעמבער 1793, וואָס האָט בעשטימט די פּרייזען איבער וועלכע מען טאָר ניט פּערקויפּען קיין לעבענס-מיטלען, בע-זונדערס תבואה, צווינגענדיג צו דערזעלבער צייט די סוחרים צו פּערקויפּען זייערע סחורות.

אויך דאָס רעכט אויף אַרבייט איז שוין ענטהאַלטען געווען אין דער קאָנסטיטוציע פון 1793. פּאַראַגראַף 21 לױטעט: „די געזעלשאַפט איז מחויב צו שטיצען די אַרימע לײט, אויסזוכענדיג פאַר די אַרבייטסלאָזע פּאַסענדע בעשעפטיגונגען און פּערוואַרענע-דיג מיט לעבענס-מיטלען די, וואָס זיינען אונטערהיג צו אַרבייטען.“ געוויס איז עס נאָך ווייט פון קאמוניזם און סאציאליזם. — פּערקעהרט דיזעלבע קאָנסטיטוציע אַנערקענט פּריוואַט אייגענטום אַלס דעם יסוד פון דער געזעלשאַפט און זי זאָגט (אין פּאַראַגראַף 19): „מען קען ביי קיינעם ניט אוועקנעהמען דעם קלענסטען טײל פון זיין אייגענטום אָהן זיין הסכמה, מיט דער אויסנאָהמע פון די פּאַלען, ווען דאָס ווערט געפּאָדערט דורך געזעלשאַפטליכער נויט-ווענדדיגקייט. אָבער אויך דאָן נאָר אונטער דער בעדינגונג פון פּאַר-אויסגעעהנדער גערעכטער בעלײנונג.“ דאָך דער פּרינציפּ פון סאציאַלע פליכטען מצד דער מלוכה צו איהרע בירגער איז פעסט-

געשטעלט געוואָרען דורך דעם קאָנווענט אַלס געזעצגעבענדע קער-  
פערשאַפט. איינצעלנע מיטגלידער זיינען דערנאָנגען פּיעל נע-  
הענטער צום סאָציאַליזם. אין אָנפאַנג פון יאָהר 1794 האָט דער  
קאָנווענט געפּיהרט אַ הייסען קאַמפּף געגען פּרוּוואַט אייגענטום און  
ראַבעספּיער אַליין האָט פּערטידיגט אַ יאַקאָביניסטישען פּאָר-  
שלאַג, וועלכער האָט ערקלערט אַז יעדער בירגער האָט אַ רעכט  
אויף אייגענטהום, ד. ה. אַז קיינער פון די בירגער טאָר ניט גע-  
לאָזען ווערן אין גאַנצען אָרים.

פּיעל נעהענטער צום קאַמוניזם איז געקומען די רעוואָלוציע-  
אָנערע שטאָדט-פּערוואַלטונג פון פּאַריז פון יענע יאָהרען („די  
קאַמונע“). די קאַמונע וועלכע האָט פּערטראָטען די אונטערסטע  
סאָציאַלע שיכטען האָט אונטער דער פּיהרערשאַפט פון העבערט און  
זיינע אָנהענגער בעוואַוסטזייניג געשטרעבט צו דער איינפּיהרונג פון  
עקאָנאָמישער גלייכהייט. אָבער פּראַקטיש האָבען די העבערטיס-  
טען ניט פּערשטאַנען, ווי זייערע קאָלעקטיוויסטישע שטרעבונגען  
אין לעבען דורכצופּיהרען, און האָבען זיך בענגונט מיט פּאַליאַ-  
טיווען: מיט שפּיטאַלען און טורמע רעפּאָרמען; מיט דעם קאַמפּף  
געגען ספּעקולאַציעס, און מיט דער זינלאָזער אויסשפּרייטונג פּין  
מאַסימוס-געזעץ אויף אַרבייטס לויזן.

דערווייל איז דער שיקזאַל פון דער רעוואָלוציע שוין געווען  
פּערזינגעלט. נאָך דער הינריכטונג פון קעניג לוראַוויק דעם 16טען  
(דעם 21 יאַנואַר 1793) איז געקומען די צושמעטערונג פון דער  
זשיראַנדיסטישער פּאַרטיי דורך דאַנטאַן און מאַראַט מיט דער הילף  
פון די „לייט אָהן הויזען“ („סאַנקיולאָטען“) פון דער קאַמונע, דאָס  
איז געווען דער העכסטער פונקט פון דער רעוואָלוציע אין איהר  
וועג אַרויף. זי האָט זיך אָבער דאָרט ניט איינגעהאַלטען לאַנג.  
די פּאַריזער קאַמונע האָט די לאַנד ניט געקענט בעהערשען אויף  
לאַנג; דער פּאַריזער פּראָלעטאַריאַט פון יענער צייט, זייענדיג  
אַליין צוזאַמענגעשטעלט פון פּערשידענע עלעמענטען, האָט ניט  
געקענט פּיהרען אויף אַ לענגערע צייט קיין פּעסטע, זיכערע און  
אויפּבויענדע פּאָליטיק. דאַנטאַן האָט געמיינט אַז די ענערגישע  
אַרבייט פון דער גילאָטינע און די הערשאַפט פון טעראָר וועלען  
קענען פּערשאַפען די נויטיגע פּעסטקייט פאַר דער רעוואָלוציע.  
ער האָט אָבער באַלד געמוזט מיט זיין לעבען בעצאָהלען פאַר זיין  
טעות. די פּעריניכטונג פון די דאַנטאַניסטען און העבערטיסטען

אין פריהלינג 1794, אָט דער זיענעם טאָג פון ראָבעספּיער'ן קען בעטראַכט ווערען אַלס דער ווענדע פונקט, ווען די רעוואָלוציע האָט שוין גענומען זינקען צוריק און האָט זיך אַליין גענומען פּערניכטען, אויפּעסענדיג איהרע אייגענע בעסטע קינדער. דער פּאַל פון ראָבעספּיער'ן (דעם 26טען יולי 1794, דער בעריהמטער „8טער מערמיר-דאָר“) איז געווען נאָר דער לעצטער אַקט פון דער טראַגעדיע, וועלכע האָט זיך שוין פריהער אָבגעשפּיעלט; אין יענעם טאָג איז דער טויט פון דער רעוואָלוציע נאָר בעזיעגעלט געוואָרען.

פון איצט אָן איז אַלץ געגאַנגען באַרג אַראָפּ; נאָך דעם רויטען טעראָר איז געקומען די הערשאַפט פון ווייסען טעראָר — אַ בלויז טיגערע, אַ גרויזאָמערע ווי די ערשטע. די „גאַלדענע יוגענד“, די קינדער פון די צוריקגעקעהרטע עמיגראַנטען און פון דער אויפגעקומענער בורזשאַזיע האָבען אַרויסגעוויזען אין זייער האַס צום פּראָלעטאַריאַט פּיעל מעהר רויהקייט און בלוטדורשט ווי די ערשטע. די רעוואָלוציע איז געווען טויט; די בורזשאַזיע האָט טריאומפּירט; די קאָנסטיטוציע פון 1793 האָט די ליכטיגע וועלט ניט דערוועהן; איהר פּלאַץ האָט פּערנומען די קאָנסטיטוציע פון 1795, דורך וועלכער די דעמאָקראַטיע איז אָבגעשאַפט געוואָרען. אַנשטאָט אַלגעמיינע וואַהלרעכט — איז געקומען דאָס צענווס-רעכט, ד. ה. דאָס רעכט פון די פּערמעגליכע, פון פּערמעגען אַליין; אַנשטאָט די בירגער, זיינען די אייגענטימער געוואָרען ערקלערט פאַר די טרעגער פון דער מלוכה מאַכט; די אויפהאַלטונג און זיכערשטעלונג פון פריוואַט אייגענטום איז ערקלערט געוואָרען פאַר דער הויפט אויפגאַבע פון דער מלוכה. געפאַלען זיינען, זעלבסט-פּערשטענדליך, די עקאָנאָמישע געזעצען פון דער רעוואָלוציאָנס צייט; דער מאַקסימום איז אָבגעשאַפט געוואָרען; דער צוואַנגס-קורס אויף אַסיגנאַציעס איז אויפגעהויבען געוואָרען און דער פּריז פון אַסיגנאַציעס איז געפאַלען פון 5000 פּראַנק אויף 20 פּראַנק ווערט; אַ שרעקליכער קריזיס האָט זיך פּערשפּרייט, די אַר-בייטסלאָזיקייט איז געוואָרען אַלגעמין. מיט די דאָפּעלטע בייט-שען פון הונגער און פּערגוואַלטיגונג האָט די טרויאַמפּירענדע בור-זשאַזיע געקנטעט דעם פּראָלעטאַריאַט.



## דריטע לעקציע

## די ערשטע טריט פון פראנצויזישען סאציאליזם

(פון באבייד ביז פרייע)

דעם 20טען מאי 1795 האָט דאָס פּאַלק פון פּאַרזי צום לעצטן מען מאַל זיך געפּרובירט אויפהויבען אונטער דער פּאָהן פון „ברויט און קאַנסטיטוציע פון 1793“. דאָך די פּראָלעטאַרישע סעקציעס זיינען צושלאָגען געוואָרען פון די רייכע סעקציעס. די בורזשואַזיע האָט אויך אין אָפּענעם גאַסען־קאַמפּף טריאומפּירט. די דעמאָ־קראַטיע איז געווען פּערניכטעט, די רעוואָלוציע פּערשאַטען אין קבר. דער קאָנווענט האָט זיין בעדייטונג פּערלאָרען. די רעגיר־רונגס־מאַכט איז קאָנצענטרירט געוואָרען אין די הענד פון דירעקט־טאָריום (פון 5 פּערזאָן, 27טען אָקטאָבער 1795). אָבער אויך דאָס דירעקטאָריום האָט ניט געקענט לאַנג זיך האַלטען. די ענטוויקלונג איז געגאַנגען אין אַ שנעלען פּראָצעס, אָבער אַלץ מעהר צוריק מיט אַן אייזערנער לאַגיק. אויף דער ביהנע איז אַרויף נאַפּאָלעאָן באַנאַפּאַרט; ער האָט גיך קאָנצענטרירט אין זיינע הענד די מאַכט אין דער פּאַרמע פון קאָנסולאַט (דעם 9טען נאָוועמבער 1799). באַלד איז אויך די ראַהם איהם ענג געוואָרען און דאָס קאָזערטהום איז פּראָקלאַמירט געוואָרען. אָט אזוי זיינען געגאַנגען גען איבערקעהרענישען איינע נאָך דער אַנדערער, אָבער אין דער פּערקעהרטער ריכטונג: אַלץ ווייטער פון רעוואָלוציע און פון דע־מאָקראַטיע.

דאָך עס איז ניט בעשערט געווען דער גרויסער פּראַנצויזישער רעוואָלוציע אַוועקצוגעהן פון דער וועלט, ניט איבערלאָזענדיג קיין מאָנומענט אויך אין דער געשיכטע פון סאָציאַליזם. אַזא מאָנ־מענט איז געוואָרען דער „באַבייוויזם“, אָדער די אידעען און שיקאַל פון פּראַנסאַאָ נאַעל באַבייף, וועלכער האָט זיך גערופּען גראַכוס (געבאָרען 1760, הינגעריכטעט דעם 28טען מאַי 1797) און פון זיין „בונד די גלייכע“.

באַבייף איז אַרויסגעטראָטען אין פּאָדער־גרונד דאָן, ווען די רעוואָלוציע איז שוין געלעגען אַ טויטע, אַ צוריסענע אין די נעגעל

פון דער ניי־אויפגעקומענער בורזשואַזיע. ער האָט געזאַמעלט די שירים פון די אַמאָליגע יאַקאביניסטישע כחות: פון די סעקציעס און קלובען. דער ערפאָלג פון זיין „געזעלשאַפט פון פּאַנטהעאָנס“ און „בונד פון גלייכע“ איז געווען גרויס. אין מאי 1796 האָבען אין פאַריז אַליין זיך געזעהלט 17,000 „גלייכע“; אויך אויף דער פּראָווינץ האָט די בעוועגונג זיך פּערשפּרייט. די רעגירונג האָט די קלובען פּערמאַכט. דאָך דאָס האָט באַבייף'ס פּלענער ניט גע־קענט טוידרטען, ווייל זיין הויפט פּלאַן איז בעשטאַנען אין דעם: דורך אַ גוט־אָרגאַניזירטען געהיימען בונט זיך צו בעוועלטיגען איבער די רעגירונגס מאַכט. דער בונט האָט געזאָלט אויסגעפיהרט ווערען דעם 10טען מאי, 1796. דאָך איידער די לעצטע טריט זיינען גע־מאַכט געוואָרען איז דער גאַנצער פּלאַן פון אַ פּעררעטער אַרויסגע־געבען געוואָרען; די פיהרער זיינען אַרעסטירט געוואָרען און באַבייף און זיין נאָהענטסטער העלפּער דאַרטע זיינען הינגעריכ־טעט געוואָרען (דעם 28טען מאי 1797). אַנדערע זיינען אַבגעקור־מען מיט לייכטערע שטראַפּען; צווישען זיי האָט זיך געפונען בונאַראַטי, וועלכער האָט נאַכהער די געשיכטע פון דעם אויפ־שטאַנד בעשריבען.

אַ געוואַלטזאַמע שטירצונג פון דער רעגירונג דורך אַ טערראַ־ריסטישען בעפאַל איז אַלזאָ געווען באַבייף'ס פּלאַן — קיין נייעס זעהט מען אין דער טאַקטיק ניט. אין דעם זינען איז ער פּערבליבען דער אַלטער יאַקאבינער. „די ווידעראיינפירונג פון דער קאָנסטיטוציע פון 1793“ איז געווען דער אָפיציעלער רוף. אָבער דער באַביי־וויום איז דאָך די ערשטע גרויסע אַרויסטרעטונג פון סאָציאַליזם. און צו פּערדאַנקען האָט ער עס זיינע ציעלען. אויף דעם פּלאַץ פון פּאָליטישער רעוואָלוציע האָט באַבייף, צום ערשטען מאַל, אַרויסגעשטעלט די פּאָדערונג פון סאָציאַלער רעוואָלוציע; אויף דעם פּלאַץ פון „מאַסימוס“ און „אַגראַר געזעץ“, ד. ה. פּערטיילונג פון דער ערד און פּריוואַט בעזיץ און עהנליכע עקאָנאָמישע קאַלטע רפואות, קומט ער אָפּען אַרויס מיט דער פּאָדערונג פון קאַלעקטיר־וויסטישען אייגענטום און קאָמוניזם.

דער „מאַניפעסט פון די גלייכע“ — דער רוף צום אויפשטאַנד — „דער אַנאַליז פון דער לעהרע“, דער אַקט פון אויפשטאַנד און „די דעקרעטען“, וואָס מען זאָל טהאַן אויב דער אויפשטאַנד וועט זיך איינגעבען, בילדען די ערשטע גרויסע קריעגס־רופּען פון פּראַ־

לעמאריאט, פון „4טען שטאנד“ אין געגענזאץ צו אלע אנדערע שטאנדען; פון קאָמוניזם געגען אלע פאָרמען פון פרוואַט איי-גענטום.

„די פראנצויזישע רעוואָלוציע — זאָגט דער „מאניפעסט“ — איז נאָר געווען די פאָראויסזאָגערין פון אַן אנדער רעוואָלוציע, אַ גרעסערער, אַן ערהאַבענערער... וועלכע וועט זיין די לעצטע.“ „וואָס דארפֿען מיר אויסער יורידישער גלייכהייט — פרעגט ער — און ענטפערט: „מיר שטרעבען צו גליק, צו דעם אַז אַלדאָס גוטס זאָל געהערען צו אלעמען; מיר פאָדערען די אַלגעמיינע בענוצונג מיט די פרוכט פון דער ערד; די פרוכט געהערט אלעמען. מיר ער-קלעהרען, אַז מיר קענען ניט מסכים זיין דערצו, וואָס די גרעסטע מאַיאָריטעט פון די מענשען אַרבייט אין שוויים, שאַפֿענדיג לוקסוס פאַר דער אונבעדייטענדיגסטער מינאָריטעט. צו לאַנג האָבען אַ מיליאָן פֿערזאָגען צוגענומען דאָס, וואָס עס געהערט לויט רעכט צו 20 מיליאָנען.“

און אין דעם „אנאליז פון דער לעהרע“ ליינען מיר: „די נאַטור האָט געגעבען יעדען איינעם דאָסזעלבע רעכט זיך צו בענער צען מיט אלע גיטער. דער צוועק פון דער געזעלשאַפט איז אַט דאָס רעכט צו בעשיצען און צו פֿערגרעסען מיט דער הילף פון אלע בירגער דעם סכום פון די אַלגעמיינע גיטער, די נאַטור האָט אַרויפֿ-געלעגט אויף יעדען איינעם אַ פֿליכט צו אַרבייטען.“

אַט דאָס איז געווען די ערשטע אָפֿענע אַרויסטרעטונג פון אַרגאַניזירטען קאָמוניזם. מיט בלוט האָבען בעצאָהלט די ערשטע מוטיגע קעמפֿער, אַבער, בדמיף חיי!

באבייף האָט מיט'ן לעבען בעצאָהלט. דער „באבייוויזם“ איז נאָך דעם אונגליקליכען אויפשטאַנדס פֿלאַן פון דער עפענטליכער ביהנע אַרונטער, ניט איבערלאָזענדיג קיינע יורשים. צו פֿריה זיינען אַט די אָנזאָגער פון אַ נייער געזעלשאַפטס אָרדנונג געקו-מען. פֿראַנקרייך האָט געהאַט נאָך אַ גרויסען און קאַפיטאַליס-טישען ענטוויקלונגס פֿראַצעס דורכצומאַכען, איידער דער סאָ-ציאַליזם זאָל דאָרט קענען לאָזען טיעפע וואַרצלען. און דאָס איז געשעהן אין דעם פֿעריאָד צווישען דער אויבען געשילדערטער גרויסער רעוואָלוציע פון ענדע פון 18טען יאָהרהונדערט און דער רעוואָלוציע פון 1848.

די ערשטע העלפט פון 19טען יאָהרהונדערט איז אין דער גע-  
שיכטע פון פראַנקרייך געווען אַ פּעריאָד פון פּיעלפאַכע פּאָליטישע  
עקספּערימענטען. דריי פּאַרמען פון רעגירונגען, דריי געזעלשאַפּטלי-  
כע קלאַסען האָבען זיך אויסגע'בעל'בית'עוועט אין פּערלויף פון דעם  
איין האַלבען יאָהרהונדערט און איידער דאָס האַלבע יאָהרהונדערט  
איז געווען צו ענדע האָט אַ גרויסע רעוואָלוציע — די פּעברואַר רע-  
וואָלוציע פון 1848 — אין גאַנצען צושטערט דעם אַלטען שפּיעל  
און איבערנעמישט די געזעלשאַפּטליכע פּאָזיציעס.

אַנגעהויבען האָט זיך דאָס יאָהרהונדערט אין רעכטער בליי-  
הונג פון נאַפּאָלעאָנעס מאַכט. די געזעלשאַפּטליכע זעלבסט-טעטיג-  
קייט איז געווען פּאַראַליזירט נאָך די פּיעלע איבערלעבונגען פון די  
רעוואָלוציע-יאָהרען און מען האָט געלאָזען דעם דיקטאַטאָר פּריי  
בעל'בית'עווען. ער אַליין, דער אַלמעכטיגער אימפּעראַטאָר, האָט  
דעם „סטאַטוס קוואָ“, די נייגעשאַפענע סאָציאַל-עקאָנאָמישע אָרד-  
נונג, ניט געוואַנט אַפּילו צו פּרובירען ענדערען. ער האָט געלאָזען  
די צושטענדען ווי זיי זיינען. ער האָט זיין גאַנצע ענערגיע און  
פּיבערישע טעטיגקייט אויסגעפּולווערט אויף די גרויסע עראָבערונגס-  
צוגען, אויסווינגענדיג דערביי די בלוט און די כחות פון פּראַנצויז-  
שען פּאָלק. דער שיקזאַל פון קייזערטום איז געוואָרען אַבהענגיג  
פון דעם שיקזאַל פון די אַרמעען אויף די שלאַכט-פּעלדער.

דערפאַר בעת עס איז געקומען דער גרויסער באַנקראַט און  
נאַפּאָלעאָנעס מאַכט האָט געפּלאַצט, איז עס געווען ניט דאָס פּראַנ-  
צויזישע פּאָלק, וועמען עס איז אנגעטרויט געוואָרען אויפצושטעלען  
דעם מלוכה-בנין פון דאָס ניי, נאָך די רעאַקציאָנערע פּערכינדעטע  
הערשער, זיי האָבען די גרענדע איבערגענומען. דער רעזולטאַט  
איז געווען די „רעסטאָוראַציע“ פון יאָהר 1815, די ווידעראיינפיהר  
רונג פון „געזעצליכען“ קעניגרייך פון דעם הויז בורבאַנען, אין דער  
פּערזאָן פון געוועזענעם ברודער פון דעם רעם הינגעריכטעמען קעניג  
לודאָוויק דעם 16טען, דעם גראַף פון פּראַוואַנס. ער האָט אָנגענו-  
מען דעם נאָמען לודאָוויק דער 18טער און זיין רעגירונג האָט גע-  
זאַלט זיין אַ פּאַרטזעצונג פון דער אַלטער פּאַר-רעוואָלוציאָנערער  
אָרדנונג. דאָס איז אָבער געוואָרען אונטענגליך. די פּריוויילעגיעס  
און דאָס אייגענטום פון אַדעל און קירך זיינען שוין געווען אויף  
אייביג פּערלאָרען. אַזאָ סאָציאַל-עקאָנאָמישע איבערקעהרעניש,



וואָס זאָל דעם דריטען שטאַנד אַרויסזעצן פון זאָטעל צוליב די ערשטע צוויי, איז שוין געוואָרען אויסגעשלאָסען.

לודאָוויק דער 18טער האָט זיך בענגונגענט דערמיט, וואָס ער האָט דעם אַרעל מקרב געווען צו זיך, צום הויף, צו די מלוכה-דעמטער, און געלאָזט זיי, צוזאַמען מיט די קאַטוילישע קאָנגרעגאַציעס, פיהרן רען די גרענדע; דער פאַרלאַמענט איז ניט אָבגעשאַפט געוואָרען, נאָר די גרויסע פּאַלקס-מאַסען זיינען פון וואַהל-רעכט בערויבט גע-וואָרען. כדי געוועהלט צו ווערען האָט מען געדאַרפט זיין אַלט ניט ווייניגער ווי 40 יאָהר און צאָהלען דירעקטע שטייערען ניט ווייניגער ווי 1000 פראַנק אַ יאָהר. כדי צו קענען אַנטייל נעהן מען אין די וואַהלען האָט מען געדאַרפט צאָהלען ניט ווייניגער ווי 300 פראַנק אין דירעקטע שטייערען און אַלט זיין ניט ווייניגער ווי 30 יאָהר. אויף אַזאַ אופן איז איהם געלונגען צו בעקומען אַ „קאַמער (פאַרלאַמענט), וואָס מען קען איהר גלייכען נאָר ניט געד-פינען“, און מיט הילף פון אַט דעם פאַרלאַמענט האָט ער געקענט אָנגעהן ניט געשטערט מיט זיין רעאַציאָנערער מלוכה-פיהרונג.

אַבער דער ציעל פון דער דעמאָלטריגער רעגירונגס-פּאַליטיק — די הערשאַפט פון אַדעל — איז געשטאַנען אין אַלץ מעהר שרייענדען ווידערשפרוך צו דער עקאָנאָמישער ענט-וויקלונג, וועלכע איז געגאַנגען אַלץ פּאַרווערטס. דער קאַפיטאַליזם האָט געהאַלטען אין אויסשפּרייטען זיך; דער פערקעהר איז געוואָרען רעוואָלוציאָנירט; דער אויסען-האַנדעל איז געשטיגען; די ראַלע פון פינאַנץ איז געוואָרען אַלץ גרעסער. אין אַלץ רייכער און ברייטער אין דער דעה ביי זיך איז געוואָרען די בורזשואַזיע און אַלץ מעהר אונצופרידען איז זי געוואָרען מיט דער פּאַליטישער הערשאַפט פון אַדעל.

דער וואוקס און ענטוויקלונג פון קאַפיטאַליזם האָט געבראַכט דערצו, אַז עס איז אויפגעשטאַנען און זיך גענומען פערמעהרען אין צאָהל און זיך ענטוויקלען אין גייסט אַ מאָדערנער פּראָלעטאַריאַט, וועלכער האָט אַלץ קלאָרער און שאַרפער גענומען פיהלען זיין פער-נוואַלטיגונג און זיין רעכטלאָזיקייט.

אַט אין דער סאָציאַל-פּאַליטישער סביבה איז אויסגעוואַקסען דער סאָציאַליסטישער אַוטאָפּיזם. סען סימאָן (קלאָד הענרי דע ראַווראַאָ, גראַף פאַן סען סימאָן, געבאָרען דעם 17טען אָקטאָבער 1760, געשטאָרבען דעם 19טען מאי 1825) און פוריע (פראַנסאַאָ

מארי שארל פוריע, געבאָרען דעם 7טען אפריל 1772, געשטאָרבן דעם 10טען אָקטאָבער (1837) — דיזע צוויי גרויסע פאָרשטעהער פון אומפאָסטישען סאָציאָליזם האָבען ביידע ענטוויקעלט זייערע לעהרען אונטער דעם איינדרוק פון וואַקסענדיגן, אָבער נאָך ניט פאָלשטענדיג-בעפרייטען און ענטוויקעלטען קאָפיטאָליזם אָדער אינ-דוסטריאָליזם. דערפאַר האָבען זיי געהאַלטען פאַר די וויכטיגסטע אויפגאַבע פון דעם מענשליכען פאָרשריט די פאָלשטענדיגע פרייע ענטוויקלונג פון דער עקאָנאָמיש-אינדוסטריעלער טעטיגקייט; זיי האָבען אָבער נאָך ניט איינגעזעהן טיעף גענוג דעם אינווייניגסטען ווידערשפּרוך, דעם קלאַסען-געגענזאַץ אין דער ווייט און פאָלקאָמען ענטוויקעלטער אינדוסטריע גופא. די אַלע סאָציאַלע אונגערעכט-טיגקייטען, נויט און עלענד, וואָס קומען ארויס פון דער פרייער קאָנ-קורענץ, געגען וועלכער זייער קריטיק ווענדעט זיך אזוי שאַרף, קע-נען, נאָך זייער מיינונג, אָבגעשאַפט ווערען דורך דעם פּראָצעס פון רעאָרגאַניזירען די פּראָדוקציע, אָנהאַלטענדיג אָבער אין דער אָדער יענער פּאַרמע, איז דער אָדער יענער מדרגה דאָס פּרוואַט-איניגענטום. ניט איינזעהנדיג דעם אינווייניגסטען קלאַסען-געגענזאַץ צווישען די צוויי גרויסע אַנטיילנעהמער אין דער אינדוסטריע גופא, האָבען זיי ניט געקענט אויך געפינען קיין וועג ווי אזוי אַרויסצופיהרען די מענשהייט פון דער פינסטערניש צו ליכט; זייערע סאָציאַלע פּלע-נער האָבען זיי געבויט אויפ'ן לופט, אויף דעם גוּלן ווילען און שענהע געפיהלען פון די מענשען; און זיי זיינען געווען אזוי נאַאיוו צו האַפען און ערוואַרטען, אז די זעלבע מענשען, וועלכע זיינען פּער-אינטערעסירט אין דער עקזיסטענץ פון דער איצטיגער אָרדנונג, דאָס זיי זאָלען זיין די אָבשאַפער פון אַט דער אָרדנונג. די גרויסע בעדייטונג פון אינטערעסען — קלאַסען-אינטערעסען — אין דער געזעלשאַפט איז זיי נאָך געווען אין גאַנצען פּרעמד. דערפאַר האָ-בען זיי קיין אַהנונג ניט געהאַט, אז עס איז מעגליך אַ סאָציאַלע רעוואָלוציע און קיין פּערשטענדיש ניט געהאַט פאַר פּאָליטישע טעטיגקייט. זיי זיינען געבליבען אַ לעבען-לאַנג סאָציאַלע אומפּאַ-פיסטען.

סען-סימאָן, דער גרויסער פּילאָזאָף פון דער היסטאָריע, האָט ענטדעקט אין דער מענשליכער געשיכטע דעם פּרינציפּ פון ענטוויק-לונג און פּערפּאָלקאָמונג. דער יסוד פון דער געזעלשאַפט איז ניט די פּאַרמע פון רעגירונגס-פּערוואַלטונג, — לערנט ער, — נאָר די

פאַרמע פון אייגענטום. ביז איצט איז די היסטאָריע געגאנגען אויפ'ן וועג פון עקספּלאַטאַציע פון מענשען דורך מענשען. אָט די עקספּלאַטאַציע האָט דורכגעמאַכט עטליכע פאַרמען פון ענטוויקלונג. פריהער אַלס שקלאַף, נאַכהער אַלס לייב־קנעכט, איצט אַלס לויך־אַרבייטער. עס איז אָבער געקומען די צייט, ווען די מענשהייט דאַרף אָרגאַניזירט ווערען אויף אַן אַנדער פּרינציפּ, נעמליך ווי אַם בעסטען פון דער נאַטור אַרויסצוברענגען אַלע איהרע אוצרות. עס מוז פאַר־גענומען ווערען די אָרגאַניזירונג פון דער אינדוסטריע און פעסט־געשטעלט מוז ווערן די הערשאַפט פון אינדוסטריעלען קלאַס, ד. ה. פון די אייגענטימער און אַרבייטער צוזאַמען, לויט דעם פּרינציפּ „יערען נאָך זיינע פעהיגקייטען און יעדער פעהיגקייט לויט איהר אַרבייט“. דאָס קען אָבער, — מיינט סען סימאָן, — ניט געמאָן ווערען פון דער דעמאָקראַטיע דורך אַ רעוואָלוציע, נור פון אַ פעס־טער, צענטראַליזירטער מאַכט, פון אַ מין אויפגעקלערטען דעספּאָט, אונטער דעם צודעק פון אַ נייער רעליגיע, „דעם נייעם קריסטענטום“, וואו גלויבען און וויסענשאַפט, גייסט און פלייש זאָלען זיין פּעראַיי־ניגט.

אין איהר אָריגינעלער געשטאַלט האָט אָט די לעהרע סען סי־מאָן'ס ענטהאַלטען אין זיך סאָציאַליסטישע זאַמען, אָבער עס איז נאָך ווייט ניט געווען קיין קאָמוניסטישע לעהרע. עס איז דערפאַר געווען דער גרויסער היסטאָרישער אויפטו פון זיינע שילער צו סי־טעמאַטיזירען די איינצעלנע געדאַנקען פון לעהרער און פון זיי די ווייטערדיגע סאָציאַליסטישע שלוסען צו ציהען. זיי, די שילער, האָבען אין שאַרפּערע טענער און מיט גרעסערער קלאַרקייט גענומען ריידען וועגען די שאַטענזיימען פון דער עקזיסטירענדער געזעל־שאַפטס־אָרדנונג, אָנווייזענדיג אויף דעם אונגערעכטען בעזיץ פון אייגענטום און זיי זיינען געקומען צו דער פּראַקטישער פאַרערונג, אַז דאָס ירושה־רעכט זאָל געענדערט ווערען: ניט די איינצעלנע פּאַמיליע, נור דער שטאַאַט זאָל ווערען דער יורש. ערשט דאָן וועט מעגליך זיין, אַז יעדע פעהיגקייט זאָל קענען זיך ענטוויקלען. די גלייכהייט פון די מענשען, דעם קאָמוניזם, האָבען זיי אויך פּער־וואַרפען. זיי האָבען אָבער געוואָלט, אַז יעדערער זאָל קענען אָר־גאַניזירען זיינע קרעפטען, ניט געשטערט דורך די גע'רש'נטע פּרי־ווילעניעס, לויט זיינע פעהיגקייטען. און דערפאַר זאָלען אַלע קאַפּי־טאַלען פּעראַייניגט ווערען אין אַ געזעלשאַפטליכער אָרגאַניזאַציע,

אין א מעכטיגער קרעדיט-אָרגאַניזאַציע, אַ צענטראַל-באַנק, מיט אונטער-באַנקען און לאַקאַלע באַנקען, וועלכע זאָלען דורכפיהרען די פּערטיילונג. די אָרגאַניזאַציע זאָל אויפגעבויט ווערען אין אַ גע- וויסער יעראַרכיע פון נידעריגער צו העכער מיט אַן אכערהויפט, אַ מין קעניג-פּייפּסט בראש.

צווישען די שילער פון סען סימאָן זיינען די בעריהמטעסטע געווען אַנפאַנטען און באַזאַר. זיי האָבען אָרגאַניזירט די סען-סי- מאַניסטען אין „אַ פּאַמיליע“ מיט צוויי „אויבערשטע פּאַטערס“ בראש. אָט די „פּאַמיליע“ איז באַלד שטאַרק פּערשפּרייט געוואָ- רען; אין יאָהר 1831 האָבען 40.000 פּערזאָן אָפיציעל געהערט צו דער סען-סימאָניסטישער רעליגיע. דאָך, עס האָט ניט גענומען לאַנג און אַ טיעפע שפּאַלטונג איז פּאַרגעקומען צווישען די ביידע „פּאַטערס“ און זייערע אָנהענגער צוליעב דער פּראַגע וועגען די „מוטערס“, אָדער וועגען דער „פּרייער ליעבע“. באַזאַר און זיינע אָנהענגער האָבען די „פּאַמיליע“ פּערלאָזען; באַלד איז זי אין גאַנצען צופאַלען. דער „פּאַטער“ אַנפאַנטען מיט 40 „קינדער“ האָבען זיך צוריקגעצויגען אויף זיין גוט מענליכמאַנטאָן, זיך בעשעפּ- טיגענדיג דאָרט מיט ערד-אַרבייט. דאָך אַ פּראַצעס וועגען אונמאָ- ראַלישער אויפפיהרונג, וועלכער האָט זיך געענדיגט מיט דער בע- שטראַפונג פון אַנפאַנטען און צוויי אָנהענגער צו אַ יאָהר געפּענג- ניס, האָט די „פּאַמיליע“ געבראַכט צו צעפאַלען זיך. פון דעסט- וועגען האָט דער סען-סימאָניזם אַלס קולטורעלע ערשיינונג און סאָ- ציאַלע לעהרע זיך שטאַרק פּערשפּרייט ווייט איבער די גרענעצען פון פּראַנקרייך און איז געווען אין די 30-ער און 40-ער יאָהרען אַ קוואַל פון גייסטיגער און סאָציאַלער אויפקלערונג פאַר דער אינ- טעליגענץ. צו די אַרבייטער מאַסען איז ער ווייניג וואָס דערגאַנגען. פיעל שאַרפּער אין זיין פּעראַורטיילונג פון דער איצטיגער גע- זעלשאַפט און פיעל געהענטער צום סאָציאַליזם איז פּוריע. אונ- באַרמהאַרציג דעקט ער אויף די שאַנדע פון דער עקזיסטירענדער געזעלשאַפטס-אָרדנונג, זעלכע איז געבויט אויף „דעם אייביגען קריעג פון אַלעמען געגען אַלעמען“, אויף דער בלינדער קאָנקורענץ. ער געפינט אין דער איצטיגער געזעלשאַפט אַ גאַנצע רייהע פון קלאַסען, וועלכע ער רופט אָן „סאָציאַלע פּאַראַזיטען“: דאָרט שטעלט ער אַרײַן לעבען די גאַסען-פּרויען — ליידינגעהער און „סאָפיסטען“, אויך סאָלדאַטען, בעאַמטע, פּאַבריקאַנטען און,

ועל כולם, די אלע קלאסען און גרופען, וועלכע שטעהן צווישן די פראָדוצענטען און קאָנסומענטען, צווישן דער שאַפונג פון סחורות און זייער פערברויך, די הענדלער און זייערע יוצר משרתים. געגען זיי איז זיין האַס בעזונדערס ברענענדיג.

זיין געזעלשאַפט אידעאַל איז די ברייטערע פראָדוקטיווע קאָאָפּעראַציע („פאלאַנסטער“), וואָס זאָל בעשטעהן פון אַ 1500—1600 נפשות און וואָס זאָל קענען אַליין בעפריידיגען אלע איהרע בעדערפנישען, זייענדיג אַ פּעראַייניגונג פון אַקערבוי מיט אינ-דוסטריע. אין דער פאלאַנסטער גופא וועט יעדער איינער פיזיש און מאָראַליש קענען זיין בעפריידיגט, ווייל עס וועט דאָרט זיין פּלאַץ גענוג פאַר יעדען איינעם צו טאָן די זאָרט אַרבייט, צו וועל-כער ער האָט אַ תּשוקה. דערביי האָט פּוריע אויפגעשטעלט אַ טעאָריע וועגען דער ראַלע און בעדייטונג פון פּרייע נייגונגען אָדער ליידענשאַפטען אין מענשליכען לעבען און האָט זיך בעפלייסט אויפצואווייזען, אַז אלע צרות זיינען געקומען ביז איצט דערפון, וואָס די מענשען זיינען ניט געווען פּריי זייער לעבען איינצואָרדנען נאָך זייערע תּשוקות און ליידענשאַפטען.

אין פאלאַנסטער גופא ווייל פּוריע קיינעם ניט בעראַבעווען און ניט קריוודען. קאָמוניזם איז דאָרט ניט פאַראַן. עס וועט ניט געהערען אַלץ צו אַלעמען, נאָר פאַראַויס וועט בעשטימט ווערען וויפיעל עס זאָל וועמען געהערען פון דער „האַרמאָניש“ געפיהרטער געמיינזאַמער אַרבייט. עס איז אַ מין גרויסע אַקציען-געזעלשאַפט, וואוּ פינף-צוועלפטעל פון דער הכנסה זאָל געהערען צו דער אַרבייט, פיער-צוועלפטעל צו קאַפיטאַל און דריי-צוועלפטעל צו טאַלאַנט. שווערע און אונאַנגענעהמע אַרבייט וועט זיך בעסער בעצאָהלען; אָבער ניט דערנעהענדיג צום קאָמוניזם אַנערקענט דאָך פּוריע דעם סאָציאַלען פּרינציפּ אַלס יסוד. ער פאַדערט פאַר יעדען דאָס רעכט אויף אַרבייט און דאָס רעכט אויף אַ רוהיגען, זאָרגלאָזען, געזיכער-טען לעבען.

זיין שוואַכסטער פּונקט איז געלעגען אין דעם, וואָס ער האָט פאַר זיך קיין וועג ניט געזעהן ווי אזוי צו קומען צו דער נייער אָרדנונג. ער האָט אלע זיינע האָפּנונגען געלעגט אויף דער נומס-קייט און אויפקלערונג פון די הערשער און עקספּלאַטאַטאָרס אַליין; פון פּאָליטיק האָט אויך ער קיין שום אַהנונג ניט געהאַט און אויך ניט פון דער אַרבייטער בעוועגונג און רעוואָלוציע.

די צוויי גרויסע וואפען-שמיעדער פאר דער סאציאלער רעוואָ-  
 לוציע, וועלכע האָבען אזא גרויסען רעוואָלוציאָנירענדען איינפלוס  
 געהאט אויף דעם סאציאלען דענקען, האָבען אויף אזא אופן זיך  
 אליין אָבגעשניטען דעם וועג צום פראָלעטאָריאַט. דער אַרבייטער-  
 קלאַס האָט ניט געקאָנט זיך לאָזען בעאיינפלוסען פון די האַרמאָ-  
 ניש-פריעדליכע פּוזמנות, בעת אַרום האָט געהערשט דער בלוטיגער  
 קלאַסען-קריעג. זייער ביידענס איינפלוס דירעקט אויף די אַרביי-  
 טער-מאַסען איז דערפאַר געווען ניט גרויס, און אויף וויפיעל דער  
 איינפלוס איז גענאַנגען, איז עס געווען ניט די פריעדליכע פראָ-  
 פאַנאַנדאָ, נאָר די פערניכטענדע קריטיק פון דער עקזיסטירענדער  
 אָרדנונג און די חלומות וועגען אַ שעהנער גליקליכער וועלט, וואָס  
 האָבען די אַרבייטער-מאַסען פּעראַינטערעסירט אין אַט די לעהרען.



## פערטע לעקציע

פון דער יולי רעוואלוציע ביז דער פעברואר  
רעוואלוציע

(פון 1830 ביז 1848).

אין דער צייט ווען די גרויסע אומאָפּיסטען סענסימאָן און מוריע האָבען געהלומט וועגען אַ שטילען, פריעדליכען איבערגאַנג צו אַ נייער געזעלשאַפט פון אַחרות און האַרמאָניע, איז די פראַנצויזישע ווירקליכקייט אַליין געווען גאַנץ ווייט פון סאָציאַלען פריעדען און האַרמאָניע; די אינערליכע כתירות פון דער ווידער־הערגעשטעלטער („רעסטאָורירטער“) בור־באַנישער מלוכה־פיהרונג מיט דער הערשאַפט פון די אַרליגע פאַ־ראַזיטען בראש זיינען געוואָרען בעזונדערם שרייענדיג בעת דער העכסט־רעאַקציאָנערער און פון אַלעמען פּערהאַסטער ברודער פון לודאָוויק דעם 18־טען, דער גראַף אַרטואַ, האָט בעשטיעגען דעם טראָהן אונטער דעם נאָמען קאַרל דער 10־טער (דעם 16טען סעפֿטעמבער 1824). פון יעמאָלט אָן איז דער פּאָליטישער לעבען פּערוואַנדעלט געוואָרען אין אַ שטענדיגע אָפּענע מלחמה צווישען רעגיערונג און פּאָלק. פּערלירענדיג מיאום ביי די וואַהלען צום פאַר־לאַמענט אין יאָהר 1830 איין מאָל און צוויי מאָל, האָט קאַרל דער 10טער דורך זיינע „אַרדאָנאַנסען“ (אוקאזען) געגען דער פּרע־סע, פּערוואַלונגען און פאַרלאַמענט געמיינט דורכצופיהרען אָן „איי־בערקעהרעניש פון אויבען“ („קו ד'עטאַ“). דער ענטפּער איז גע־ווען די יולירעוואָלוציע פון 1830, וועלכע האָט אָבגעראַמט פון ווען די גאַנצע ממשלה פון די בורבאָנס און אין אַ אייביגען קבר בעגראָבען די לעצטע האָפּנונגען פון אַדעל צו קומען ווידער צו הערשאַפט.

די יולירעוואָלוציע — ווי די פריהערדיגע און שפּעטערדיגע רעוואָלוציעס — איז דורכגעטראָגען געוואָרען אויף די פלייצעס פון פּראָלעטאַריאַט; די שטאַדטישע מאַסען האָבען אויף די באַ־יקארען די נייע פרייהייטען אויסגעקעמפּט. אָבער די פּרוכט

פון דעם זיענ איז ניט פאר זיי געווען געגרייט. די מאסען האָבען זייערע לעבענס מקריב געווען אויף די באַריקאָדען, קעמפּפּענדיג פאר דער רעפּובליק און פרייהייט. אָבער צו זיעג געקומען איז גאָר דער פרינץ פון אַרלעאַנס, וועלכער איז געוואָרען קעניג לואי-פיליפ, און צוזאַמען מיט איהם — די הויכע בורזשואַזיע.

די אַרבייטער־מאַסען זיינען וויעדער אַמאָל אויפ'ן מיאוס'טען אופן אָבגענאַרט געוואָרען. די גרויס־בורזשואַזיע און הויף־פינאַנץ מיט די העררען לאַפּיט, טיער, גיזאָ וחברותא האָבען זיך אַוועקגע־לאָזען בעל־בית'עווען איבער פראַנקרייך. זיי האָבען אי די רעגניע־רוננס־לייצעס אין זייערע הענד אַרײַנגענומען, אי די קעשענעס פול געמאַכט. „לאָמיר זיך רייך מאַכען“ — איז געווען זייער מאַטאָ, און זיי האָבען זיך רייך געמאַכט! נייע, גרויסע אונטער־נעהמונגען האָבען זיי געגרינדעט, פאר די מיטעל־קלאַסען די קאָנ־קורענץ אונטערגליך געמאַכט און צעהנדליגע טויזענדער געוועזענע זעלבסטשטענדיגע האַנדווערקער אין לוינ־שקלאַפּען פּערוואַנדעלט. אויף דעם יסוד פון דעם טיעפען עקאָנאָמישען געגענזאָץ צווישען אָט די אויבערשטע שיכטען פון דער בורזשואַזיע און די אַנדערע עלעמענטען פון געוועזענעס פּעראַייניגטען דריטען שטאַנד איז אויך אויפגעוואַקסען אַ פּאָליטיש־געזעלשאַפטליכער געגענזאָץ. קומענדיג צום רודער האָבען די נייע „לייט הינטער'ן טראָן“ אָבגענאַרט די פּאָלקסמאַסען און ניט דערלאָזען זיי האָבען אַ חלק אין דער רעגירונג; דאָס וואַה־רעכט איז געוואָרען אַ פּריווילעגיע פון די „אויבערשטע צעהנטויענער“.

ענטטוישט און פּערביטערט זיינען געוואָרען די מיטעל־קלאַסען און אָנגעהויבען פּלאַנעווען געהיימע קאָנספּיראַציעס ווי אזוי אָב־צוראַמען אויך די נייע רעגירונג פון וועג און איינצופיהרען די רעפּובליק.

אין דערזעלבער צייט איז די שפּאַלטונג פון דער געזעלשאַפט געגאַנגען נאָך ווייטער. דער אַרבייטער־קלאַס האָט דערפיהלט אַז אויסער דער געמיינזאַמער פּאָדערונג פון אַ רעפּובליק, האָט ער אַנדערע פּאָדערונגען פאר זיך אַלײן, דורך וועלכע ער אונטער־שיידעט זיך פון אַנדערע קלאַסען. דער גרויסער אויפשטאַנד פון די וועבער אין דער לאַנער פּאַרשטאַדט „קראַאָ רוס“ פון סוף 1831, ווען צעהנדליגע טויזענדער אַרבייטער האָבען מאַרשירט אונ־טער שוואַרצע פּאָהנען וואָס האָבען געטראָגען דעם אויפשריפט



„ברויט אָדער טוידט“, האָט תחלת נאָר נישט געהאט צו טהאָן מיט פּאָליטיק, נאָר קיין שייכות ניט געהאט מיט רעפּובליק. ער איז אָנגעפיהרט געוואָרען ניט פון רעוואָלוציאָנערען, נאָר פון די אַלט־מאָדישע געגענזייטיגע הילפס־געזעלשאַפטען, און זייענדיג דערצו נאָך שלעכט אָרגאניזירט איז ער ניט אין שטאַנד געווען וואָס עס איז פּאָזיטיוועס צו דערגרייכען. דאָך האָט דיזער ערשטער ליאָנער אויפשטאַנד געלאָזען טיעפע פּאָליטישע שפורען אויך. די בור־זשואַזיע האָט דערזעהן אין דעם דאָס ערוואַכען פון דער סאָציאַלער געפּאהר און זיך פאַר דער קנוט געכאַפט. דער אַרבייטער־קלאַס האָט געלערנט ביי דעם ערשטען אויפשטאַנד, און נאָך מעהר ביי דעם ווייטערדיגען ליאָנער אויפשטאַנד פון 1834, וועלכער איז וויער דער אין בלוט דערטרונקען געוואָרען און האָט נאָך זיך אַ רעאַק־ציאָנערען פּעראַיינסגעזעץ געבראַכט, אַז דער עקאָנאָמישער קאַמפּה ווערט פּונקט אזוי מערדערש אונטערדריקט, ווי אַ פּאָליטישער בונט. און זיין האַס און נקמה־געפיהל האָבען ערוואַכט. דער פּועל־יוצא איז געווען אַז ער האָט זיך גענומען דערנעהנטערן צו די רע־פּובליקאַנער געהיימע אָרגאניזאַציעס; יענע פון זייער זייט האָבען מיט מעהר אַכטונג גענומען זיך פּערהאַלטען צום אַרבייטער־קלאַס. און אזוי האָט פּאַסירט, אַז אין פּערלויף פון נעקסטען יאהרצעהנדיג האָבען די מיטעל־קלאַסען און דער פּראָלעטאַריאַט זיך ענג פּע־בונדען און ענערגיש זיך אָרגאניזירט אין די געמיינזאַמע געהיימע פּאָליטיש־רעוואָלוציאָנערע געזעלשאַפטען: „די פּריינר פון פּאָלק“, „די מענשענרעכטע“, „די פּאַמיליען“, „די סעוואָנען“.

דער הויפּט־צוועק פון די אַלע געזעלשאַפטען איז געווען די אָר־גאַנזירונג פון אויפשטאַנדען, כדי מיט גוואַלט צו שטירצען די רע־גיערונג און איינצופיהרען די רעפּובליק. די נשמה פון אָט דער גאַנצער בעוועגונג זיינען געווען אונגוסט בלאַנק און באַרבע, און דערפאַר האָט די גאַנצע טאַקטיק פון אָרגאניזירען געהיימע בונטען, קאָנספּיראַציעס און אויפשטענדען פון טאַפּפּערע גרופּען, כדי דורך אינערוואַרטעטע בעפאַלען צו שטירצען די רעגיערונג, בעקומען דעם נאָמען בלאַנקיוס. דאָך אונטער דעם איינפלוס פון די פּראָלעטאַ־רישע עלעמענטען האָט אויך אַ שטאַרקער קאָמוניסטישער שטרעם זיך אין די געהיימע געזעלשאַפטען אַריינגעצויגען. זייער לעבען איז אָבער ניט געווען קיין לאַנגער. פיעל אָפענע צוזאַמענשטויסען מיט דער רעגיערונגס־גוואַלט, און נאָך מעהר פּראָוואַקאַציעס, האָ־

בען די מייסטע פון דיזע געזעלשאפטען אין אָבגורנד געצויגען און אויך די פיהרער פאר לאנגע יאָהרען אונשערליך געמאכט. אין אזוי זיינען זיי צו ענד פון די 30-ער יאָהרען געווען אויסגעשפיעלט. די לעצטע צעהן יאָהר פאר דער רעוואָלוציע פון 1848 האָבען אין דער סאציאליסטישער בעוועגונג געטראָגען מעהר אַן אויפבויר-ענדען, שאַפענדען כאַראַקטער. אין אָט די 40-ער יאָהרען איז דער וואוקס פון אינדוסטריאַליזם אָנגעגאַנגען מיט ריעזענטריט אויך אין פראַנקרייך, אָבער צוזאַמען מיט דער פערמעהרונג פון עשירות האָבען זיך אויך פערשטאַרקט די שאַטענזייטען פון קאַפיטאַליזם. די עקאָנאָמישע קריזיסען זיינען געוואָרען אָפטע געסט. די יאָהר-רען 1846 און 1847 זיינען געווען בעזונדערס שרעקליך; זייערע בעגלייטער: אַרבייטסלאָזיגקייט, עלענר און הונגער, האָבען געבושע-וועט; דאַן האָט דער אַרבייטער-קלאַס גענומען מיט מעהר אויפ-מערקוואַמקייט זיך צוהערען צו דער סאציאליסטישער פראָפאַגאַנדאַ, און דער סאציאליסטישער געראַנק אַליין האָט זיך ווייטער ענטווי-קעלט און געפונען נייע פאַרשטעהער.

די לעהרען פון סען סימאָן און פוריע זיינען געוואָרען מעהר פערשפרייט, און האָבען דערצו געפונען נייע תלמידים, וואָס האָ-בען זיי ווייטער ענטוויקעלט און פאַפולערער געמאכט. דער סען-סימאָניזם האָט אזא תלמיד געפונען אין דער פערואַן פון פיער לערו, דעם גרינדער פון „קריסטליכען סאציאַליזם“; דער פוריעריזם האָט געפונען אַ גלענצענדען רעוואָלוציאָנערן שילער אין דער פער-זאָן פון וויקטאָר קאָנסידעראַן (געב. 1808, געשטאַרבן 1894). די פריערליכע האַרמאָניע-חלומות פון זיין לעהרער פוריע האָט קאָנ-סידעראַן אין רעוואָלוציאָנערע וואַפען איבערגעשמייערט און זיי אַלס צינדטשטאָף אין פאַליטישען קאַמפּף אַריינגעוואָרפּען.

דער פראַקטישער לאָזונג פון דיזען יאהרצעהנדליג איז געווען „דאָס רעכט אויף אַרבייט דורך אָרגאַניזירונג פון דער אַרבייט“, און עס איז געווען דער גרויסער פערדיענסט פון לאַזי בלאַן (געבאָ-רען 1811; הויפטווערק „אָרגאַניזאַציע פון דער אַרבייט“ איז ער-שיענען אין יאָהר 1839; געשטאַרבן אין יאָהר 1882), וואָס ער האָט דיזער פאָדערונג צוגעגעבען אַ פראַקטישע ווענדונג און איהר ווייט און ברייט פאַפולער געמאכט. זיין הויפט-אַגיטאַציע איז געפיהרט געוואָרען געגען דער פרייער קאָנקורענץ, דער קוואַל פון אַלע סאציאַלע אונגליקען. זי קען אויסגעמייערען ווערען — זאָגט

לואי בלאַן — נאָר דורך דעם, וואָס די אַרבייט וועט ווערן אָרנאָ-  
ניזירט. זאָלען געגרינדעט ווערען וואַרקשטאַטען, וואו די אַרביי-  
טער פון בעטרעפּענדען פּאָך זאָלען אַליין זיין די בעל־בתיים; דער  
שטאַט זאָל זיי געבען די מיטלען דיזע פּראָדוקטיוו־קאָאָפּעראַטיווען  
צו גרינדען און זאָל אויך פיהרען די קאָנטראָלע. די הכנסה זאָל  
געמייַלט ווערען אין דריי טייל: 1) גלייך פאר אַלעמען, 2) פאר  
די אַלטע און אַרבייטס־אונפעהיגע און 3) פאר'ן איינקויף פון מאַ-  
טעריאַלען. אָט דיזע סאָציאַלע און נאַציאָנאַלע וואַרקשטאַטען  
וועלען די גאַנצע אינדוסטריעלע טהעטיגקייט ביסלעכווייז אין זיך  
אַריינציהען. לואי בלאַן האָט אויסגעאַרבייט אַ גענויען פּלאַן ווי  
דיזען פּאַרשלאַג דורכצופיהרען אין לעבען.

דער רוף האָט געפונען אַן אָבקלאַנג איבעראַל, ווייל עס איז  
געווען דער אָבקלאַנג פון דער שטימונג פון דער צייט. און טאַקיי  
דערפאַר האָט געקענט געשעהן דאָס די שוואַכסטע זייטען פון אָט  
דער נייער אַוטאָפּיע צו וועלען אָבשאַפּען אַרבייטסלאָזיקייט ניט  
אָנריהרענדיג איהר הויפּט־קוואַל, די איבער־פּראָדוקציע, און גאָר  
צו ערוואַרטען אַז אָט די שוואַכע שעפּסעל, די וואַרקשטאַט, וועט  
אויפּעסען די קאַפיטאַליסטישע וועלף, זיינען גאָרניט בעמערקט גע-  
וואָרען דאָן, כאָטש איצט זעהט יעדער קריטיש אויג די אַלע גרונד-  
פעהלערן.

לואי בלאַן איז ניט געווען דער איינציגער וואָס האָט געמיינט  
דורך פּריעדליכע אָרגאַניזירונג פון דער אַרבייט צו לייזען די סאָ-  
ציאַלע פּראָגע. אין אַן אַנדער פּאַרמע, אין דער פּאַרמע פון אַן אַל-  
געמיינער באַנק, וועלכע זאָל געבען אַלעמען אונטערגעלטיכען קרע-  
דיט, האָט אויך פּרודאָן (פיער זשאָזעף פּרודאָן, געבאָרען 1809,  
געשטאַרבן 1865) געפּריידיגט די אָרגאַניזירונג פון אַרבייט. נאָר  
אָט דער פּאַטער פון אַנאַרכיזם איז געווען אַן אויסגעשפּראַכענער  
געגנער פון שטאַטס־הילף, פון שטאַט גופּא. ער האָט געמיינט  
אַז דאָס קען געטהאָן ווערן גאָר פון זיך אַליין. פּרודאָנס הויפּט-  
ווירקונג האָט זיך געפיהלט שפּעטער, נאָך דער רעוואָלוציע  
פון 1848. צוליב זיין פאַרביסענעם האַס געגען קאָמי-  
ניזם און סאָציאַליזם געהערט ער אייגענטליך ניט אַהער,  
אין דער געשיכטע פון דער סאָציאַליסטישער בעוועגונג.  
דאָך זיין איינפלוס האָט זיך געפיהלט שטאַרק און אויך אין דעם  
בעשריבענעם יאהרצעהנרליג. זיינע שאַרפע און שווער־געלאָדענע

אטאקעס אויפ'ן פריוואַט אייגענטום (בעריהמט אין זיין וואָרט: „וואָס איז אייגענטום? דער ענטפער לויטעט: „אייגענטום איז גנבה“!) און שטאַטס האָבען דאָך געהאַלפּען פיעל צו שאַפּען די אַטמאָספּערע פון סאָציאַל-פּאָליטישער אויפּרעגונג, וועלכע האָט געפיהרט צו דער גרויסער אויפּטרייסלונג פון פעברואַר 1848.

נאָך גרעסער איז געווען דער איינפלוס פון קאבע (עטיען קאבע, 1788 ביז 1856) און זיין בעריהמטער סאָציאַליסטישער אַוטאָפּיע „די רייזע נאָך איקאַרען“ (ערשינען אין יאָהר 1846). ער איז געווען דער עכטעסטער און אויך פּאָפּולערסטער פּאַרשטעהער פון אַרבייטער־קאָמוניזם האַרט ערב דער פעברואַר רעוואָלוציע. ער איז געווען אין דער פּאָליטיק רעוואָלוציאַנער־יאַקאָבינסטיש; אין זיינע סאָציאַלע געדאַנקען — אַן אַוטאָפּיסט פון ריינעם וואַסער; צום קאָמוניזם איז ער געקומען דורך דעם פּרינציפּ פון גלייכהייט; ער האָט געהאַפּט, אַז מען קען אַריינשפּרינגען אין קאָמוניזם פּריער־לִיך. אָבער ער האָט געפּאָדערט די הערשאַפּט פון דער דעמאָ-קראַטיע אַלס איבערגאַנגס־צייט און איז אין דער פּראָפּאָגאַנדאַ פון דער פּאָליטישער רעוואָלוציע געווען דער הייסעסטער און אייפּריג־סטער און איינפלוסרייכסטער פּערטרעטער.

אַ גאַנצער מבול פון סאָציאַל־רעוואָלוציאַנערער שטימונג האָט זיך דאַן צוגאַסען אין דער ליטעראַטור און וויסענשאַפּט. לעבען די אויסגערעכענטע נעמען קומען נאָך אין בעטראַכט ווידאל און בושע אין דער טעאָריע, איינען סיו און זשארזש סאַנד אין ראָ-מאַן, בעראַנזשע און וויקטאָר הונגאַ אין דער פּאָעזיע, און נאָך און נאָך אַ סך קלענערע וועמעס נעמען עס זיינען פון דער געשיכטע שוין אויסגעמקעט. זיי אַלע האָבען אויפּגערודערט די געזעלשאַפּט. די אונצופּרידענהייט איז געוואָרען אַלגעמיין. און די נייע בעלי בתים פון דער גרויס־בורזשואַזיע זיינען געווען פונקט אַזוי מאָראַליש דעמאָראַליזירט און גייסטיג אָבגעטעמפּט ווי די אַלטע פון דער צייט פאַר דער יולי רעוואָלוציע פון 1830. נאָך די רייכע לייט וואָס האָבען געצאָהלט 200 פּראַנק דירעקטע שטייערען האָבען געקאָנט אַנטייל נעהמען אין די וואַהלען, ד. ה. אַז נאָך די 200,000 רייכסטע בירגער זיינען געווען וואַהל־בערעכטיגט; די שווערסטע שטייערען און די אויסהאַלטונג פון שטאַטס זיינען מיט זייער גאַנצער לאַסט געפּאַלען אויף די מאַסען אין דער פּאַרמע פון אינ־דירעקטע שטייערען; די מלוכה־הוצאות האָבען געשטיגען פון 1047

מיליאָן אין 1835 אויף 1629 אין 1847. די דירעקטע שטייערען זיינען אָבער געבליבען די זעלבע און האָבען בעטראַפּען אין יאָהר 1845 בסך הכל נאָר 291 מיליאָן; דערפאַר אָבער זיינען די אינ-דירעקטע שטייערען געשטיגען פון 560 אויף 892 מיליאָן — די וואַהלבערעכטיגטע „צענווס בירגער“ זיינען געווען די אַם מייסטען פרייע פון שטייערן.

פראַנקרייך איז אַלץ מעהר געוואָרען געגליכען צו אַ פיראַמירע וואָס שטעהט מיט'ן קאָפּ אראָפּ. יעדער איינער האָט געפיהלט, אַז דיווער צושטאַנד וועט לאַנג ניט אָנהאַלטען. באַקוּנין האָט אין פּאַל-גענרע ווערטער אויסגעדריקט זיין איינדרוק פון פאַריו ערב דער רע-וואָלוציע: „מיר האָבען פעסט געגלויבט, אַז מיר לעבען איבער די לעצטע טעג פון דער אַלטער ציוויליזאַציע און אַז באַלד וועט קומען די הערשאַפט פון גלויכהייט. זעהר וועניגע האָבען געקאָנט ווידער-שטעהן דער סאָציאַל-רעוואָלוציאָנערער סביבה פון פאַריו. בכלל איז געווען גענוג צוויי חדשים פון בלוואַרד-לעבען אום צו פער-וואַנדלען אַ ליבעראַל אין אַ סאָציאַליסט.“ אויף דער איטאַליענישער רעוואָלוציאָנער מאַזיני האָט געמיינט: „די אינדיווידוואַליסטישע וועלט האָט איהר צייט שוין געהאַט, די סאָציאַליסטישע וועלט הויבט זיך אָן. איבעראַל אין אייראָפּאַ הויבט זיך אויף דער רוף נאָך נייע צושטענדען, נאָך נייע ליידענשאַפטען, נאָך נייע עלע-מענטען, וועלכע דער יאהרהונדערט האָט געשאַפּען.“

און דער שטורם האָט אויסגעבראַכען. דער רעוואָלוציאָנאַס-יאָהר 1848 איז געקומען. ער האָט זיך אָנגעהויבען אין פעברואַר אין פראַנקרייך און האָט ווי אַ רייניגענדער אוראַגאַן זיך אַריבער-געטראָגען איבער גאַנץ אייראָפּאַ.



### פינפטע לעקציע

## די עקאנאמישע רעוואלוציע אין ענגלאנד

ענגלאנד איז דאס פיאנער־לאנד פון מאדערנעם קאפיטאליזם. פריהער ווי אין פראנקרייך, פריהער ווי אין וועלכען עס איז לאנד אין דער וועלט, זיינען דאָרט געשאפען געוואָרען די פאָרבעדינג־גונגען פאַר אַ מאָדערנער סאָציאליסטישער בעוועגונג. דאָרט זיי־נען די גרויסע טעכנישע ערפינדונגען געמאַכט געוואָרען, דאָרט זיי־נען זיי צוערשט אָנגעווענדעט געוואָרען, און דאָס גאַנצע עקאָנאָמישע לעבען רעוואָלוציאָניזירט. אָבער דוקא דערפאַר וויל ענג־לאַנד איז געווען דאָס פיאַנער־לאַנד, דערפאַר איז די אינדוסטריעלע רעוואָלוציע דאָרט פאַרגעקומען לפי ערך לאַנגזאַמער. כמעט גאַנצע הונדערט יאָהר האָט גענומען ביז די גרויס־פראָדוקציע האָט זיך איהר וועג דורכגעשלאָגען. די טעכנישע ערפינדונגען פון כל המינים זיינען געמאַכט געוואָרען איינע נאָך דער אנדערער, שטור פענווייז, און דער דערפאַר האָט זיך אויך די סאָציאַל־עקאָנאָמישע סיסטעם געענדערט טריט ביי טריט, בעת איראָפּא האָט שוין גע־האַט די פאַרטיגע מוסטערן פון ענגלאַנד און האָט מיט אַמאָל זיי געקענט בענוצען.

אָט דער לאַנגזאַמער גאַנג פון ענגלישען קאפיטאליזם האָט גע־מוזט זיך אויסדריקען אויך אויף דער פאַרמע און אינהאַלט פון איהר אַרבייטער־בעוועגונג; אַ לאַנגע צייט האָט געדויערט און דער אַרבייטער־קלאַס פון ענגלאַנד איז געווען צושפּאַלטען אין 3 פער־שידענע גרויסע גרופען, מיט פערשידענע אינטערעסען און מיט אַ פערשידענער פּסיכאָלאָגיע. אין אַ גרויסען טייל פון די אינדוס־טריען האָט זיך דער פראָדוקצאַנס־פראָצעס ביז ווייט אין 19טען יאָהרהונדערט וועניג וואָס געענדערט. דאָרט איז דאָס זעלבסט־שטענדיגע האַנדווערק לאַנג געבליבען עקזיסטירען. אָט די זעלבסט־שטענדיגע האַנדווערקער האָבען שווער און ביטער געקעמפט גע־גען דעם פאַרדרינגען פון די קאפיטאליסטישע גרויס אונטערנעה־מונגען. זיי האָבען אָבער דאָך טריט ביי טריט זייערע פּאָזיציעס געמוזט אויפגעבען און זיך פּערוואַנדלען אין אַרימע לייט, אין פאַר־פּערס. ביי זיי האָט זיך אויסגעאַרבייט אַ פּסיכאָלאָגיע וואָס איז

געווען געמישט פון קאָנסערוואַטיזם און פערצווייפלונגס פראָטעסט. נעבען דיזע אַרונטערגעקומענע האַנדווערקער און האַנדווערקער־געזעלען האָט עקזיסטירט אַ צווייטע, צאָהלריכע גרופע פון אַר־בייטער: די היים אַרבייטער, וואָס האָבען ביי זיך אין דערהיים פערשידענע פראָדוקטען אויסגעאַרבייט. ביי זייער גאַנצער אַרימקייט און עלענד האָבען זיי זיך דאָך געפיהלט ווי זעלבסטשטענדיגע קליינע אונטערנעהמער. זיי האָבען זיך מיט אלע מעגליכע מיטלען געוועהרט געגען יעדען עקאָנאָמישען פאַרשריט, וועלכער האָט דיזע אָבגעשטאַנענסטע פראָדוקציע־אַנס פאַרמען צום טויט פאַרמשפט. גאַנץ אַנדערש איז געווען די פסיכאָלאָגיע פון דער דריטער גרופע: די פאַבריק אַרבייטער; עלענד און נויט האָבען זיי ניט פאַרצווייפעלט, נאָר קאַמפּפּסמוטיג געמאַכט; ניט אין דער רעאַקציע און אומקעהר צוריק צו די אלטע פאַרמען, נאָר אין דער רעוואָלוציע און פאַרשריט האָבען זיי די ישועה געזעהען.

אַט דערפאַר טראָגט די געשיכטע פון דער סאָציאַליסטישער און אַרבייטער־געוועגונג אין ענגלאַנד אזא אייגענאַרטיגען כאַראַקטער; אַט דערפאַר איז זי קאַמפּליצירט און פערפלאָנטערט; אַט דערפאַר זיינען אזוי פערשיעדענאַרטיג און צאָהלרייך די אָרגאַניזאַציעס און שטרעבונגען פון דעם ענגלישען אַרבייטער־קלאַס.

די „אינדוסטריעלע רעוואָלוציע“ איז געקומען אין ענגלאַנד מיט 100 יאָהר שפעטער נאָך דער פאַליטשער רעוואָלוציע, וועלכע האָט זיך געענדיגט דעם 23טען פעברואַר 1689, נאָך כמעט אַ האַלבן יאָרהונדערט פון קאַמפּף צווישען מאָנאַרכיע און פאַרלאַמענט. דער זיעג פון פאַרלאַמענט איז געוואָרען פערקערפערט אין דעם „ביל אָו ראיטס“ פון 16טען דעצעמבער 1689, אַ דאָקומענט וואָס האָט דעם פאַרלאַמענט געמאַכט פאַר דער פערקערפערונג פון דער ענגלישער נאַציע. אָבער דער דאָזיגער פאַרלאַמענט האָט ניט פער־טראָטען דאָס פאַלק; ער האָט מיט זיך פאַרגעשטעלט ניט די הער־שאַפט פון די גרויסע פאַלקסמאַסען, דער דעמאָקראַטיע, נאָר די הערשאַפט פון אַ גאַנץ קליינער צאָהל פּריווילעגירטע, די אַליגאַרכיע. די גרויסע גרונדיבעזיצער און גרויסע האַנדעלס־לייט, זיי האָבען די פּרוכט פון דער רעוואָלוציע געשניטען. די פאַליטישע מאַכט האָט זיך בעפעסט־יגט דאָרט, וואו עס איז געלעגען די עקאָנאָמישע מאַכט: ביים גרויס־גרונדבעזיצן און גרויס־האַנדעל.

אַ סטאַטיסטיק פון יענער צייט וועט דאָס געזאָגטע מסביר

זיין. מען האָט יעמאָלט געשאצט די בעפעלקערונג פון ענגלאַנד אויף  $5\frac{1}{2}$  מיליאָן נפשות, אָדער 1,360,000 פּאַמיליען. די יעהר-ליכע הכנסה פון דער נאַציע איז געשאצט געוואָרען אויף 43.5 מיליאָן פונט סטערלינג.

אָט איז די פערטיילונג פון דער בעפלעקערונג נאָך קלאַסען מיט זייערע הכנסות. עס זיינען געווען:

אויף אַ פּאַמיליע

פונט סטערלינג

וועלטליכע לאָרדס	— — — —	160 פּאַמיליען	— —	2800
גייסטליכע לאָרדס	— — — —	20	— —	1300
פרייהערען (פּריצים)	— — — —	800	— —	880
האַנדעלס-לייט אויף'ן ים	— — — —	2000	— —	400
האַנדעלס-לייט אויף דער יבשה	— — — —	8000	— —	200
אדוואָקאַטען (סאָליסיטאָרס)	— — — —	10,000	— —	140
מיטעל-ביויערען	— — — —	140,000	— —	50
פּאַכטערס	— — — —	150,000	— —	44
אַרבייטער און דיענער	— — — —	364,000	— —	15
פּאַפּערס	— — — —	400,000	— —	6.10

דאָך די נייע פּרווילעגירטע קלאַסען אין ענגלאַנד האָבען גע- האָט דעם גליק וואָס זייערע קלאַסען-אינטערעסען זיינען געגאַנגען האַנד אין האַנד מיט דעם עקאָנאָמישען פּאַרשריט. עס איז געווען אין אינטערעס פון דעם אויפקומענדיגן קאַפיטאַליסטען-קלאַס אויב- צושפּרייטען און צו פּערגרעסערן די פּראָדוקציע און צו פּערביליגערן די סחורות, און דערפאַר האָט ער געזוכט מיטלען ווי צו רעוואָליר- ציאָנירען דעם ביז-איצטיגען סיסטעם פון שאַפען און פּערטיילען די סחורות.

די הויז-אינדוסטריע, ד. ה. די פאַבריקאַציע פון סחורות דורך זעלבסטשטענדיגע קליינע מייסטערס מיט אייגענע פּראָדוקציע-אַנס- מיטלען, איז סיסטעמאַטיש פּערטריבען געוואָרען דורך דער מאַנר- פּעקטור, ד. ה. דורך גרויסע ריעזיגע וואַרקשטאַטען, וואו די אַרבייט איז געטהאָן געוואָרען פון לוינאַרבייטער, בעלי מלאכות מיט דער טעכניק פון האַנדווערקער, נאָך קאָמבינירט און צוזאַמענגעבונדען ווי איין לעבעדיגע גרויסע מאַשין. עס האָט דעם קלאַס פון קליינע מייסטערס בכלל קיין צרות ניט געפּעהלט. די רעוואָלוציע אין דער לאַנדווירטשאַפט, וועלכע האָט פּערטריבען גרויסע פּויעריס-



מאָסען פון זייערע פלעצער, האָט ביי זיי די בעסטע קונדען צוגע-  
נומען און געבראכט דערצו, אז מען האָט געמוזט אָנהויבען איינ-  
פיהרען רוי-מאטעריאַל פון אויסלאַנד; דורך דעם איז דער קויפֿ-  
מענישער אונטערנעמהער געוואָרען דער בעל הבית פון דער לאַגע.

מען האָט די קאָמאָסטראַפּע, וואָס האָט לאַנגזאַם אָבער זיכער  
און פעסט זיך גערוקט אין דעם ביזיאַציטיגען פּראָדוקציאָנס־סיס-  
טעם ניט אזוי שטאַרק געפיהלט אין ערשטען האַלבן יאהרהונדערט  
נאָך דער פּאָליטישער רעוואָלוציע, ווייל עס איז געווען אַ צייט פון  
שטילשטאַנד, אָבער אַרום דעם יאָהר 1740 הויבט זיך אָן אַן אויפֿ-  
לעבונג. נייע פּראָדוקציאָנס־צוווייגען קומען צו, וועלכע טראָגען  
פון אָנפאַנג אָן אַ קאָפיטאַליסטישען כאַראַקטער, ווי די פּערפּערמי-  
גונג פון וואַפּען, גלאַז א. א. וו. די מערק האַבען זיך אויסגע-  
שפּרייט שנעלער, ווי די מעגליכקייטען זייער בעדאַרף אין סחורות  
צו בעפרידיגען. דער געגענזאַץ צווישען די ענגעלנענעצטע מענ-  
ליכקייטען צו פּראָדוצירען סחורות נאָך די אַלטע מעטאָדען און די  
ווייטע און ברייטע מעגליכקייטען צו פּערקויפּען סחורות איז גע-  
וואָרען אַלץ שאַרפּער, בולט־ער. די פּראָבלעם פון יענער צייט  
איז געווען: ווי אזוי פּערגרעסערט מען די פּראָדוקציע? און  
דאָס האָט געהייסען: ווי אזוי מאַכט מען פרייער, ווירקזאַמער די  
עקזיסטירענדע פּראָדוקציאָנס־כחות און ווי אזוי שאַפט מען נייע  
פּראָדוקציאָנס־כחות.

צו לייען אָט די גרויסע פּראָבלעם האָט מען זיך גענומען פון  
פּערשיעדענע זייטען. פאַר דעם האַבען זיך גענומען מעכאַניקער און  
ערפינדער, פּאָליטישע עקאָנאָמען און שטאַטס־לייט. די ערשטע האַ-  
בען גענומען אויסגעפינען נייע מאַשינען, נייע בעוועגונגס־כחות כדי  
צו מאַכען, אז די מענשליכע אַרבייט זאָל מעהר קענען אַרויסברענג-  
ען און דער קוואַל פון עשירות זאָל ברייטער און טיעפּער פליעסען.  
די לעצטע האַבען גענומען זוכען בעסערע פּאָליטישע און האַנדעלס  
סיסטעמען כדי פרייער און מיט בעסערע רעזולטאַטען לאָזען די  
מענשען אויסאַרבייטען די סחורות און מיט מעהר פּראָפיט פּער-  
שפּרייטען און פּערווערטהען.

עס האָט ניט גענומען לאַנג און די אינדיסטריעלע רעוואָלוציע  
האָט זיך אוועקגעלאָזען אויף איהר ברייטען וועג. זינט דעם  
יאָהר 1710 האָט מען גענומען פּערברויכען פיעל שטיינקוילען;  
בינדליי האָט גענומען קאַנאַלען בויען און פּערבינדען די גרויסע

מאנופעקטור־שטערט מיט'ן ים; הארנרעווס האָט די שפינמאַשין דזשעני ערפונדען; ארקראַיט האָט בענוצט און קאָמבינירט די פרי־הערדיגע ערפינדונגען אין דער שפינעריי און האָט זיי געלאָזען בעוועגען דורך וואַסער־קראַפט, און וואַיט האָט פאַרבעסערט די דאַמפֿ־מאַשין, וועלכע האָט געלייזט די פּראָבלעם פון דער פּראָ־דוקציע.

דיזע טעכנישע רעוואָלוציע וואָס האָט די רעיעזיגע פערמעה־רונג פון דער פּראָדוקציע נאָך זיך געבראַכט, צוזאַמען מיט דער פּאַקטישער ענדערונג פון די סאָציאַל־עקאָנאָמישע בעציהונגען האָבען געמוזט אַרויסרופען אַ טיעפע קריטי־שע בעציהונג אויך צו די עקזיסטירענדע פּאָליטישע און יורדישע צושטענדע. די פּאָליטישע רעאַקציע און קאָ־רופציע און שטילשטאַנד, וועלכע האָבען געהערשט ביז'ן מיטען פון 18טען יאָרהונדערט האָבען ניט געקאָנט אָהן פּראָטעסט אָנגעהן ווייטער. עס האָבען געמוזט זיך מערקען קורס־כּל נייע טרע־בונגען אָבצושאַפען די פיעלע בעשרענקונגען, וואָס זיינען געלגען אויף'ן עקאָנאָמישען לעבען, אויך דער ביז איצטיגער מערקאַנטי־ליסטישער האַנדעל־סיסטעם, ד. ה. דער סיסטעם, וואָס האָט דעם הויפט געוויכט געלייגט אויף דעם אַרויספיהרען וואָס מעהר סחורות פון לאַנד, כדי אַריינצוברענגען וואָס מעהר גאָלד, האָט ווייטער ניט געקענט אָנגעהאַלטען ווערען.

די פּאָליטישע עקאָנאָמען האָבען אָט די נייסיגע רעוואָלוציע דורכגעקעמפּט. אָנהויבענדיג פון פעטי און דורלי נאָרט, נאָך צום סוף פון 17טען יאָרהונדערט, ציהט זיך דורכ'ן גאַנצען 18טען יאָרהונדערט אַ שטראָם פון פּאָליטיש־עקאָנאָמישער אויפקלעה־רונג אין דער ריכטונג, אַז דאָס אינערליכע עקאָנאָמישע לעבען פון לאַנד, די פערנרעסערונג פון דער פּראָדוקציע זאָל בילדען דעם קוואַל פון הצלחה פון לאַנד. און צוזאַמען דערמיט געהט אויך די פערטיידיגונג פון פרייער עקאָנאָמישער טעטיגקייט און פון פרייען האַנדעל. „ניט געלד, נאָר אַרבייט איז עס וואָס מאַכט אויס די פּאָלקס עשירות“ — האָט דזשאַסיאַטאַקער געלערנט אין יאָהר 1751. דער גרויסער פּילאָזאָף דייוויד יהוּם טרעט פון זיין זייט שאַרף אַרויס גענען די מערקאַנטיליסטישע פּאָליטיק, און ענדליך קומט אין יאָהר 1776 אַדאַם סמיטה מיט זיין בעריהמטען ווערק „די עשירות פון פעלקער“ און בעגרינדעט די גאַנצע עשירות אויף

דער ארבייט: „דער פראָדוקט פון ארבייט בילדעט דעם נאָטיר-ליכען ארבייטס-לויף. אין גאָר ערשטען, איינפאָכסטען צושטאַנד האָט דער גאַנצער פראָדוקט געהערט צו דער ארבייט... דאָס האָט אזוי אָנגעהאַלטען ביז דער גרונד און באָדען איז אַריבער אין פּריוואַט אייגענטום און קאָפיטאַלען זיינען צוזאַמענגעקליבען גע-וואָרען... דער ערשטער אָבצוג איז געווען די רענטע, דער צוויי-טער — דער פראָפיט אויפ'ן קאָפיטאַל“. די גאַנצע פראָדוקציע אַנס טעאָריע איז אוועקגעשטעלט געוואָרען אויפ'ן ריכטיגען יסוד פון מענשליכער ארבייט אַלס קוואַל פון עשירות. דער סאָציאַליזם איז געווען דער לאָגישער שלום — אָבער אום צום סאָציאַליזם צו קומען איז געווען נויטיג אַז די אינדוסטריעלע קאָפיטאַליסטישע רעוואָלוציע זאָל פריהער אָבראַמען די אַלטע בעגריפען און צו-שטענדען.

שווער איז געווען פאַר די מענשען זיך אָבצוגעוועהענען פון די אַל-טע בעגריפען, אידעאַלען און געזעצען; נאָר די אַלמעכטיגע קראַפט פון דער נייער ווירטשאַפּטס-אָרדנונג האָט אַלע שטערונגען גובר גע-ווען. די נייע מאַשינען און פאַבריקען האָבען געמאַכט מעגליך אַז די פראָדוקציע זאָל אין דער צווייטער העלפט פון 18טען יאהר-הונדערט פּערגרעסערט ווערען אָהן אַ פּערגלייך צו פריהער. אָט זיינען אייניגע ביישפּילען: אין דער טעקסאַיל אינדוסטריע: איינפיר פון וואָל אין די יאָהרען 1771-75, 4% מיליאָן פונט יעהרליך; אין יאָהר 1810, 132½ מיליאָן פונט; רוי אייזען פראָדוצירט אין יאָהר 1740, 17,350 טאָן; אין יאָהר 1806, 258,206 טאָן; און אזוי ווייטער.

אויך אין דער לאַנדווירטשאַפּט איז פאַרגעקומען אַ גרויסע ענדערונג: די קליינע פּויערים זיינען אַרויסגעשלידערט געוואָרען פון זייערע בעזיצונגען. די נייע אַגראָנאָמיע האָט לייכט געמאַכט דעם זיעג פאַר די גרויסע גיטער.

די רעזולטאַטען פון דיזער גרויסער אינדוסטריעלער רעוואָ-לוציע זיינען געווען צווייפאַכע: פון איין זייט אַ ריעזיגע פּער-מעהרונג פון עשירות, פּערגרעסערונג פון שיי-פּאָהר און פון אויסען-האַנדעל. די נאַציאָנאַלע הכנסה, וועלכע איז אין יאָהר 1688 אָב-געשאַצט געוואָרען אויף 47 מיליאָן פונט סטערלינג, איז אין יאָהר 1770 שוין אָבערשאַצט געוואָרען אויף 119,5 מיליאָן פונט און אין יאָהר 1812 אויף 430,5 מיליאָן פונט. פון יאָהר 1688 ביז

1812 האָט זיך די נאַציאָנאַלע הכנסה אַלזאָ פּער צעהן פּאַכט, בעת די בעפעלקערונג האָט זיך אונטערדעסען נאָר פּער דריי פּאַכט.

צו דער זעלבער צייט איז פאָרגעקומען אַ גאַנץ אַנדער פּער-טילונג, סאָי פון דער הכנסה, סאָי פון דער בעפעלקערונג.

די נאַציאָנאַלע הכנסה איז געווען פּערטהיילט אין יאָהר 1770 צווישען פּאָלגענדע קלאַסען אויף פּאָלגענדען אופן:

פון לאַנדווירטשאַפט 66 מיליאָן פונט

" " 27 אינדוסטריען

" " 10 האַנדעל

אין יאָהר 1812 איז סאָי די צושפּאַלטונג אין קלאַסען, סאָי די פּערטיילונג געווען נאָר אַן אַנדערע. די הכנסה איז געווען:

פון לאַנדווירטשאַפט — — — — 132,3 מיליאָן פונט

" " 49 האַנדווערק — — — —

" " 35,9 פּאַבריקאַנטען — — — —

" " 33,9 לוינאַרבייטער און בערגלייט — — — —

אָט אזוי זעהט מען, ווי צוזאַמען מיט דעם וואוקס און בעדיי-טונג פון די אינדוסטריען, וואָס איז אַ נאַטירליכער פּועל יוצא פון דער אינדוסטריעלער רעוואָלוציע, איז אָנגעגאנגען איבערראשענדיג שטעלער וואוקס פון די הכנסות פון לאַנדווירטשאַפט, ריכטיגער געזאָגט פון דער רענטע, וועלכע די גרונדבעזיצער האָבען אין די קעשענע אריינגעשטעקט.

די ענדערונג אין דער פּערטיילונג פון דער בעפעלקערונג דריקט

זיך אויס אויף פּאָלגענדען אופן: נאָך אין יאָהר 1688 האָבען 4/5

געוואָהנט אופן פרייען לאַנד, אין יאָהר 1770 האָט שוין אַ העלפּט

געוואוינט אין די שטעדט. און אין יאָהר 1811 האָט שוין נור 1/3

געוואוינט אויפ'ן פרייען לאַנד. אין עפעס מעהר ווי אַ יאָהרהונדערט

איז ענגלאַנד פּערוואַנדעלט געוואָרען פון אַ דאָרפישער אין אַ שטאָד-

טישער מלוכה.

די רעוולטאַטען זיינען געווען זעהר ניט קיין פּרעהליכע פאַר

די מאַסען. די לייב-פּאַרציע פון די נייע עשירות האָבען צוגענומען,

ווי מיר האָבען געזעהן, די גרונדבעזיצער; אַ גוטען כּיסען האָבען בע-

קומען אויף די סוחרים און פּאַבריקאַנטען; די מאַסען אָבער האָ-

בען געהאַט צו שלעפּען אויף זיך די גאַנצע לאַסט פון דעם שטייגענ-

דען יקרות, פון פּערגרעסערטער עקספּלאַטאַציע, ביי דעם זעלבען, אָדער אָפּט זאָגאַר פאַרקלענערטען לוינ; און אלס צוגאַב זיינען אויף זייערע ווייבער און קינדער אַריינגעצויגען געוואָרען אין דעם ראָד פון דער קאַפיטאַליסטישער עקספּלאַטאַציע.

די רעוולטאַטען פון דער אינדוסטריעלער רעוואָלוציע זיינען געווען בסך הכל אַזוינע: פּערדאָפּלונג פון דער בעפעלקערונג, פּער-דרייפּאַכונג פון אַרימקייט. קיין וואונדער ניט, וואָס די מאַסען האָבן בען גענומען פּראָטעסטירען, און אַן אלגעמיינע אויפּרעגונג האָט זיך פּערשפּרייט צווישען די אַרבייטער קרייזען. די האַנדווערקער פון זייער זייט און די הויזאַרבייטער האָבען מיט שרעק זיך צוגעקוקט ווי יעדען טאָג קומען צו נייע מענשען און ווי נייע פּאַבריקען פּערניכט טען זייער זעלבסטשטענדיגקייט און צושטערן זייער עקזיסטענץ.

די רעגיערונג האָט קיין קלינערע זאַך ניט געפונען ווי צו ענטפּערען אויף דעם פּראָטעסט פון די מאַסען מיט אויסנאַהמס-געזעצען און פּערפּאָלגונגען געגען די אלע פּאָליטישע און עקאָנאָמישע אָרגאַניזאַציעס פון די אַרבייטער.

אָט אין דער סביבה איז געשאַפּען געוואָרען די סאָציאַליסטישע בעוועגונג פון ענגלאַנד.



זעקסטע לעקציע

## די ערשטע טריט פון דער ארבייטער בעוועגונג אין ענגלאנד

מיר האָבען געזעהן אין פאַריגער לעקציע: פון דריי נאָנץ פערשיעדענע עלעמענטען איז בעשטאָנען דער גרויסער אַרבייטער קלאַס פון ענגלאַנד אין דער עפּאָכע פון דער „אינדוסטריעלער רעוואָלוציע“: פון די יורדים, האַנדווערקער און האַנדווער-קער געזעלען, פון היים אַרבייטער און פון פאַבריק אַרבייטער, דעם מאָדערנעם פּראָלעטאַריאַט. די אַרבייטער בעוועגונג איז דערפֿאַר תּהילת אַוועק אויף דריי פערשיעדענע וועגען און האָט אָנגענומען די פּאַרמען פון ענגערע גרופּען בעוועגונגען, פערשיעדען איינע פון די אַנדערע לויט כאַראַקטער און שטרעבונגען. ערשט שפעטער, ביים אויפּקומען פון טשאַרטיזם האָבען זיי זיך צוזאַמענגעקאָסען אין איין גרויסען שטראָם פון אַן אַלגעמיינער פּראָלעטאַרישער קלאַסען-בעוועגונג.

די האַנדווערקער געזעלען האָבען פון לאַנג אָן געהאַט זייערע אָרגאַניזאַציעס. זיי זיינען געווען — נאָך אין אָנפאַנג פון 19טען יאָרהונדערט — לאָקאַל און צוריסען אויף ענגע טריידס, צעכאַרטיג. זיי פלעגען ארייננעהמען נאָר ריכטיגע האַנדווערקער פאַר אַ הויכען איינטריטס-נעלד. זייער טהעטיגקייט האָט זיך בעצויגען הויפטזעכט-ליך אויף אונטערשטיצונג אין פאַל פון נויט. צוליבע די פערשפרייטונג פון דער גרויסע מאַנופאַקטור און איהר קאָנקורענץ מיט'ן האַנדווערק זיינען זיי געווען געצוואונגען צו אָרגאַניזירען אויף די מאַנופאַקטור אַרבייטער און אַנצופיהרען פיעלע סטרייקס און קעמפּפען. מיט דער צייט זיינען ענטשטאָנען אָרגאַניזאַציעס אויף פון מאַנופאַקטור אַרבייטער, עהנליך צו די פון די האַנדווערקער געזעלען. אין בעסערע צייטען פלעגען זיי סטרייקען, אין ענגערע — צופאַלען, כדי שפעטער אַמאָל וויעדער אויפצולעבען. אין די סטרייק צייטען פלעגט אָפט אָנגעווענדעט ווערען אויף געוואַלט-מיטלען געגען די סקעכס און די ניט אָרגאַניזירטע. אָט די גאַנצע בעוועגונג האָט

אַבער ניט געהאט קיין צוקונפט, ווייל דאָס זעלבסטשטענדיגע האַנד-ווערק איז שוין צום אונטערנאָנג פער'משפט געווען.

אַנדערש האָט זיך ענטוויקעלט די בעוועגונג צווישען די פער-הונגערטע און פערעלענדטע הויזאַרבייטער. זיי זיינען געווען נאָך וועניגער אָרגאַניזאַציאָנס-פּעהיג ווי די האַנדווערקער. זייערע פּראָטעסטען פלעגען אויסברעכען מיט אַמאָל, ניט ערוואַרטעט, „סטיכיש“; די איינפיהרונג פון מאַשינען האָט זיי אין גאַנצען צור-דערט און צו פּערצווייפּלונג געטריבען. פריהער האָבען זיי נאָך געלייגט האָפּנונגען צו פערבעסערען זייער לאַגע מיט דער הילף פון פאַרלאַמענט, וועלכען זיי פלעגען פּערוואַרפען מיט פּעטיציעס ווע-גען געזעצליכען שוץ געגען עקספּלואַטאַציע. איצט אָבער האָבען זיי יעדע האָפּנונג פּערלאָרען און נאָר געפיהלט אַ ברענענדיגען האַס צו דער „פּערשאַלטענער“ מאַשין, וואָס נעהמט אוועק זייער אַר-בייט און ברויט. און בעזונדערס שטאַרק פלעגט דער צאָרן און האַס ברענען אין די געגענדען, וואו מאַשין-אַרבייט האָט עקזיס-טירט נעבען דער האַנד-און הויז-אַרבייט. און כּפּרט נאָך אין די צייטען פון קרויזיסען, ווען אַרבייטסלאָזיגקייט און נויט זיינען גע-ווען שרעקליך, דאַמאָלסט פלעגט דער צאָרן און פּערצווייפּלונג ביי אָט די טיילען פון די אַרבייטער זיך אויסגיסען אין צוברעכען די מאַשינען און צושטערען די פאַבריקען.

די צושטערונגס בעוועגונג געגען די מאַשינען און פאַבריקען האָט אָנגענומען שפּעטער זאָגאַר אַ מעהר אָדער וועניגער אָרגאַ-ניזירטען כאַראַקטער אונטער דער פיהרונג פון דעם זאַקען-וועבער נעד לוד. דאָס איז געשעהן אין די יאָהרען 1811—1815 און די גאַנצע בעוועגונג איז געבליבען בעקאַנט אונטער'ן נאָמען „די אויפ-שטאַנדען פון די לודיסטען“. שטרענגע געזעצען זיינען אַרויסגעגע-בען געוואָרען (אין יאָהר 1727, 1782 און 1811) געגען אָט די צושטערער; זאָגאַר טויטשטראַף איז אָנגעווענדעט געוואָרען. דאָס האָט אָבער ניט געהאַלפּען. און ערשט בעת מען האָט גרויסע געלד-סומען צוגעזאָגט די וואָס וועלען אַרויסגעבען די פיהרער — זאָגאַר ביז 10,000 דאָלאַר און מעהר — דאַמאָלסט האָט זיך אָנגע-הויבען פּערהאַט און די בעוועגונג איז איינגעשטילט געוואָרען. אַ גאַנץ אַנדער כאַראַקטער טראָגט פון אָנפאַנג אָן די בעווע-

גונג פון די פאבריק־ארבייטער; פון אָנפֿאַנג אָן האָבען זייערע פערבאַנדען גענומען אַרויסווייזען די סמנים פון מאָדערנע פּראָלע־טאַרישע קאַמפּף־אַרגאַניזאַציעס. זיי האָבען געזוכט זיך אויסצו־שפּרייטען ווייט און ברייט: פון איין זייט האָבען זיי געזוכט איינצונעהמען וואָס מעהר אַרבייטס־שיכטען; פון דער צווייטער זייט האָבען זיי געשטרעבט אָנצוהאַלטען פערבינדונגען איבער'ן גאַנצען לאַנד. פון צושטרען די פאבריקען און מאַשינען האָבען זיי ניט געהאַלטען, כאָטש עקאָנאָמישער טעראָר, גוואַלד־טהאַטען געגען די אונטערנעהמער פֿלעגען אויך ביי זיי פּאַרקומען צוליעב די פערביטערקייט און האַרטנעקיגקייט פון די סטרייקס און קעמפּפּען.

אויך די פּאָליטישע אַרבייטער־בעוועגונג האָט זיך אָנגעהויב־בען גאַנץ פריה צווישען די ענגלישע אַרבייטער. „לאַנדאָנער קאָ־רעספּאָנדענץ שול“ (L. C. S.) האָט געהייסען די ערשטע דעמאָ־קראַטיש־פּאָליטישע אַרבייטער אָרגאַניזאַציע, און געגרינדעט איז זי געוואָרען אין יאָהר 1792 פון שוסטער געזעל טהאַמאַס האַרדי (געבאָרען 1752, געשטאָרבען 1832). עס איז געווען ניט קיין קלאַסענבעוואַסטע אַרבייטער אָרגאַניזאַציע, אָבער דאָך בעצם אַן אָרגאַניזאַציע פון אַרבייטער דאָס רוב. איהר הויפט פּאָדערונג איז געווען: די אַלגעמיינע, גלייכע פערטרעטונג פון פּאָלק אין פּאַרלאָ־מענט. איהרע וואַפּען זיינען געווען: שכל'דיגע בעווייזען, פּעסט־קייט און איינשטימיגקייט. זי האָט זיך געשטעלט אין פערבינד־ונג מיט אַנדערע שטערט דורך קאַרעספּאָנדענץ און האָט באלד געצעהלט 20,000 מיטגליעדער, און אָנגעפיהרט אַ שטאַרקע פּרוכט־באַרע אַניטאַציע.

דאָך, עס האָט ניט גענומען לאַנג און עס האָבען זיך אָנגע־הויבען פערפּאָלונגען מצד פון דער רעגיערונג. „די פריינד פון פּאָלק“ — אַן עהנליכע אָרגאַניזאַציע אין שאַטלאַנד — איז געווען די ערשטע, וואָס האָט אויף זיך דערפיהלט די שווערע האַנד פון דער רעגיערונג. איהר פיהרער, אַדוואָקאַט טהאַמאַס מור איז גע־ווען דער ערשטער קרבן. אַ פּראָטעסט קאַנווענציע איז בעשלאָסען געוואָרען אין עדינבורג; זי איז אָבגעהאַלטען געוואָרען אין נאָ־וועמבער 1793. 30,000 מאַן האָבען אַנטהייל גענומען אין דער מאַסענפּערזאַמלונג ביי דער ערעפּענונג. אָבער געענדיגט האָט זיך



די קאָנווענציע טראַגיש: זי איז געוואַלטזאָם צוטריבען געוואָרען, פיעלע אַרעסטען זיינען געמאַכט געוואָרען און שווערע שטראַפֿען זיינען אַרויפגעלייגט געוואָרען אויף די אַנטיילנעמער.

די געוואַלט־טהאַטען אין עדינבורג האָבען אַרויסגערופֿען אַ שטאַרקע פּאָליטישע אויפֿרעגונג איבער'ן נאַנצען לאַנד. די רע־ניערונג פֿון איהר זייט האָט זיך אַרומגעזעהן, אַז מען מוז געבען אַ טויט־קלאַפּ דער גאַנצער בעוועגונג. דעם 4טען מאי 1794 זיינען די פיהרער אַרעסטירט געוואָרען; 4 טעג שפּעטער האָט פֿיט אַריינגעטראָגען אַ ביל, מען זאָל אָבשאַפֿען די קאָנסטיטוציע־אַנעלע פֿרייהייטען ביז דעם יאָהר 1802 און דער געזעץ איז טאַקע אָנגענומען געוואָרען. גענען די פיהרער זיינען געמאַכט געוואָרען פּראָצעסען אין מלִוכה פּערראַטה.

די דאָזיגע פּערפּאָלגונגען זיינען געווען אַ טויט־קלאַפּ פֿאַר די אינטעליגענטישע קלובען; די ל. ק. ס. אָבער איז אָנגעגאַנגען מיט איהר אַגיטאַציע און איז געוואַקסען אַזוי ווייט אַז אין יאָהר 1795 האָט זי געזעהט 80,000 מיטגליעדער און אין איהרע אַ דע־מאָנסטראַציע האָבען אַנטייל גענומען 150,000 מענשען. אַזוי איז געגאַנגען ביז דעם יאָהר 1798, ווען די רעניערונג האָט בע־שלאָסען די אָרגאַניזאַציע אין גאַנצען צו פּעריכטען. זי האָט אַרעסטירט די גאַנצע עקזעקוטיוו און 3 יאָהר זי געהאַלטען אָהן אַ פּראָצעס. פֿון דאַמאָלסט אָן איז די אַגיטאַציע אָבגעשוואַכט געוואָרען און אָט די ערשטע גרויסע פּאָליטישע אַרבייטער אָרגאַ־ניזאַציע איז ביסלעכווייז פּערשוואַנדען פֿון דער ביהנע.

די ערשטע אַרויסטרעטונגען פֿון דער פּאָליטישער אַרבייטער בעוועגונג האָבען קיין שייכות מיט'ן סאָציאַליזם נאָך ניט געהאַט; אָבער סאָציאַליסטישע אידעען זיינען שוין אין 18טען העלפט פֿון יאָהרהונדערט געווען שטאַרק פּערשפּרייט אין ענגלאַנד. אַ גאַנצע רייה פֿון שריפטשטעלער און עקאָנאָמיסטען האָבען סאָציע־אַליסטישע געדאַנקען ענטוויקעלט. דער שפּעטערדיגער רעאַקציע־אַנער און העצער געגען רעוואָלוציע, עדמונד באַריק, האָט אין יאָהר 1756 פּערעפּענטליכט אַ שטאַרקען סאָציאַליסטישען פּאַמפלעט, „א רעכטפּערטיגונג פֿון דער נאַטירליכער געזעלשאַפֿט“, פֿון וועלכען ער האָט אומזיסט שפּעטער געזוכט זיך אָבצוואַוואַרפֿען. טהאַמאָס

ספענס (געבאָרען 1750 — געשטאָרבען 1814) איז געווען ניט נאָר אַ סאָציאָליסטישער שריפטשטעלער, נאָר דערצו נאָך אַ פּראָלע-טאָרישער רעבעל און מאַרטירער פאַר סאָציאָליסטישע רעפּאָרם אידעען, וואָס האָבען בעצוועקט איינצופיהרען קאָמוניזם אויפ'ן גרונד און באָדען. אויך טהאָמאָס פּיין האָט געפּרעדיגט אַ סאָ-ציאלע אַגראַר רעפּאָרם. דאָך דער בעקאָנטעסטער צווישען זיי, וואָס האָט געהאַט אויך אַ גרעסערען טהעאָרעטישען ווערט, איז געווען וויליאַם גאָדווין, „דער פּאָטער פון אַנאַרכיזם.“ (געבאָרען אין יאָהר 1756, זיין הויפטווערק „פּאָליטישע גערעכטיגקייט“ ער-שיענען 1793, געשטאָרבען 1836).

דער אָנפאַנג פון 19טען יאָרהונדערט איז געווען אויסגע-פילט מיט די נאַפּאָלעאָנישע מלחמות און עס איז דערפאַר ניט געווען קיין פּלאַץ און קיין צייט פאַר דער אויפבוואונג פון דער אַרבייטער בעוועגונג. דאָך אין יאָהר 1815 האָבען די מלחמות זיך געענדיגט, איבערלאָזענדיג אַ טרויעריגע ירושה. הונגער, עלענד, נויט און אַרבייטסלאָזיגקייט האָבען זיך פּערשפּרייט איבער לאַנד און שטאָדט. נידעריגער אַרבייטס-לוין איז גענאָגען האַנד אין האַנד מיט הויכע מקחים אויף לעבענס-מיטלען און ועל כולם זיינען געקור מען די שווערע שטייערען און אַבצאָהלונגען און האָבען דעם בע-כער פון ביטערקייט פול געמאַכט.

די אונצופרידענהייט צווישען די אַרבייטס-מאַסען איז גע-וואָרען אַלגעמיין: די אויפּרעגונג האָט דערגרייכט צו דער מדרגה פון אַ בירגער קריעג. און עס האָט זיך אָנגעהויבען אַ פעריאָד פון ביטערע קלאַסענקעמפּפען, וואָס האָט אָנגעהאַלטען אין דעם משך פון די נעקסטע זיבען יאָהר, ביז דעם יאָהר 1822.

זינט דערבס 1816 האָט דאָס נאַנצע לאַנד זיך געפונען אין אַ צושטאַנד פון רעבעליאָן. פּאָליטישע דעמאָנסטראַציעס, לאָקאלע אויפשטאַנדען, די ווידער אויפּלעבונג פון ספענסעס אַניטאַציע פאַר לאַנדקאָמוניזם, אַ שטאַרקע אַניטאַציע פאַר וואַהל-רעפּאָרמען האָבען אַרויסגעווען פּראָצעסען אין מלוכה-פּעראַט און טויט-שטראַפען, אויסנאַהמעגעזעצען און די פּערפּעסוטונג פון די פּאָלי-טישע און אַרבייטער אָרנאַניזאַציעס דורך רעגירונגס שפּיאָנען און פּראָוואָקאַטאָרס. דאָך די אַלע פּערפּאָלגונגען זיינען ניט געווען

בכה איינצושטיילען דעם פלאקער, און די גייסטיגע שאפונגען פון די נעקסטע יאָהרען האָבען נאכהער אין פערלויף פון יאָהרצעהנרליגע בעהערשט דאָס פּאָליטישע און געזעלשאַפּטליכע לעבען פון ענג-לאַנד.

די פּאָליטישע אַגיטאַציע האָט איהר אויפֿלעבונג בעקומען דורך דער פּערשפּרייטונג און דעמאָקראַטיזירונג פון די העמפּרען קלובען, וואָס האָבען זיך געשטעלט פאַר זייער צוועק צו שטורמען דעם פּאַרלאַמענט מיט פעטיציעס וועגען וואַהלרעפּאָרמען. צו דערזעלבער צייט זיינען אָבגעהאַלטען געוואָרען מאַסען־דעמאָנסטראַציעס פון די אַרבייטסלאָזע, וואָס פלעגען זיך ענדיגען אָפט אין געוואַלטזאַמע צוזאַמענשטויסונגען מיט דער רעגירונגס־מאַכט. די לודיסמען האָבען מאַשינען צושטערט, פּאַבריקען פּערברענט. די לאַנד אַרבייטער פון זייער זייט האָבען די דרעש מאַשינען פּער־ניכטעט און די שייערען פּערברענט. אין פּיעל ערטער האָט מען די לעבענסמיטעל — קראַמען און בעקערייען געשטורמט. זאָגאַר אַן אָפּענער אויפשטאַנד פון די אַרבייטער געגען דער רעגירונג איז אָרגאַניזירט געוואָרען פון איינעם ברענדרעט אין דער געגענד צווישען דאָירבי און ראַטינגאַם, נאָר ער האָט זיך געענדיגט זעהר טראַגיש פאַר זיינע אויפטוער.

די רעגירונג האָט געענטפּערט מיט אַבשאַפונג פון די קאָנסטי-טוציאָנעלע רעכטע, מיט אויסנאַמם געזעצען און ברוטאַלע פּער־פּאַלגונגען. אויף אַ פּאַר יאָהר איז יעדע פּאָליטישע טעטיגקייט געוואָרען אונטערגלייך. אָבער ווי נאָר די קאָנסטיטוציאָנעלע רעכטע זיינען ווידער אריין אין קראַפט, אזוי האָט ווידער זיך געמערקט אַ שטאַרקע אויפֿלעבונג פון דער פּאָליטישער אַגיטאַציע. אין יאָהר 1819 זיינען אויך די פרויען אריינגעצויגען געוואָרען אין דער אַגיטאַציע. ריעזען־דעמאָנסטראַציעס פון אַרבייטער זיינען אָבגע־האַלטען געוואָרען. צווישען זיי איז די דעמאָנסטראַציע פון 16טען אָגוסט 1819 אין לענקעשאיר געווען די ריעזיגסטע און זי האָט זיך געענדיגט אויפ'ן טראַגישסטען אופן. די 80,000 פּערזאָן מעלמע האָבען מיט גרויס בעגייסטערונג בעגריסט דעם הויפט רעד־נער הענרי האָנט, ווען סאָלדאַטען צופוס און אויף פּערד האָבען ווי ווילדע היות זיך אַרויפגעוואָרפען אויפ'ן עולם טרייבענדיג און

קנוטעווענדיג אויף רעכטס און לינקס. 15 טויטע און 400 פער-  
וואונדעטע זיינען געבליבען ליעגען אויפ'ן פערזאמלונגס-פלאץ, דעם  
סאנקט פיטער פיעלד.

אָט דער מערדערישער בעפאל, וועלכער האָט בעקומען דעם  
היסטאָרישען נאָמען „פיטערלא“ (אן אַנשפּיגלונג אויף וואטערלאָ,  
די גרויסע שלאכט, וואו נאפאלעאָן'ס מאכט איז צושמעטערט גע-  
וואָרען), האָט געוואָלט געבען אַ טויט קלאַפּ דער אַרבייטער בעווע-  
גונג, ער איז בעגלייט געווען מיט אַרעסטירונג פון 10 פיהרער  
און זייער פּראָצעסירונג אין מלוכה-פּערראַט. כדי דעם „זיעג“  
איהרען פול צו מאַכען האָט די רעגירונג אין דעצעמבער פון 1819  
דורכגעטריבען דורכ'ן פּאַרלאַמענט פּערשאַרפטע אויסנאַמס-געזעצען  
(„סיקס עקטס“) דורך וועלכע עס איז געוואָרען פּערבאָטען אָבצו-  
האַלטען פּערזאַמלונגען, אָבצוהאַלטען מיליטערישע איבונגען, צו  
טראָגען וואַפען, און אַרויסצוגעבען ביליגע אַרבייטס-צייטונגען;  
קיין טאָג צייטונג וואָס ענטהאַלט פּרושים אויף טעגליכע פּאַ-  
סירונגען האָט ניט געטאָרט פּערקויפט ווערען ביליגער ווי פאַר 7  
פענס. די אַרבייטער צייטונגען האָבען געמוזט אַלע אונטערנעהן.

מיט בלוטיגער האַנד האָט די רעגירונג אונטערדריקט אויף  
די אַניטאַציע פון די ספּענסעאַנער. זייער אָרגאַניזאַציע „ספּענסען  
פּילאַנטראָפּיסט“, וואָס איז נאָך אין יאָהר 1812 פון ספּענסען אַליין  
געגרינדעט געווען, איז באַמט געווען אַ ענגער פּעראַייז, וואָס איז  
אין נאַנצען בעשטאַנען פון 4 גרופּען צו 10 פּערזאָן אין יעדער  
גרופּע. אָבער ער האָט געזעהלט צווישען זיך מענשען מיט גרוי-  
סע נעמען, מיט גרויסע פּעהיגקייטען און ענערגיע. אויסער דער  
אַניטאַציע פאַר זייערע ספּעציעלע פּאַדערונגען, דעם קאַמפּף געגען  
גרויסען גרונדבעזיץ, האָט דער פּעראַייז אָנגעפּיהרט אויף אַ שטאַר-  
קע פּאַליטישע אַניטאַציע. זיי האָבען אָבגעהאַלטען גרויסע מאַסענ-  
פּערזאַמלונגען, וואָס זיינען געווען בעזוכט פון צעהנדליגע טויזענ-  
דער אַרבייטער. דאָך די רעגירונג האָט געלאָזט פּראָצעסירען די  
פּיהרער און די פּעראַיינען געשלאָסען. און ווען איינער פון די  
פּיהרער, טיסמעלוואור האָט זיך געלאָזט פּערשלעפען פון אַ פּראָ-  
וואַקאַטאָר צו נעמען פּלאַנעווען און פּאַרצובערייטען אַן אַטענטאַט,  
דאַמאָלסט ערשט האָט דער רעגירונג זיך איינגעגעבען אַ טויט-

קלאַפּ צו געבען דער ספענסישער בעוועגונג. פיער פון די פיהרער האָבען מיט דער תליה בעצאָהלט, אַנדערע 6 זיינען מיט לעבענס־ לענגליכער פערשיקונג אין די אַרעסטאַנטסקע קאַלאָניעס אָבגעקור־ מען.

טויט איז געוואָרען די ספענסישע בעוועגונג. אויפגעלעבט צו אַ נייעם, העכערען לעבען האָט אָבער די ענגלישע אַרבייטער־ בעוועגונג. די נעקסטע מדרגה פון איהר ענטוויקלונג האָט געהיי־ סען אועניזם.



## זיבעטע לעקציע

## ראבערט אוען און דער אועניזם

ראַבערט אַוען (געבאָרען דעם 14טען מאי 1771, געשטאָרבֿען דעם 17טען נאָוועמבער 1858) איז געווען דער גרעסטער סאָציאַליסטישער דענקער, וואָס ענגלאַנד האָט געגעבען דער וועלט; זיין סיסטעם איז דער אַריגינעלסטער בייטראַג פֿון ענגלאַנד צו דער געשיכטע פֿון סאָציאַליסטישען געדאַנק. „קיין ענגלישער סאָציאַליסט — שרייבט פֿראַפעסאָר דיעהל — האָט ניט געהאַט אפילו לַערך אזא טיעפע ווירקונג ווי אַוען... מען קען זאָגען, אז אַלע גרויסע רעפֿאָרם אידעען וואָס זיינען אויפגעקומען אין ענגלאַנד אין פֿערלויף פֿון 19טען יאָרהונדערט, שטאַמען דירעקט אָדער ניט-דירעקט פֿון אַוענס איניציאַטיווע“.

אַבער, ניט קוקענדיג אויף דעם, איז דער פֿעריאָר אין דער געשיכטע פֿון סאָציאַליזם און פֿון דער ארכייטער-בעוועגונג אין ענגלאַנד, וואָס איז דירעקט געשטאַנען אונטער דעם צייכען פֿון אַועניזם, ד. ה. וואָס איז אָנגעפֿיהרט געוואָרען אין דעם גייסט און אין דער דיכטונג פֿון אַוענס לַעהרען, געווען פֿון נאַני קורצען דויער. דאָס דערקלערט זיך דערמיט, ווייל „אַט דער גייסטיגער ריעז איז געשטאַנען — ווי מ. בער דריקט זיך אויס — אויפֿן צווישען-וועג פֿון סאָציאַליזם פֿון דער נייער צייט און דער נייסטער צייט“.

זיינע לַעהרען האָבען פֿיעל נייע און אַריגינעלע געדאַנקען ענטהאַלטען, אַבער די יסודות פֿון זיין וועלט־אנשוואונג זיינען פֿעראַלטעטע געווען.

נאַני פֿריה האָט אַוען אָנגעהויבען זיין רייכע, לאַנגע לַעבענס-אַרבייט; עס האָט גענומען יאָהר־צעהנדליגע ביז ער האָט דער־גרייכט צו זיין העכסטען ענטוויקלונגס־פֿונקט. און ווען ער איז שוין אפילו צו יענעם הויך־פֿונקט געקומען (אין זיין וויכטיגסטער סאָציאַליסטישער שריפט „די סאָציאַלע סיסטעם“, געשריבען 1821, געדרוקט 27-1826) האָט זיך ערשט אַרויסגעוויזען אז די צוויי וויכטיגסטע פֿאַרבעדינגונגען פֿאַר יעדער ערפֿאָלגרייכער סאָציאַליסטישער טעטיגקייט: די אַנערקענונג פֿון היסטאָרישער ענטוויק-

לונג און פון דעם אַרבייטערס קלאַסע נאָמפּה בכלל און פון פּאָליטישען קאָמפּה בפרט, זיינען איהם געבליבען פרעמד. און דערפאַר, ווי נור עס האָט זיך אין ענגלאַנד דער פּאָליטישער קלאַסענקאָמפּה צוברענגט, שוין באלד אין דעם פעריאָד פון טשאַר-טיוזם, איז אָוען מיט זיינע אידעען פּערשטופט געוואָרען פון דער ביהנע און איז אין די לעצטע יאָהרצעהנדליגע פון זיין לאַנגען לעבען געבליבען מחויב למחנה פון דער אַרבייטער־בעוועגונג.

ראַבערט אָוען איז געקומען צום סאָציאַליזם ניט פּלוצלונג, ניט אויפ'ן וועג פון אַן אינעווענינסטער נייטיגער רעוואָלוציע, נאָר טריט ביי טריט, אויפ'ן וועג פון לאַנגזאַמער ענטוויקלונג (עוואָ-לוציע). זייענדיג אַ פּראַקטישער רעפּאָרמער בעצם, אַ פּילאַנטראָפּ נאָך זיין האַרציגקייט, און אַ לעהערער און ערציהער נאָך זיינע נייגונגען, איז ראַבערט אָוען געוואַקסען צוזאַמען מיט די אויפנאַבען וואָס זיינען איהם פון דער פּראַקטישער ווירקליכ-קייט געשטעלט געוואָרען. די שווערקייטען און שטערונגען וואָס ער האָט בעגענענט אויף דעם וועג פון סאָציאַלע רעפּאָרמען האָ-בען איהם געטריבען אלץ ווייטער און טיעפער, ביז ער איז דער-גאַנצען צום קאָמוניזם, אַלס אידעאַל און צוועק און צו קאָמוניס-טישע קאָלאָניעס ראשית און שפּעטער צו אַרבייטס בייט־ביינק אַלס מיטלען צום צוועק. אָבער שטענדיג איז ער געבליבען דער פּערזאָנלעך פון אויסוועניג, דער פּילאַנטראָפּ, און ער האָט אויך זיינע האַפּפּונגען אויף דער דורכפיהרונג פון זיינע אידעאַלען און פּאָדערונגען געלאָזט אויף פּערזאָנלעך פון אויסער די רייען פון אַרבייטער קלאַס; די דעמאָקראַטיע האָט ער ניט פּערשטאַנען און ניט געאַכטעט; דעם ביטערען קלאַסע־קאָמפּה האָט ער גע-האַסט. און דערפאַר איז דער היכל, דער קריש־קדשים פון דער אַרבייטער־בעוועגונג, די זעלבע פּרייט און גע-געבליבען איהם ווייט און פרעמד. דאָס וואָס „דער קאָמוניסטי-שער מאַניפעסט“ האָט געמאַכט פאַר דעם גרונדזייל פון יעדער אַרבייטער בעוועגונג „די בעפרייאונג פון די אַרבייטער איז די זאַך פון די אַרבייטער אליין“, איז אין אָוענס אויגען געווען אַ שטע-רונג פאַר'ן פאַרשריט און פאַר'ן קאָמוניזם. ער האָט געהאַט דעם אַרבייטערס קאָמפּה.

די ערשטע גרויסע סטאנציע אויפ'ן ענטוויקלונגס-וועג פון אָנעניזם הייסט נ י ו י ל א נ א ר ק. דאָרט, אין די וועבעריי פאבריקען פון וועלכע ער איז געווען דער הויפט אייגענטימער און דער גאנצער פערזאנלעכער, האָט ער געפרובירט רעפארמירען די געזעלשאפט און איינפיהרען די הערשאפט פון גערעכטיגקייט, גליק און צופרידענהייט דורך פראקטישער פילאנטראָפיע, אויפ'ן רויך-אינדווידוואַליסטישען פרוואַטען אופן, גאָר אָהן שום ענדערונג אין דער עקזיסטירענדער סאציאל־עקאָנאָמישער און יורדישער אָרדנונג, גאָר אָהן דער הילף זאָגאר פון דער מלוכה. אַרויסגע-הענדיג פון דעם גרונדגעדאַנקען אַז דער מענש איז בטבע גוט און אַרבייטזאַם און צופרידען, און גאָר די אומשטענדע, די סביבה מאַכען איהם שלעכט און פערדאַרבען, האָט אָוען גענומען היילען די שכורים און פוילע און פערדאַרבענע צווישען די אַרבייטער אויף זיינע פאבריקען און רעפארמירען זיי דורך דערליכטערונג פון זייער נויט און דורך ערציהונג.

די פילאָזאָפיע פון דיווען פּעריאָד פון אָנענס טעטיגקייט איז ענטהאַלטען אין זיין ווערק „א נייער בליק אויף דער געזעלשאפט“ 13—1812. אָט זיינען די יסודות פון דער לעהרע: (1) דער כאַ-ראַקטער פון אַ מענשען ווערט בכלל בעשטימט פון די אומשטענ-דען און סביבה, ניט פון דעם מענשען אַליין. די אייגענשאפטען וואָס זיינען איינגעבאָרען האָבען אַ פּיעל קלענערע בעדייטונג. (2) אַלע געוואוינהייטען און געפילען קען מען ביי אַ מענשען ער-ציהען. (3) די מענשליכע נייגונגען זיינען ניט אַבהענגיג פון דער קאָנטראַלע פון יחיד. (4) יעדער יחיד קען געבראַכט ווערען דער-צו, אַז ער זאָל שאַפען מעהר ווי ער קען פאַרברויכען. (5) די קול-טור האָט געשאַפען די מיטלען צו האַלטען שטענדיג די בעפעלקע-רונג אין אַ גוטען מעמד, אַז יעדער יחיד זאָל קענען געניסען דאָס העכסטע גליק און אַז מען זאָל ניט דאַרפען שטערען דער בעפעל-קערונג זיך צו פערמעהרען. (6) יעדער כלל קען געבראַכט ווערען אין אַזאַ צושטאַנד וואו אַלע זאָלען זיין גליקליכער ווי ביז איצט. (7) אַלע יסודות אויף וועלכע די געזעלשאפט איז געבויט ביז איצט זיינען פאַלש. (8) די איבערקערעניש קען דורכגעפיהרט ווערען אַזוי אַז קיין איינציגער זאָל דאָס קלענסטע ניט ליידען.



אוען האָט געמיינט אז זיין גוטער ביישפּיעל, דער מאַטער-יעלער און מאָראַלישער ערפּאָלג פון דעם גרויסען עקספּערימענט מיט די אַרבייטער אין זיינע פּאַבריקען, וועט קענען עפּנען די אויגען אויף ביי אַנדערע פּאַבריקאַנטען און זיי ווייזען אַז דורך גוטסקייט און מענשליכקייט צו די אַרבייטער קענען זיי אַליין זאָגן זייערע פּראָפּיטען פּערגרעסערען. און דערפּאַר איז ער צו די פּאַבריקאַנטען מיט זיינע סאָציאַל־רעפּאַרמישע פּלענער געקומען. צו די אַרבייטער האָט ער זיך געווענדעט מיט אַ בריעף אין וועלכען ער טרעט שאַרף אַרויס געגען דעם קלאַסענקאַמפּף.

די בעגעגנשי וואָס ער האָט בעקומען מצד פון די פּאַבריקאַנטען איז געווען פּיעל וועניגער ווי פּריינדליך. אוען האָט זיך דאָ אָנגעשלאָגען מיט'ן קאַפּ אָן דער אייזערנער וואַנד פון קאַפיטאַליסטישער ווירקליכקייט, וואָס בעשטעהט ניט פון קיין סענטימיענטאַלע האַרמאָניע חלומות, נאָר פון קלאַסען־הפּכים און קלאַסען־קאַמפּף. ער האָט אָבער דעם מוט ניט פּערלאָרען. פּער־קערט, זיין מוט איז געוואַקסען מיט די שטערונגען. ער האָט דאָס פּעלד פון זיין פּראָפּאַגאַנדאַ אויסגעשפּרייט. צו דער געזעצגעבונג האָט ער גענומען זיך ווענדען, זי זאָל טהאָן דאָס, וואָס די פּאַבריקאַנטען אַליין ענטזאָגען זיך צו טהאָן. אַט אזוי האָט דער צווייטער עטאַפּ פון אוען'ס סאָציאַל־רעפּאַרמישער טעטיגקייט אָנגענומען די פּאַרמע פון אַן ענערגישער פּראָפּאַגאַנדאַ פון פּאַבריק־געזעצגעבונג און רעפּאַרמע פון דער פּערזאָרגונג פון אַרימעלייט.

עס איז געווען אין רעכטען מיטען פון שווערען עקאָנאָמישען קריזיס פון יאָהר 1815 בעת אוען איז אַרויס מיט זיין גרויסאַרטיגען פּאַרשלאָג, ווי די מלוכה זאָל פּערענטפּערן די גרויסע פּראָגע פון זאָרג פאַר די אַרבייטסלאָזע. ער האָט נעמליך פּאַרגעשלאָגען אַז זי אַליין, די מלוכה, זאָל בעשעפּטיגען די אַרבייטסלאָזע אין קאַמוניסטישע קאָלאָניעס פון 1500 מאַן, בערך, יעדע. די רעניערונג וועט געבען די ערד און די מיטלען און די מענשען — זייער אַרבייט. דורך זייער אַרבייט וועלען די אַרבייטסלאָזע קודם־כּל זיך אַליין דערנעהרען און זיי וועלען נאָך קענען צוריקצאהלען די קאַפיטאַלען און צינוען וואָס זיינען פּערברויכט געוואָרען אויף די קאָלאָניעס.

קליין זיינען געווען אווען'ס ערפאלגען אויף דעם געביעט פון פאבריקגעזעצען. נאָר אַ קליינער טייל פון דעם וואָס עה האָט געפאָדערט און פאַרנעשלאָגען איז דורכגעפיהרט געוואָרען, און אין גאַנצען פרוכטלאָז איז פאַרביי זיין אַגיטאַציע פאַר דער פערזאָרגינג פון די אַרבייטסלאָזע. מען האָט זיך צו זיינע פאַרשלאַגע זאָגאַר ניט צוגעהערט. דאָך פאַר אוען פערזענליך איז אָט די אַגיטאַציע געווען פון גרעסטער וויכטיגקייט. אין דעם פאַרשלאַג מערקט זיך שוין דער סאציאליסטישער רעפאָרמער, און פון דאָרט איז איהם געבליבען אַ גאַנץ קליינער שטח צום קאָמוניזם אַלס אידעאַל און צוועק פון דער געזעלשאַפט. עה איז דעם שטח דורך אין די נעכסטע פאַר יאָהר. אין די יאָהרען פון 1818 ביז 1821 איז אווען'ס קאָמוניסטישע סיסטעם געשאַפען געוואָרען אין איהר ריי-פער געשטאַלט.

אויפגעבוט איז אווען'ס קאָמוניסטישע סיסטעם אויף פאָל-גענדען אופן: אוען שטעלט זיך קורס-כל אָפּ אויף דער ווירקונג פון דער אינדוסטריעלער רעוואָלוציע, וואָס האָט געמאַכט מעגליך צו שאַפען גענוג פראָדוקטען און עשירות פאר אַלעמען. נו שטעלט ער די פראַגע: וויבאַלד אַז ניט קוקענדיג אויף דעם, זינקען גאַנצע געזעלשאַפט-קלאַסען אַרונטער אַלץ טיעפער אין אַרימקייט און נוט, מוז עס דאָך זיין דערפאַר ווייל ניט אַלע מענשען בעקומען דורך דער עקזיסטערענדער אַרדנונג אַ חלק אין די נייע עראָבערונגען פון דער וויסענשאַפט און עקאָנאָמיע.

דער גרויסער חסרון פון אָט דער געזעלשאַפט-אַרדנונג איז ווייל די מאַשין האָט דורך איהר קאָנמורענץ מיט דער מענשליכער אַרכייט גענומען דריקען דעם לויין פון די אַרבייטער. און אזוי ווי די אַרבייטערנע קלאַסען ציהען זייער יניקה נאָר פון דעם לויין און האַבען קיין אַנדער קוואַל פון הכנסה ניט, הייסט עס אַז זיי האַבען ניט פאַר וואָס צו קויפען גענוג פראָדוקטען. די לאַגע איז אַזאַ: פון איין זייט ווערט מיט יעדען יאָהר אַלץ פערגרעסערט די פראָדוקציע פון סחורות, פון דער צווייטער זייט ווערט אָבער דורך דער פערקלענערונג פון אַרבייטס-לויין אַלץ וועניגער מעגליך פאַר די גרויסע אַרבייטער-מאַסען צו קויפען און צו פערברויכען די אַלע פראָדוקטען. דערפאַר זיינען די מאַרקען אויבערפילט מיט

סחורות, קריזיסען ברעכען אויס און די פראָדוקציע מוז זיך אָבשטע-  
לען. דער פעהלער ליענט אלזאָ — זאָגט אוען — ניט אן דעם אופן  
ווי די סחורות ווערען געשאַפּען, נאָר אין דעם אופן ווי אזוי די  
סחורות און פראָדוקטען ווערען פערטיילט. עס פעהלט גענוג בייט-  
מיטלען צו לאָזען די געשאַפּענע סחורות אין אָבאָראַט, אין ציר-  
קולאַציע, זיי זאָלען איינע אויף די אנדערע אויסגעביטען ווערען.  
דאָס קומט דערפון ווייל אנשטאט דעם נאטירליכען בייט פון זא-  
כען אויף זאכען לויט דעם ווערט פון די ארבייט, וואָס איז אין  
זיי פערטאָן, איז איינגעפיהרט געוואָרען דער בייטען סחורה אויף  
סחורה נאָר דורך דעם מיטעל פון געלד. דער נאנצער מקח וממכר  
קומט פאָר דורך געלד, מען פערקויפט די סחורה פאר געלד און  
מען קויפט מיט דעם געלד אנדערע סחורה. דאָס איז אַ קינסטלי-  
כער בייט-מיטעל. אין אמאָליגע צייטען איז עס טאָקי געווען  
גאנץ נוצליך. איצט אָבער זיינען זילבער און גאָלד מעהר ניט  
בכה צו רעפרעזענטירען די וואַסענדע עשירות אז אלץ זאָל נאָר  
אין געלד און דורך געלד מוזען אויסגעדריקט ווערען. עס איז  
געקומען די צייט פון דאָס נייע איינצופירען דעם דירעקטען בייט  
פון זאכען אויף זאכען, וואָס מען זאָל מעסטען דורך די שטונדען  
פון ארבייט וואָס איז אין זיי פערטאָן געוואָרען. אויף אזא אופן  
וועט די מענשליכע ארבייט ווידער בעקומען איהר פולען פרייז,  
און די מענשען וועלען שטענדיג קענען אָנגעהן מיט זייער פראָ-  
דוקטיווער, שאַפּענדער טעטיגקייט, ניט ליידענדיג קיינע שטאָקונג-  
גען און שטערונגען וואָס קומען צוליבע דעם אויסבייט אויף געלד.  
דער פועל-יוצא וועט זיין, אז די ארבייט וועט זיך פול בעצאָהלען  
און יעדער וועט קענען קויפען און פערברויכען מעהר פראָדוקטען.

אָט די טעאָריע איז געווען דער ערשטער צוטריט אוען'ס די-  
רעקט צום סאָציאַליזם. פון דאָנען איז ער מיט צוויי וועגען אוועק  
צו דער פראַקטישער דורכפיהרונג פון זיינע קאָמוניסטישע אידעען.

אין אָנפאנג האָט ער זיך געכאַפּט פאר דעם ראַדיקאַלען און,  
ווי איהם האָט זיך אויסגעוויזען נאָר אַ ווירקזאַמען מיטעל; פאר  
דער גרינדונג פון קאָמוניסטישע קאָלאָניעס, וואָס זאָלען  
איינע מיט די אנדערע זיין פערבונדען דורך דעם אויס-  
בייט פון די סחורות וואָס זיי קענען אַליין ניט שאַפען.

ער האָט געגלויבט אז דער קאָמוניסטישער אופן פון פראָדוקציע וועט שאַפֿען האַרמאָניע פון אינטערעסען. און אזוי ווי עס וועט געשאַפֿט ווערען מעהר ווי עס קען פֿערברויכט ווערן, וועט מען ניט דארפֿען זאָרגען אויך פֿאַר דער צוקונפֿט.

די פראַקטישע דורכפֿיהרונג פון אָט דעם קאָמוניסטישען עקס־פֿערימענט איז אַריבערגעטראָגען געוואָרען פון אוען אין דער נייער וועלט. אין דער פֿרייער סביבה, ווייט פון קאָפיטאַליסטישען טור מעל, האָט ער געמיינט, וועט זיך די זאך לאָזען לייכט דורכפֿיהרן. די קאָלאָניע „ניו־האַרמאָני“, וואָס ער האָט אָבגעקויפֿט פון אַ סעקטע ראַפֿיסמען אין יאָהר 1842, פֿאַר 150,000 דאלער, האָט געזאָלט זיין דער פראַקטישער, איבערצייגענדער עקספֿערימענט. אָבער די ענטטווישונג איז געווען אַ שווערע. אין קוים צוויי יאָהר האָט די קאָלאָניע 7 מאָל איהרע קאָנסטיטוציעס געביטען. און נאָך אַנאָנד האָט זי איבערגעלעבט אינווייניגסטע רייסערייען און שפּאַלטונגען ביז זי איז אין גאַנצען צופאַלען. די אַנדערע אועניסטישע קאָלאָניעס אין אמעריקא האָבען אויך קיין ערפֿאָלג און קיין לאַנגען קוים ניט געהאַט. נאָר דעם גרעסטען טייל פון אוען'ס מיטלען האָט דיזער עקספֿערימענט פֿערשלונגען.

דאָך אפֿילו זעהענדיג זיין עקספֿערימענט מיט קאָמוניסטישע קאָלאָניעס צושטערט, האָט אוען פונדעסטוועגען ניט אויפֿגעגעבען די קאָמוניסטישע אידעען. עס האָט איהם גענומען עטליכע יאָהר ביז ער האָט אויף אַן אַנדער אופן גענומען דורכפֿיהרען זיינע קאָמוניסטישע פֿלענער. דאָס איז געווען זיין צווייטער וועג צום קאָמוניזם: דורך אַרבייט־באַנקען, בייט־באַזאַרען און פראַד דוקטיווע קאָאָפֿעראַציעס. אָט די נייע עקספֿערימענטען האָט ער שוין געפרובירט דורכפֿיהרען אין די אינדוסטריעלע צענטערן פון ענגלאַנד גופא. אָבער קודם כל איז נויטיג געווען, אז אוען'ס געדאַנקען און לעהרען זאָלען ווערען פּאָפּולער צווישען די מאַסען. דאָס איז טאַקע געשעהן אין די 20טע און 30טע יאָהרען פון 19טען יאָרהונדערט. פון יאָהר 1819 אָן האָבען זיך אַרום אוען גענומען קלייבען אָנהענגער פון די רייהען פון סאָציאַלע רעפֿארמער און שריפֿטשטעלער. פיעל פּאָפּולאַריזאַ־זאַטאַרס האָבען זיינע אידעען שטאַרק פֿערשפּרייט צווישען די

גרויסע אַרבייטער־מאַסען, און די מאַסען האָבען פון זייער זייט אין פּערשיעדענע פּאַרמען גענומען זיינע אידעען דורכפיהרען. קאָ-מוניסטישע קאָאָפּעראַציעס האָבען זיך גענומען גרינדען. אין אַ גרויסען מאַסשטאַב און מיט מעהר ערפּאָלג האָבען די קאָנסום פּעראַיינען, אין וועלכע אוען האָט געזעהן אַ פּערפּעלשונג פון זיינע לעהרען, גענומען זיך פּערשפּרייטען.

עס איז געווען אין דעם יאָהרצעהנדליג צווישען 1820 און 1829 ווען דער אועניזם האָט בעהערשט די אַרבייטער־בעוועגונג פון ענגלאַנד. דער סאָציאַליזם גופּא איז אין יענע יאָהרען פּערשטאַ-גען און אויסגעטייטשט געוואָרען אין אוענס זינען און אין דער גרינדונג פון קאָאָפּעראַטיווע אונטערנעמונגען האָט מען געזעהן דעם מיטעל צום קאָמוניסטישען ציעל.

אין דעם פּעריאָד פון אויפבליהונג פון זיינע קאָאָפּעראַטיוו־קאָמוניסטישע אידעען און ביים ערשטען צופּלאַקערן זיך פון פּאַר־ליטישען און קלאַסען־קאַמפּף דורך די אויפקומענדע טשאַרטיסמען בעוועגונג, איז אוען אין יאָהר 1831 ווידער געקומען צום פּראַנט מיט זיין צווייטען גרויסען סאָציאַליסטישען עקספּערימענט, דורך וועלכען ער האָט געמיינט פּריעדליך דורכצופיהרען די עקאָנאָמישע איבערבויהונג פון דער געזעלשאַפּט, מיט די אַרבייט־באַנקען און באַזאַרען. אין אָנפאַנג יאָהר 1831 איז געגרינדעט געוואָרען דער „אינסטיטוט פאַר אינטעליגענטע און גוטגעזינטע אַרבייטער־קלאַסען, אַבזושאַפען די אונוויסענהייט און אַרימקייט“. דער צוועק פון דעם אינסטיטוט איז געווען: צו ערציהען די קינדער פון די אַרבייטער, אויפצוקויפּען ערד פאַר לאַנדווירטשאַפּטליכע שולען און „אויסצובייטען לעבענסמיטלען, קליידער און אַנדערע חפּצים אויף אַנדערע זאַכען וואָס זיינען געשאַפּען דורך אַרבייט, לויט דעם פּרינציפּ פון גלייכהייט און גערעכטיגקייט, דורך דעם מיטעל פון אַרבייט־פּאַפּיר־געלד“, אויך צו גרינדען אַ באַנק, וואָס זאָל אויסבייטען די אַרבייט־פּאַפּירען אויף רעגיערונגס געלד, דאָס הייסט דער אינסטיטוט האָט געדאַרפּט דורכפיהרען אין לעבען די אויבען שוין־ערקלערטע טעאָריע מכה דעם אומקערען זיך צו ביי־מען זאַכען אויף זאַכען לויט זייער אַרבייט־ווערט.

דער אינסטיטוט איז געוואָרען באַלד דער מיטעל־פּונקט פון

דער גאנצער קאאפעראטיווער בעוועגונג. דאָרט איז אין דער לעצטער אפריל־וואָך פון 1832 אָבגעהאַלטען געוואָרען דער דריטער קאָאפעראטיווער צוזאַמענפאָהר, אויף וועלכען עס זיינען געווען פערטראָטען 65 קאָאפעראטיווע אונטערנעמונגען, צווישען זיי 29 פראָדוקטיווע פּעראַיינען.

דעם 3טען סעפטעמבער פון זעלבען יאָהר איז דער בייט באַזאָר געווען ערעפענט און ער איז אין די ערשטע 4 חדשים געווען אַן ערפאָלג. פאר 600 פונט סטערלינג (3000 דאָל.) אַ וואָך, דורכשניטליך, זיינען דאָרט אויסגעביטען געוואָרען זאַכען אויף זאַ-כען. אזוינע אינסטיטוטען האָבען זיך גענומען פּערשפּרייטען. אוען אַליין האָט פאַר דעם מיט זיין גאַנצער ענערגיע אַגיסטירט איבער'ן גאַנצען לאַנד. אָבער דיזער עקספּערימענט האָט זיך אין קורצען געענדיגט, ווי ער האָט געמוזט זיך ענדיגען, מיט אַ קראַך! עס האָט זיך באַלד אַרויסגעוויזען, אז מען האָט אָנגעבראַכט זאַכען וועלכע מען דאַרף ניט און צוגענומען זאַכען וואָס זיינען נוצליך. דער גאַנצער פּלאַן צו וועלען רעגולירען די צירקולאַציע, דעם אויס-בייט פון זאַכען, ניט רעגולירענדיג די פּערפּערטיגונג פון די זאַכען ענטהאַלט אין זיך אַ ווידערשפּרוך. אויך איז פאַלש צו מיינען, אז מען קען אָבשאַפּען דעם קאַפיטאַליזם, ניט אָבשאַפּענדיג דעם יסוד אויף וועלכען ער האַלט זיך: דאָס פּריוואַט אייגענטום אויף די פּראָדוקציע מיטלען. אין בעסטען פאַל האָבען ביי די אַלע אַרבייט־באַנקען און רעגירונג־וואַרקשטאַטען נור אַ גאַנץ קליינער טייל פון די אַרבייטענדע כּחות, הויפטזעכליך פון האַנדווערקער, געקענט בעשעפּטיגט ווערן. די גרויסע קאַפיטאַליסטישע אונטער-נעמונגען זיינען שטענדיג געבליבען ניט אָנגעריהרט דורך די אַלע זאָרטען עקספּערימענטען.

פאַר דעם קורצען צייטווייליגען ערפאָלג פון זיינע אַרבייט־באַנקען האָט אוען געמוזט נאַכהער צאַהלען מיט יאָהרען פון ענט-טוישונג. זיין איינפלוס אויף דער אַרבייט־ערבעוועגונג איז גער-וואָרען קליין, זיינע בעציהונגען — ווייטע, כאַטש ביו'ן טויט איז ער געבליבען אַ הייסער איבערגעבענער פּריינד פון די אַרבייטענדע מאַסען.

די ענגלישע אַרבייטער בעוועגונג האָט אונטערדעסען דורכגע-לעבט איהרע גלאַנצ־יאָהרען — ד ע ס פ ע ר י א ד פ ו ן ט ש א ר מ י ז ם.

## 8מע לעקציע.

## די טשארטיסטישע בעוועגונג

די טשארטיסטישע בעוועגונג שטעלט מיט זיך פאר דעם גלאנץ פּעריאָד אין דער געשיכטע פון דער ענגלישער ארבייטער בעוועגונג. זי האָט אויסגעפילט דעם 2טען פּערטעל פון 19טען יאָרהונדערט ניט נאָר אין דער געשיכטע פון די ארבייטער קלאַסען, נאָר אויך אין דער אלגעמיינער געשיכטע פון ענגלאַנד. „די טשארטיסטען-בעוועגונג איז געווען — שרייבט פּראָפּע-סאָר ברענטאָנאָ — די ערשטע סאָציאַל-דעמאָקראַטישע בעוועגונג פון 19טען יאָרהונדערט, ד. ה. די ערשטע בעוועגונג, וואָס איז געווען געטראַגען פון דעם גרונד-געראַנק, אַז די ארבייטער מוזען עראָבערען די פּאָליטישע הערשאַפט כדי צו קענען אָרגאַניזירען די פּאָלקס בעלי בית'שקייט דורך דער מלוכה אין די אינטערעסען פון די ארבייטער.“

אַזאָ, דער תּוך איז געווען די עראָבערונג פון פּאָליטישער מאַכט און הערשאַפט, אָבער דאָס נאָר אַלס אַ מיטעל כדי צו קענען דורכפיהרען די סאָציאַל-עקאָנאָמישע רעוואָלוציע. — אויף אזוי ווייט איז די בעוועגונג זעהר עהנליך און גייסטיג פּערוואַנדעט מיט דער מאָדערנער אינטערנאַציאָנאַלער סאָציאַליסטישער בעוועגונג. אָבער אין דער ווירקליכקייט איז די טשארטיסטישע בעוועגונג געווען אָבגעשטאַנען אין אַלץ. קיינע פּעסעטע טעאָרעטישע יסודות האָט זי ניט געהאַט; די סאָציאַליסטישע צוקונפּטס אידעאָלען זיינען געווען ביי איהר ניט קלאָר פּאַרמירט. אויך איהר טאַקטיק איז געווען זעהר ניט קיין בעשטימטע. זי איז דורכגעגאַנגען פּער-שירדענע עטאַפען. זי האָט זיך געוואָרפען, ווי אין אַ קרחת, צוויי-שען הויכער בעגרייטערונג און אפּאַטיע, צווישען פּאָליטיש פּאַר-לאַמענטאַרישע קאַמפּפּס-מיטלען און פיזישע געוואלט-מיטלען. מען האָט פּיעלעס געפלאַנעוועט. אָבער אזוי ווי דער ארבייטער קלאַס איז געווען ניט אָרגאַניזירט און גייסטיג ניט פּאַרבערייט, האָבען נאָר וועניגע פון די בעשלוסען געקאָנט קרעפּטיג דורכגעפיהרט ווערען. די שטאַרקייטען און שוואַכקייטען פון דער טשארטיסטי-

שער בעוועגונג קומען דערפון וואָס זי איז געווען אַ מעכטיגער סטיכישער אויסברוך פון קלאַסען־קאָמפּף. די רעוואָלוציאָנערע כוואַלע איז דערפאַר געווען הויך און מעכטיג, זי האָט אָבער זיך געטראָגען בלינד, אָהן אַ קלאָרען, גענויען פּלאַן און וועג.

די טשאַרטיסטישע בעוועגונג האָט געהאַט צווייערליי וואַרצ-לען: פון אויבען אויף האָבען זיך געזעהן די וואַרצלען פון אַני-טאַציע און קאָמפּף פאַר די פּאָליטישע רעכטע אין דער פּאַרם פון פּאַרלאַמענטאַרישע רעפּאַרמען און דעמאָקראַטיזירונג פון וואַהל-רעכט. צוליב דעם און אויף אזוי ווייט איז דער אַרבייטער־קלאַס אין אַנפאַנג געאַנגען האַנד אין האַנד מיט די מיטעל־קלאַסען פון דער בורזשאַזיע, וועלכע זיינען ביז דעם יאָהר 1832 אויך געווען בעראַבעוועט פון זייער וואַהל־רעכט. אין יענעם ערשטען פּעריאָד זיינען געשאַפען געוואָרען פּאָליטישע יוניאָנס. די לאַנדאָנער „נאַ-ציאָנאַלע יוניאָן פון אַרבייטער קלאַס“ איז אין יענעם ערשטען עטאַפּ געווען די הויפּט־טרעגערין פון דער בעוועגונג. ריעזיגע אַר-בייטער פּערוואַלונגען און דעמאָנסטראַציעס זיינען געווען דער מיטעל. דאָך אַ מינאָריטעט האָט שוין יעמאַלט גענומען ריידען וועגען אַ בעוואַפענטען אויפשטאַנד, וועגען צוריקציהען דאָס געלד פון די ביינק. די רעגירונג האָט זיך דערשראָקען און דער רעפּאַרם ביל פון לאָרד גריי, וואָס האָט געגעבען וואַהל־רעכט צו די בעזיצער פון הייזער אין ווערטא פון 10 פונט סטערלינג (50 דאָל.). וועניג-סטענס, איז געוואָרען אַ געזעץ אין זומער 1832.

די וואַהלען פון אוגוסט 1832 לויט דעם נייעם וואַהל־רעכט, האָבען דורכגעריסען די פּאָליטישע וואַרצלען און קלאָר אַרויסגע-בראַכט די צווייטע, די פּראָלעטאַריש־סאָציאַליסטישע וואַרצלען פון דער טשאַרטיסטישע־בעוועגונג. דורך די וואַהלען און בעזונ-דערס נאָך די וואַהלען, ווען דער נייער פּאַרלאַמענט האָט מיט 501 געגען 22 שטימען געגעבען זיין הסכמה דער „פינאַליטעטעס ערקלע-רונג“ פון דעם הויפּט פון דער רעגירונג, לאָרד ראַסעל, ד. ה. צו דער ערקלערונג אז מעהר קיין וואַהל־רעפּאַרמען וועלען ניט זיין, — יעמאַלט איז די קלאַסען־ליניע צווישען אַרבייטער־קלאַס און די בורזשאַזיע מיטעל־קלאַסען געוואָרען שאַרף דורכגעצויגען. עס איז פון איצט אָן אַלץ מעהר און מעהר קלאָר געוואָרען פאַר די



אַרבייטער, אז דער קאַמפּף פאַר זייערע רעכטע איז אַ קאַמפּף גע-  
נען די הערשענדע בורזשואַזע קלאַסען און דאָס הייסט אַ קאַמפּף  
געגען דער איצטיגער געזעלשאַפטליכער אָרדנונג. אָט די סאַציי-  
אַליסטישע ענד-ציעלען פון דער טשאַרטיסטען בעוועגונג זיינען  
געוואָרען גאַנץ בולט אין די נעקסטע אייניגע יאָהרען. און אויף  
דעם פעסטען, זיכערען גרונד פון אונאָבהענגיגער אַרבייטער פּאַלי-  
טיק מיט סאַציאַליזם אַלס ענדציעל איז די טשאַרטיסטישע בעווע-  
גונג אויסגעוואַקסען.

די גרויסע ענטווישונג מיט די אויפּטאָוונגען פון דער וואַהל-  
רעפּאָרם האַבען, צייטווייליג פאַראַיבערנעהענד, געהאַט די וויר-  
קונג דאָס אַן אַנטי-פאַרלאַמענטאַרישע שטימונג האָט זיך פּער-  
שפּרייט צווישען די אַרבייטער מאַסען. זיי האַבען יעמאַלט גע-  
נומען זוכען די ישועה אין זייערע אייגענע עקאָנאָמישע אָרגאַני-  
זאַציעס. זיי זיינען געוואָרען ס י נ ד י ק א ל י ס ט י ש -  
א נ ט י - פ א ר ל א מ ע נ ט א ר י ש. די עקאָנאָמישע אָר-  
גאַניזאַציעס פון איינצעלנע פּאַכען („טרייד יוניאָנס“) פאַר גע-  
גענזייטיגע הילף און פאַר סטרייק-צוועקען, ווי אויך די אָרגאַני-  
זאַציעס פון פּערשיעדענע פּערבונדענע פּאַכען („די טריידס-יוניאָנס“)  
וואָס זיינען ביז יעמאַלט געווען פּאַליטיש נייטראַל, זיינען געוואָר-  
רען איצט אַנטי פאַרלאַמענטאַריש. די אַרבייטער האַבען געהאַפּט  
דירעקט דורך די עקאָנאָמישע אָרגאַניזאַציעס, אין פּערבינדונג מיט  
די קאָאָפּעראַציעס, צום סאַציאַליזם צו קומען. דער פּעראַייניג-  
טער קאָנגרעס פון די ביידע זאָרטען אָרגאַניזאַציעס, וואָס איז אַב-  
געהאַלטען געוואָרען אין לאַנדאָן אין אָקטאָבער 1833, האָט מיט  
זיך געבראַכט אַ גרויסע אויפּלעבונג. אין נאָוועמבער 1833 האָט  
מען שוין געהאַט גערעכענט אַרום 800,000 אָרגאַניזירטע אַרביי-  
טער. אין אָט דער קאַמפּפּס-אַטמאָספּערע איז געשאַפּען געוואָר-  
רען די פּאָדערונג פון 8 שטונדיגען אַרבייטס-טאַג און די אידעע  
וועגען אַ גענעראַל סטרייק, וואָס וויליאַם ווענבאו האָט נאָך אין  
יאָהר 1832 גענומען פּרעדיגען, איז איצט אויפגענומען געוואָרען  
אַלס מיטעל צו צווינגען די קאַפיטאַליסטען נאָכצוגעבען די פּאָדע-  
רונג. דער גענעראַל סטרייק האָט געזאָלט אויסברעכען דעם 1טען  
מאַרץ 1834. מאָריסאָן און סמיט האַבען געהייסען די הויפּט פיהר-

דער פון דעם פעריאָד. א „גרויסע פעראייניגטע טריידס יוניאָן“ איז געשאַפֿען געוואָרען אין פעברואַר 1834 וואָס זאָל סאי די מיט-לען, סאי די מאַכט פון אלע אַרבייטער אָרגאַניזאַציעס קאָנטראָל-לירען. זי איז אָבער געווען אַ טויט-געבאָרען קינד. קאַפיטאַל, פּרעסע און רעגיערונג האָבען געזוכט דאָס קינד גלייך ביים געבורט צו דערשטיקען. סטרייקס און באַיקאָטס האָבען איהרע שוואַכע כחות אויסגעזויגען — גנב'ישע בעאַמטע האָבען דאָס איבעריגע אויפגעגעסען. פּאַרביטערטע שטרייטיגקייטען האָבען שפּאַלמונגען אַרויסגערופֿען. אין ווייניג וואָכען נאָך איהר געבורט איז דאָס ריעזיגע קינד שוין טויט געווען; צוזאַמען מיט איהם זיינען אין שטויב געזונקען די אַרבייטס-באַנקען; די קאָאָפּעראַטיווע אונטער-נעהמונגען האָבען אַ שטאַרקען שטויס צוריק בעקומען; די קורצע סינדיקאַליסטישע פּאַזע פון דער בעוועגונג איז געווען געענדיגט. געבליבען איז אַן אַלגעמיינע אַפּאַטיע און שטילשטאַנד און עס איז נויטיג געווען צוויי יאָהר צייט צו קענען די מאַסען וויערער אַריינציהען אין פּאַליטישע אינטערעסען. די ראָלע פון וועקער און רופּער צום קאַמפּף האָט איבערגענומען די לאָנדאָנער אַרביי-טער אינטעליגענץ. זי האָט געפּרעדיגט די אָרגאַניזירונג פון פּראָ-לעטאַריאַט אין אַ זעלבסטשטענדיגע אַרבייטער פּאַרטיי; פּאַליטי-שע טעטיגקייט מיט סאָציאַליזם אלס צוועק, אַ פּרועדליכע ער-ציהערישע טאַקטיק און די אָבאַהאַלטונג פון מאַסענפּערזאַמלונגען מיט אַרבייטער אלס פּאַרויצענדע. דער גייסטיגער פיהרער פון דער בעוועגונג, מיט וועלכער עס הויבען זיך אָן די יאָהרען פון טשאַר-טיום אין ענגערן זינען, איז געווען וויליאַם לאָווע (געב. 8 מאי 1800), און דער „לאָנדאָנער אַרבייטער פּעראַיין“ איז געווען די אָרגאַניזאַציע, וואָס האָט די ריכטונג פּערטראָמטען. אין דער געשיכטע איז די ריכטונג פּערבליבען אונטער דעם נאָמען „די פּאַרטיי פון מאָראַלישער גוואַלט“, וואָס דאָס בעדייט אַז זי איז געווען אַ געגנערין פון יעדער גוואַלט-טאַקטיק.

לאָוועט איז געווען דער פּערפּאַסער פון טשאַרטער, נאָך וועלכען די גאַנצע בעוועגונג רופט זיך. טשאַרטער — הייסט אַ דאָקומענט, וואָס זיכערט געוויסע פּונדאַמענטאַלע רעכט. אין דער ענגלישער געשיכטע זיינען טשאַרטערס בעריהמט; די גרונד-

לאַנגען פון די ענגלישע פרייהייטען זיינען ענטהאַלטען אין גרויסען טשאַרטער "Magna Charta" לאוועט האָט אָט דעם פּאָפּולערען נאָמען איצט בענוצט פאַר דער אַניטאַציע און האָט אין דער פּאַרמע פון אַ געזעץ־פּראָיעקט — „דעם פּאַלקסטשאַרטער" פּאַר־מולירט די הויפט־פּאַדערונגען פון דער בעוועגונג. זיי זיינען ענטהאַלטען אין פּאַלגענדע 6 פּאַראַגראַפּען : (1) גלייכעס וואַהרעכט, (2) גלייכע איינטיילונג פון די פּאַרלאַמענטס קרייזען, (3) אָבשאַפונג פון צענזוס פאַר די פּאַרלאַמענטס קאַנדידאַטען, ד. ה. יעדער בירגער זאָל קענען זיין אַ קאַנדידאַט, (4) יעדען יאָהר וואַהלען צום פּאַרלאַמענט, (5) געהוימע אָבשטימונג, (6) בעלוינונג פאַר די פּאַרלאַמענטס־מיטגליעדער.

ווי איהר זעהט, איז דער טשאַרטער אַ רייך־פּאַליטישער דאָקומענט און האָט פאַר זיין צוועק נאָר די דעמאָקראַטיזירונג פון פּאַרלאַמענט. ווען מיר דערמאָנען זיך אָבער אז פון 6,023,752 דערוואַקסענע מענער איבער 21 יאָהר אַלט, וואָס האָבען יעמאָלט געלעבט אין ענגלאַנד, האָבען נאָר 840,000 געהאַט שטימערעכט, דאָן ווערט אונז פערשטענדליך פאַרוואָס מען האָט צוגעגעבען אזוי פיעל בעדייטונג צו די פּאַליטישע פּאַדערונגען. די פיהרער פון אַרבייטער־קלאַס אין ענגלאַנד דעמאָלט זיינען געווען זיכער — פונקט ווי שפּעטער לאַסאַל — אז אויב מען זאָל נאָר געבען די אַרבייטער גלייכעס וואַהרעכט, וועלען זיי האָבען די מאַיאָר־ריטעט אין פּאַרלאַמענט און בענוצען די פּאַליטישע מאַכט פאַר סאָציאַלע איבערבוואונג.

אויף אַ גרויסער פּערזאָמלונג אין לאָנדאָן דעם 29טען פעברואַר 1837 איז דער טשאַרטער פּאַרמולירט געוואָרען און עס איז בעשלאָסען געוואָרען צו קלייבען אונטערשריפטען פאַר מאַסען־פעטיציעס מיט די פּאַדערונגען און זיי אַריינשיקען אין פּאַרלאַמענט דורך די פריינדליכע ראַדיקאַלע דעפּוטאַטען. עס האָט נאָך אפילו גענומען גאַנצע 14 חדשים ביז דער טשאַרטער איז ענדליך פּערפּענטליכט געוואָרען. אָבער אונטערדעסען איז שוין שטאַרק אַנטירט געוואָרען פאַר איהם. דער גאַנצער אַרבייטער־קלאַס איז געווען מאָביליזירט.

דער רעזולטאַט פון דער גרויסער בעוועגונג און אויפּרעגונג

פון יאָהר 1838 איז געווען די צוזאַמענרופונג פון אַן „אַלגעמיינעם קאָנווענט פון די אַרבייטענדע קלאַסען“ וואָס איז אָבגעהאַלטען געוואָרען אין לאַנדאָן פון 4טען פעברואַר 1839. דאָס איז געווען דער ערשער אַרבייטס־פאַרלאַמענט פון ענגלאַנד. צוליב די גע־זעצליכע בעשרענקונגען האָט ער ניט געקענט בעשטעהן פון מעהר ווי 49 דעפוטאַטען. געוועהלט זיינען אָבער געווען 53 דעלעגאַטען, וועלכע האָבען זיך צוטיילט אין 3 פראַקציעס: לינקע, רעכטע, צענטער. די רעכטע מיט קאָבעט און העדלי בראש זיינען געווען געגען יעדען ערנסטען קאַמפּף און שאַרפע ווערטער. זיי האָבען געוואָלט מען זאָל פּערבלייבען אַבסאָלוט לעגאַל. די גרויסע מעהר־הייט פון קאָנווענט, מיט אַ'קאָנער, לאָוועט, אַ'בראַין בראש, האָ־בען געבילדעט דעם צענטער. זיי זיינען געווען פאַר קאָנסטיטוציאַ־נעלע מיטלען, אָבער פאַר אַן ערנסטען קאַמפּף און שאַרפע אַניטאַ־ציע און אַ'קאָנער האָט זאָגאַר אַן אָפּענעם קאַמפּף מיט דער רעגיע־רוננס־מאַכט בעטראַכט אַלס קאָנסטיטוציאַנעל. די לינקע מיט דר. טיילאָר, האַרני און אַנדערע האָבען געוואָלט אַן אָפּענעם אויפ־שטאַנד.

די מיינונגס פּערשידענהייטען האָבען אַלץ מעהר זיך צו־שפּיעלט אויפֿן קאָנווענט, וועמעס זיצונגען האָבען זיך פאַרצויגען ביז דעם 14טען סעפטעמבער. זיין הכנסה האָט דער קאָנווענט געהאַט פון דער „נאַציאָנאַלער רענטע“, אַ פאַרטיי־אָבצאַהלונג, וואָס פּלעגט אַריינקומען יעדע וואָך. פּערהאַנדעלט געוואָרען זיי־נען נאָר 2 פראַגען: 1) וואָס פאַר מיטלען זאָל מען אָננעהמען אויב די פּעטיציע וועט צוריקגעוויזען ווערן? 2) ווי זאָל מען זיך שטעלען צו דער בעוועגונג און אַגיטאַציע, וואָס איז אָנגעפּיהרט געוואָרען צו יענער צייט זעהר שטאַרק פון בורזשואַזער זייט פאַר דעם פּרייהאַנדעל און פאַר דער אַבשאַפונג פון אַבצאַהלונגען אויף תּבואה? דער קאָנווענט האָט זיך אַרויסגעזאָגט געגען אָט דער אַגיטאַציע, ווייל זי שטערט דער בעוועגונג פאַר פּאָליטישע רעכט. די ערשטע פראַגע האָט קיין קלאַרע געמיינזאַמע לאָזונג ניט גע־קאָנט געפינען.

אונטערדעסען זיינען משולחים פון קאָנווענט אַרומגעפּאַהרען איבער'ן לאַנד אַגיטירענדיג פאַר דער זאַמלונג פון אונטערשריפֿ־

מען, אזוי אז לאנגע וואָכען נאָכאנאָנד איז דער קאָנווענט געווען גאנץ שיטער בעזוכט. די לינקע: האַרני, ריידער און וואַרסדען, האָבען סיסטעמאטיש אַנטירט אין לאַנדאָן פאַר דער בעוואַפנונג פון פּאָלק. ווייל דער קאָנווענט האָט זיך ענטזאָגט זיי אויסצושליסען, האָבען דריי בירמינגהאַמער דעלעגאַטען פון דער רעכטער פּראָק-ציע זיך צוריקגעצויגען. נאָך זייער אוועקגעהן האָט די געוואַלט-מאַקטיק אַלץ מעהר אָנהענגער געוואונען. ערטערווייז האָט מען אָנגעהויבען דאָס פּאָלק צו בעוואַפנען. זעהענדיג אז די לופט פון לאַנדאָן איז צו פול מיט עלעקטריע, האָבען די אָנהענגער פון לעגאַ-לער טאַקטיק דורכגעפיהרט, אז דער קאָנווענט זאָל דעם 13טען מאַי 1839 אריבערציהען אין בירמינגהעם, וואו ער איז פון 50,000 אַרבייטער ענטוואַסטיש בעגריסט געוואָרען.

אין בירמינגהעם איז דער ערשטער אויפטו פון קאָנווענט גע-ווען צו פערעפענטליכען אַ מאַניפעסט, אין וועלכען עס זיינען אויפגעוואָרפען געוואָרען פּאָלגענדע קאַמפּפּסמיטלען: (1) אַרויסציהען די געלדער פון די ביינק, וואָס זיינען פריינדליך צום פּאָלק און צו פּאָדערן גאָלד און זילבער אַנשטאַט פּאַפיר געלד; (2) די פּראָקלאַ-מירונג פון „הייליגען חודש“, ד. ה. פון אַ גענעראַל סטרייק אין פּערלוויה פון אַ חודש און אז אין דער צייט זאָלען קיין איינשיכור-ענדע געטראַנקען ניט געטרונקען ווערען; (3) זיך צו ענטזאָגען פון צאָהלען רענט פאַר וואָהנונגען; (4) זיך צו בעזאָרגען מיט וואַפען כדי צו קענען פּערטיידיגען מיט גוואַלט די רעכט און פּרייהייטען; (5) אויפצושטעלען טשארטיסטישע קאַנדידאַטען; (6) צו האַנדלען נאָר מיט טשארטיסמען; (7) צו קעמפּפּען פאַר דעם טשארטער מיט אַלע מיטלען; (8) ניט צו לעזען קיין צייטונגען וואָס זיינען פריינדליך צו דער בעוועגונג. — די אַרבייטער איבער'ן לאַנד האָבען געדאַרפט אַריינשיקען ענטפּערס צי זיי זיינען געגרייט אויף דאָס אַלץ. דערווייץ אָבער האָט דער קאָנווענט אָנגענומען די „ווייטער-דיגע מיטלען“, וואָס אָ'בראַין האָט פּאַרגעשלאָגען. זיי ערקלערען אז „פרידען, געזעץ און אָרדנונג בלייבען דער מאַטיוו פון קאָנ-ווענט“. דאָך אויב די שונאים וועלען געברויכען געוואַלט, וועט געענטפּערט ווערען מיט געוואַלט.

עס האָט ניט גענומען לאַנג און אויך די בירמינגהעמער לופט

איז געוואָרען צו עלעקטריזירט פאר'ן קאָנווענט. און נאָך דעם אָפּענעם צוזאַמענשטויס דעם 4טען יולי צווישען די טשאַרטיסטען אין דער רעגירונגס־מאַכט, האָט דער קאָנווענט בעשלאָסען זיך צוריקצוציהען אין לאַנדאָן.

אונטערדעסען זיינען 1¼ מיליאָן פעמיציעס צוזאַמענגעקליבען געוואָרען און פון אַטוואוד אין פאַרלאַמענט אריינגעבראַכט געוואָרען. דעם 12טען יולי האָט דער פאַרלאַמענט פּערהאַנדעלט די פּראָגע: צי זאָל מען די פעמיציעס איבערגעבען צו אַ קאָמיסיע, אָדער זיי איינפאַך אינגאָרירען? מיט 235 געגען 46 שטימען איז בעשלאָסען געוואָרען זאָגאַר צו קיין קאָמיסיע זיי ניט איבערצורגעבען.

די פעמיציע איז אַלזאָ דורכגעפאַלען און האָט קיין ווירקונג ניט געהאַט ניט אויף דער רעגירונג, ניט אויף דעם פאַרלאַמענט. נו איז ארויפגעשוואומען אויבען־אויף די פּראָגע: וואָס טהוט מען איצט און האָט געפאַדערט פון קאָנווענט אן ענטפּער אַ שנעלע, אַ פּראַקטישען און ענערגישען. דער קאָנווענט איז אָבער געווען אָבגעשוואַכט, ניט אייניג און האָט אויף קיין ענטשיעדענע טריט זיך ניט געקאָנט בעשליסען. מען האָט פּיעל דעבאַטירט וועגען גענעראַל־סטרייק און סוף כל־סוף דאָך אָנגענומען אַ'ברייענס רע־זאָלוציע, לויט וועלכען דער קאָנווענט בעשליסט ניט אַרויסצור־פען קיין גענעראַל־סטרייק. ביזדעם 14טען סעפטעמבער האָבען זיך געצויגען די פּערהאַנדלונגען און ענדליך האָט דער קאָנווענט זיך אויפגעלייזט מיט אַ דעקלאַראַציע וועגען „די רעכט פון די בריטישע בירגער“, אַ פאַפּירענע ערקלערונג אָהן אַ פּראַקטישען אינהאַלט. די פּאַרטיי פון פיזישען געוואַלט האָט בעקומען די אויבערהאַנד ביי די מאַסען און געהיימע קאָנספּיראַציעס וועגען אויפשטאַנדען האָבען זיך פּערשפּרייט.

די רעגירונג האָט זיך ניט בעגונט מיט צוריקווייזונג פון דער פעמיציע; אַ סדרה פון בלוטיגע פּערפּאָלגונגען, אַרעסטען, און פּערבאַטען פון פּערוואַלונגען האָט זיך אָנגעהויבען. און בעזונדערס בלוטיג זיינען די פּערפּאָלגונגען געוואָרן נאָך דעם דורכפאַל פון דעם אויפשטאַנד אין ניופּאָרט דעם 4טען נאָוועמבער 1834. פון אַפּריל 1893 ביז יוני 1840 זיינען אין ענגלאַנד 380 און אין וועלס

62 טשאַרטיסטישע פיהרער אַרעסטירט, פּראָצעסירט און צום גרויסען טייל אין די געפענגניסען פאַרשטעקט געוואָרען.

דורך דעם דורכפאַל פון דער פעטיציע פון איין זייט און פון די אויפשטאַנדען פון דער צווייטער זייט, ווי אויך דורך דער גרויסער בלוט־אַבצאָפונג צווישען די פיהרער, איז די בעוועגונג געקומען צו אַ קריזיס, און אַפאַטיע און שטילשטאַנד האָבען זיך פערשפּרייט. דאָך, דאָס האָט אָנגעהאַלטען ניט לאַנג. אין מיטען פון 1840 האָט זיך אָנגעהויבען אַ נייע אויפֿלעבונג, און אַלס רעזולטאַט פון אַ קאַנפּערענץ אין מאַנטשעסטער איז געשאַפען געוואָרען אַ נייע נאַציאָנאַלע טשאַרטיסטישע אָרגאַניזאַציע „די נאַציאָנאַלע טשאַרטיסטישע אַסאָסיאַציע“ מיט אַ קלאָהראַויסגעשפּראַכענער פּריעדליכער טאַקטיק.

די טשאַרטיסטישע בעוועגונג האָט בעקומען אַ נייע אויפֿלעבונג. דער קאָנטראָלירענדער גייסט אין דיזען פּערראָד איז געווען בראַנעט אָ'בראַין, ביי וועמען די סאָציאַליסטישע אידעאַלען און צוועקען זיינען געווען קלאָהרער אויסגעשפּראַכען ווי ביי אַנדערע פיהרער. אַ פעטיציע וועגען בעפּרייען די טשאַרטיסטישע פיהרער איז פאַרנאַנדערגעשפּרייט געוואָרען. זי האָט באַלד בעקומען 1,348,848 אונטערשריפטען. דעם 27טען מאי 1841 איז זי פאַר געבראַכט געוואָרען פאַר'ן פאַרלאַמענט און איז צוריקגעוויזען געוואָרען נאָר דורך די איין שטיים פון ספיקער ביי 58 געגען שטימען.

די בעוועגונג האָט דאָן בעקומען אַ נייע אישו. זי האָט זיך אַריינגעוואָרפען אין פּאָליטישען וואַהל־קאַמפּיין און די פּראָגען פון טאַקטיק זיינען אַרויפגעשוואַמען. ביי די לאַנדראָנער אַרבייטער איז געווען אַ שטימונג זיך צו דערנעהנטערן צו דער ראַדיקאַלער בורזשואַזיע. אָ'קאָנאָר אָבער איז שאַרף געגען דעם אַרויסגעטרעטען און געפאַדערט מען זאָל שטימען פאַר די טאָריס כדי צו ברעךען די לאַנג־אַנהאַלטענדע רעגירונג פון די וויגס. אַ דריטע ריכטונג האָט פּערטראָמען אָ'בראַין, וועלכער האָט געפאַדערט אַ שטרענג־אויסגעהאַלטענע קלאַסען־פּאָליטיק: די טשאַרטיסמען זאָלען אויפשטעלען אייגענע קאָנדיטאָנען, אַגיטירען און שטימען פאַר זיי, כאָטש די מאַסען האָבען נאָר קיין וואַהל־רעכט ניט, נאָר לשם

אניטאציע. און וואו עס זיינען דאָ טשאַרטיסטישע וואַהל־בערעכ־טיגטע זאָלען זיי אונטערהאַנדלען מיט איינע פון די פאַרטייען, וואָס וויל מאַכען בעסערע פערשפרעכונגען.

געזיעגט האָט די טאַקטיק פון אַ'קאָנאַר. די טשאַרטיסטען האָבען געשטיצט די טאָריס, און אָט די ערגסטע שונאים פון פּאָלקס־פרייהייטען און פּאָלקס־רעכט זיינען מיט הילף פון די טשאַרטיסטי־שע שטימען געקומען צו מאַכט. דער טשאַרטיזם אָבער איז אַרויס אַ געשלאָגענער מאָראַליש און מאַטעריעל, און עס האָבען באַלד זיך אָנגעהויבען פּערדעכטיגונגען, רייסערייען און געגענזייטיגע בע־שולדיגונגען. אַ'בראַין און לאָוועט זיינען אָן אַ זייט פּערשמופט געוואָרען און אַ'קאָנאַר איז געוואָרען דער דיקטאַטאָר פון דער בע־וועגונג אין די נעכסטע אייניגע יאָהרען ביז צו איהר ענד.

דער פּראַקטישער צוועק פון דער בעוועגונג איז געוואָרען אַ צווייטע פעטיציע פאַר דעם פּאָלקס־טשאַרטער. זי האָט באַלד בע־קומען 3,315,752 אונטערשריפטען. כדי איהר איבערצוגעבען דעם פּאַרלאַמענט איז אַ צווייטער קאָנווענט צוזאַמענגרופען געוואָרען. ער איז אָבגעהאַלטען געוואָרען צווישען 12־טען אפריל און 12טען מאי 1842.

דעם 2טען מאי איז די פעטיציע אַריינגעבראַכט געוואָרען אין פּאַרלאַמענט. די פּאַדערונגען זיינען געווען צוויי: (1) מען זאָל אָננעהמען די פעטיציע, (2) מען זאָל אויסהערען די פּערטרעטער פון דער בעוועגונג. מיט 287 געגען 49 שטימען זיינען די פּאַדע־רונגען צוריקגעוויזען געוואָרען. די בעוועגונג האָט דערמיט בע־קומען אַ צווייטע גרויסע נידערלאַגע. דאָך, דוקא באַלד נאָך דיזער צווייטער נידערלאַגע איז געקומען, אין אויגוסט 1842, דער העכ־סטער פונקט פון דער טשאַרטיסטען בעוועגונג.

אין לאַנד האָט דעמאָלט געהערשט אַ טרויעריגע צייט. אַ שוידערליכער קריזיס האָט געבושעוועט. דער אַרבייטס־לוינ איז געזונקען, עלענד און נויט זיינען געווען אונערטרעגליך, די אַרביי־טער זיינען געווען פּערצווייפעלט, און זיי האָבען זיך דערפאַר אָנגעכאַפט אָן דער אירע, דורך אַ גענעראַל־סטרייק צו צווינגען אַ ראַ־דיקאַלע פּערבעסערונג אין זייער לאַגע. אויף אַזאַ אופן איז די



אידעע פון א „הייליגען חודש“ געקומען צו פערווירקליכונג גאָר פון דער זייט, מצד פון די עקאָנאָמישע אָרגאַניזאַציעס.

דעם 9טען אוגוסט האָט דער סטרייק זיך אָנגעהויבן אין עשטאָן. גרויסע גרופען אַרבייטער האָבען גענומען אַרומציהען פון שטאָדט צו שטאָדט, פון אָרט צו אָרט, פאָרערענדיג איבעראַל די ערקלערונג פון סטרייק. מאַנטשעסטער איז באַלד צוגעשטאַנען. אויך אַנדערע געגענדען זיינען צוגעשטאַנען. די טשארטיסטען פיהר-רער האָבען דיווען גענעראַל-סטרייק פאַר זייער בעוועגונג אויסגע-נוצט. זיי זיינען אָבער געבליבען זייטיגע. אַלס טשארטיסטישער קאַמפּפּסיטימעל איז דער סטרייק אַפיציעל ניט ערקלערט געוואָרען און פאַר זיין ערפאָלג איז פון טשארטיסטישער זייט ווייניג געטהאָן געוואָרען. און ווען די אין מאַנטשעסטער פערזאַמעלטע פיהרער האָבען די פראַגע פעהראַנדעלט אויף אַ קאָנפערענץ איז מען צו קיין אייניגונג ניט געקומען, און מעהר ווי אַ סימפּאָטיזירענדאָלאָציע פאַר דעם סטרייק ניט געקאָנט אויפטהאָן...

צויענד פון אויגוסט האָט דער סטרייק גענומען איינלעשען. פאַר דער טשארטיסטישער בעוועגונג האָט ער קיין אַנדער זאָך ניט געבראַכט ווי אַ נייע סדרה פון פערפאָלגונגען. אַ ריעזען-פּראָצעס איז געמאַכט געוואָרען געגען 1500 פּערזאָן, פון וועלכע 657 זיינען פאַר דעם געריכט פון געשוואָרענע געבראַכט געוואָרען. אַן אַל-געמיינע דעמאָראַליזאַציע און צופאַל פון דער בעוועגונג האָבען ניט געלאָזען לאַנג אויף זיך וואַרטען. פיעל זיינען אַרויסגעריסען געוואָרען פון דער בעוועגונג; אַנדערע זיינען אַליין אַוועק. אַ קאָנאָר האָט אויף זיינע פלייצעס געזוכט ווייטער צו טראָגען און צו רע-אָרגאַניזירען. ער אַליין האָט זיך אָבער פערפאָלגט און פלע-גער וועגען קאָאָפּעראַטיוו-קאָמוניסטישע קאָלאָניעס, און אַ לאַנד-באַנק. 57,000 אַרבייטער און טשארטיסטען האָבען זייערע אַרימע סענטען אין דער באַנק אַריינגעלייגט, און ביז פעברואַר 1848 זיינען 96,000 פונט (800,000 דאָל.). איינגעצאָהלט געוואָרען אין באַנק, כאָטש אינגאַנצען האָבען פון די 75,000 אַנטיילנעהמער קוים 230 זיך בעזעצט אויף ערד. אַ באַנקראַט אַ פינאַנציעלער און מאַראַלישער האָט געמוזט זיין דער רעזולטאַט פון דער אומאָפיע, דער טשארטיים, פאַרמישט מיט אַ קאָנאָר'ס לאַנד-אומאָפיע,

האָט געשלעפט אַ טרויעריגע עקזיסטענץ ביז דעם יאָהר 1848. צו יענער צייט האָט זיך גענומען פיהלען אַ נייע אויפלעבונג. אַ נייער קאָנווענט איז צוזאמענגערופען געוואָרען, אַ נייע — דריטע — פעטיציע וואָס האָט געזאָלט ענטהאַלטען 5,700,000 אונטערשריב־טען האָט געזאָלט געבראַכט ווערען דעם 10טען אַפּריל 1848 אין פּאַרלאַמענט, געטראָגען פּון אַ ריעזען-צוג פּון 150,000 מענער. אָט די לעצטע אויפלעבונג איז אָבער געווען דער לעצטער לעבענס-הויך פּון דער בעוועגונג. קודם כל האָט זיך אַרויסגעוויזען אַז באמת זיינען נאָך 1,975,469 עכטע אונטערשריפטען, דאָ איבעריגע — געפּאַלשעוועטע, און די 100,000 קעפיגע מאַסע וואָס האָט געזאָלט די פעטיציע בעגלייטען האָט אָ'קאָנאָר אַליין אַהיים געשיקט מיט תּהנונים און אָבנעפּיהרט די פעטיציע אויף דאָזשקעס.

אָט דער 10טער אַפּריל איז געווען דער טויט-קלאַפּ פאַר זיין פּיהרערשאַפט, און ווען דער נעקסטער זומער האָט דערצו נאָך געבראַכט דעם באַנקראַט פּון זיינע לאַנד-אונטערנעהמונגען איז זיין האַרץ צובראַכען געוואָרען און זיין גייסט האָט זיך פּערפּינסטערט. אין משוגעים-הויז האָט ער זיין לעבען געענדיגט.

דער טשאַרטיזם האָט נאָך אייניגע יאָהרען געצויגען אַ שאַטען-לעבען. ער איז אָבער אַלץ מעהר געזונקען אין איינפלוס און בעדעדיטונג. די טאַקטיק פּון בונטען האָט געבראַכט אַ גאַרילאַ קריעג צווישען די פּיהרער און דער רעגירונג, און די פּיעלע אַרעסטען און פּראַצעסען האָבען די לעצטע כּחות פּערשלונגען.

אין יאָהר 1854 איז דער טשאַרטיזם אין גאַנצען אַרונטער פּון דער ביהנע, און צוזאַמען מיט איהם האָט דער ענגלישער פּראָ-לעטאַריאַט פאַר יאָהרצעהנדליגע אויפגעגעבען אַלע פּאָזיציעס פּון אַ זעלבסטענדיגער, קאַמפּף-פּיהרענדער פּאַרטיי און איז געוואָרען אַ נאָכשולעפּער נאָך דער ליבעראַלער פּאַרטיי. און יאָהרצעהנדליגע זיינען אוועק. די סאָציאַליסטישע בעוועגונג איז אויפגעשאַטען און געוואַקסען אין אַלע לענדער פּון אייראָפּאַ. נאָך די קאַפיטאַל-ליסטיש פּאַרטנגעשריטענסטע ענגלאַנד איז ניט געווען כּכּח צו שאַפּען קיין סאָציאַליסטישע פּאַרטיי, און דער גרויסער ענגלישער פּראָלעטאַריאַט האָט ניט געהאַט קיין מוטה און זעלבסט-בעוואַוסט-זיין זיך צו שטעלען פּאָליטיש אויף אייגענע פּיס. אָט אַזוי האָט

דער קורצער גלאַנצפּעריאָד זיך געענדיגט מיט אַ לאַנגען פּעריאָד פֿון אַ שווערער כראָנישער קראַנקהייט. ערשט דאָס ענד פֿון 19-טען יאהרהונדערט האָט די היילונג און אַ נייע אויפֿלעבונג געבראַכט.



9מע לעקציע.

## דער דייטשער עמיגראנטען-סאציאליזם

פיעל שפעטער ווי ענגלאנד און פראנקרייך איז דייטשלאנד ארויף אויפ'ן וועג פון קאפיטאליסטישער ענטוויקלונג. נאך אין 2טען פערטעל פון 19טען יאהרהונדערט איז דייטשלאנד פאליטיש-יורדיש און סאציאל-עקאנאמיש געווען אלטמאדיש, האלב-פעאדאל געבויט. צעריסען אין עטליכע און דרייסיג קלענערע און גאר קליינע מלוכות, האט דאס דייטשע פאלק געהאט צו טראגען אויף זיך דעם שווערען יאך פון עטליכע און דרייסיג דעספאטען, „פון וועלכע די קלענסטע זיינען געווען פונקט אזוינע זעלבסטעהערשער ווי די גרעסטע“, און אט אין די פיעלע קליינע דעספאטיען האט גע-הערשט א פינסטערע רעאקציע און דאס פאליטישע לעבען איז גע-ווען דערשטיקט. דער איינצלנער עלעמענט פון דער בעפעלקערונג וואס האט געהאט דעם מוטה דעם קאפ אויפצוהויבען, די אקאדע-מישע יוגענד, איז נאך דעם יאהר 1819, נאך דער ערמארונג פון שפיאן קאצעבו דורף'ן סטודענט זאנד, אין ארעסטאנטישע קייטען איינגעשמיערט געווארען.

אויך די עקאנאמישע ענטוויקלונג איז דורך די פאליטישע רע-אקציע געשטערט און צוריקגעהאלטען געווארען. מיט דער אויס-נאחם פון די פראווינצען אויפ'ן לינקען ברעג פון רהיין איז דער פעאדאלער עקאנאמישער בנין נאך ניט געווען אין גאנצען צו-שמערט. אבגעשטאנענער פאר אלעמען איז געווען די גרעסטע פון אט די מלוכות, פרייסען. מעהר ווי דריי-פערטעל פון דער בעפעלקערונג פון פרייסען און מעהר ווי צוויי-דריטעל פון דער בעפעלקערונג פון גאנץ דייטשלאנד האבען נאך געלעבט צו-לאנד. אין די שטעדט האט די גרענדע געפיהרט דאס האנדווערק, וואס איז נאך געווען ארגאניזירט אין צעכען און וואס איז אין 1830 געשטאנען נאך אויף דערזעלבער מדרגה פון ענטוויקלונג ווי אין יאהר 1800. דאס זיינען געווען קלייניקע, אבגעשטאנענע אונטער-נעהמונגען, וואו די צאהל געזעלען איז געווען ניט גרעסער ווי די צאהל פון בעלי-בתיים. די התחלות פון קאפיטאליזם האבען זיך

קאָנצענטרירט אין דער הויז-אינדוסטריע. אין מזרח-דייטשלאַנד זיינען עס געווען די פראָווינצען שלעזיען און דאָס קעניגרייך זאָקס-סען וואָס זיינען אַריינגעצויגען געוואָרען אין קאָפיטאַליסטישען דאָך דורך דער וועבער-אינדוסטריע, העכער, סאָי אין עקאָנאָמישער ענטוויקלונג און סאָי אין די פאַרמען פון דער אינדוסטריע זיינען געשטאַנען נאָר די רהיין-פראָווינצען.

די פראַנצויזישע רעוואָלוציע פון 1830 האָט דעם רעאַקציאָ-נערען דייטשען זומפ אַביסעל אויפגעטרייסעלט. אין די קלענערע פון די עטליכע און דרייסיג דעספאָטיען זיינען פאַרגעקומען אַר-בייטער אונרוהען, מאַשינען זיינען צושטערט געוואָרען. אין די דרום-דייטשע מלכות, אין באַדען, העסען און דער פאַלץ, האָ-בער זאָנאַר טיעפער און ברייטערע רעוואָלוציאָנערע בעוועגונגען אויסגעבראַכען. זיי האָבען געטראָגען אַ קליין-בירגערליכען כאַ-ראַקטער. אין פאַלץ איז דער שריפטשטעלער ווירטה געווען דער פיהרער. דאָס מאַטאָ איז געווען: די אָרגאַניזאַציע פון אַ דייטשער אימפּעריע אין דעמאָקראַטישען זינען. דאָך די בעוועגונגען האָבען געהאַט גאַנץ קורצע טעג. צום לעצטען איז זי אויפגעפלאַקערט געוואָרען אין העסען, וואו דער 20-יעהריגער סטודענט געאָרג ביכנער איז געווען דער פיהרער און האָט אָרגאַניזירט געהיימע רעוואָלוצ-יאָנס-געזעלשאַפטען פון די בויערען. דאָך באלד זיינען אויף די לעצטע האַלעוועשקעס פון די רעוואָלוציאָנערע אויסברוכען אויס-געלאָשען געוואָרען און וויעדער איז אין דייטשלאַנד געוואָרען שטיל און טוירט ווי אויף אַ בית-עלמין.

אַ נייע אויפֿלעבונג האָט זיך גענומען הערען פון דער לימע-ראַטור. „יונג-דייטשלאַנד“, מיט היינע, בערנע, פלאַטען בראַש, האָבען גענומען וועקען דאָס דייטשע פּאָלק פון זיין גייסטיגער און פּאָליטישער פּערגליווערונג. דאָך זיי האָבען זייער וועקונגס-אַר-בייט געמוזט טהאָן פון אויסלאַנד. פון דאָרט איז דאָס פרייע וואָרט אַלס קאָנטראַבאַנד אַריינגעשמוגעלט געוואָרען איבער'ן דייטשען גרענעץ און פון דאָרט זיינען אויף אויפגעקומען אין דייטשלאַנד די התחלות פון אַ פּראָלעטאַרישער בעוועגונג. די פינסטערע רעאַקציע האָט ניט נאָר די גרעסטע שריפטשטעלער און דענקער, ווי היינע, בערנע און מאַרקס אין אויסלאַנד געטריבען.

אויף האנדווערקער און געזעלען האָבען מאַסענווייז געשטרמט אין אויסלאַנד, צום טייל צוליעב דער פּאָליטישער רעאַקציע און צום טייל דורך דער עקאָנאָמישער נויט. טויזענדער פון זיי האָבען זיך געפונען אין פאַריז און אין דער שווייץ, און דאָרט שפּיעלען זיך אָפּ די ערשטע קאָפיטלאַך פון דער געשיכטע פון דייטשען סאָציאַליזם, וועלכער איז געווען אין יענער עפּאָכע הויפּטזעכליך אַן עמיג-ראַנטען-סאָציאַליזם און איז געקומען פון דעם בונד צווישען די צוויי עמיגראַנטען-עלעמענטען: דער אינטעליגענץ און האַנדווערק.

די ערשטע פּעדים פון דעם דייטשען עמיגראַנטען-סאָציאַליזם ציהען זיך פון פאַריז — דעם צענטער פון רעוואָלוציע און אויפֿ-קלערונג —. דאָרט איז אין אָנפאַנג פון די 30-ער יאָהרען געגרינדעט געוואָרען אַן אָפּענער ליבעראַלער „דייטשער פּאָלקס-פּעראַייז“, און וועלכען עס האָבען זיך אָנגעשלאָסען פּיעל ארכיטער. נאָכדעם ווי דער פּעראַייז איז פון דער פּראַנציפּלישער רעגירונג אויפגעלייזט געוואָרען, האָבען די מיטגלידער געגרינדעט אין יאָהר 1834 אַ נע-היימע אָרגאַניזאַציע, „דעם בונד פון פּאַריאַנטע“ („בונד דער געעכט-טעמען“). זיין צוועק איז געווען, לויט זיינע סטאַטוטען די בע-פּרייאַונג און ווידערנעבורט פון דייטשלאַנד; בעגרינדונג און אָנ-האַלטונג פון סאָציאַלער און פּאָליטישער גלייכהייט, פּרייהייט און בירגערליכע גוטע זימען. דאָס איז געווען אַ צענטראַליסטיש אויפגע-בויטע געהיימע בונטען-געזעלשאַפט, נאָכגעשניטען נאָך דער פּראַנ-ציפּלישער „געזעלשאַפט פאַר מענשענרעכט“. אָנגעפיהרט איז זי געוואָרען פון צוויי פּראָפּעסאָרען, ווילהעלם שוסטער און יאַקאָב ווענדריי. אַ שטרענגע דיסציפּלין איז געווען איינער פון די הויפּט-געבאָטען. די מיטגלידערשאַפט איז בעשטאַנען פון עטליכע הונד-דערט אין פאַריז וואָהנענדע און וואַנדערנדע האַנדווערקער געזעלען. אָט די וואַנדערנדע מיטגלידער האָבען געשלאָסען פּערבינדונגען און אָנגעהאַלטען די בעזיהונגען פון „בונד“ מיט אַ רייע גרויסע שטעט אין דייטשלאַנד. זייער אָרגאַן, „די געעכטעמע“, אַרויס-געגעבען פון ווענדריי, האָט געפּרעדיגט אַ געפּעלדיגען רעליגיעזען געפיהלס-סאָציאַליזם.

קוים צוויי יאָהר האָט עקזיסטירט דער „בונד פון די פּערפּאָליט-טע“; זיין צופאַלען האָט זיך אָנגעהויבען בעת שוסטער מיט די פּראַ-

לעמארישע עלעמענטען האָבען אין יאָהר 1836 זיך אָבגעשפּאַלטען צוליב פּרינציפּעלע מיינונגס פּערשידענהייטען אויך אלס פּראָטעסט געגען דער שטרענגער דיסציפּלין און האָבען גערינדעט דעם „בונד פון גערעכטע“ מיט דעמאָקראַטישע סטאַטוטען. דאָך אויך די נייע אָרגאַניזאַציע האָט געמוזט צוליב פּערפּאָלונגען זיך פּערוואַנדלען אין אַ געהיימע געזעלשאַפט און זי האָט זיך אָנגעשלאָסען אָן אַן אַנדער פּראַנצויזישער קאָנספּיראַטיווער אָרגאַניזאַציע, „די געזעל־שאַפט פון סעזאָנען“. זי איז אין יאָהר 1839 אַרײַנגעצויגען גע-וואָרען אין אַ פּראָצעס געגען יענער געזעלשאַפט און איז דערפאַר געווען געצוואונגען זיך אַריבערצוטראָגען אין לאַנדאָן.

אויך אין דער שווייץ איז אין יאָהר 1834 ענטשטאַנען די ערשטע אָרגאַניזאַציע פון דייטשע עמיגראַנטען „דאָס יונגע דייטשלאַנד“ — זי איז געווען צוגעשניטען נאָך דעם מוסטער פון די אַנדערע אָרגאַניזאַציעס, וועלכע דער איטאַליענער רעוואָלוציאָנער מאַזיני האָט געגרינדעט פאַר רײן־רעוואָלוציאָנערע, ניט־סאָציאַליסטישע צוועקען. די יונג־דייטשלאַנד האָט געגרינדעט אויך אָפּענע „לעגאַלע“ אַרבייטער בילדונגס און אונטערהאַלטונגס פּעראַיינען. דאָך צו ענדע פון די 30־ער יאָהרען איז דער גלאַנץ פּעריאָד פון יונג־דייטשלאַנד שוין געווען פאַריבער און די לעגאַלע פּעראַיינען זיינען געווען פּערמאַכט.

די אויפֿלעבונג און די ווייטערדיגע ענטוויקלונג פון דייטשען עמיגראַנטען סאָציאַליזם, סיי אין דער טעאָריע, סיי אין דער פּראַקטיק, איז פּערבונדען מיט דעם נאָמען ווילהעלם ווייטלינג (געב. 5טען אָקטאָבער 1808; געשטאַרבען 15טען יאַנואַר 1871). ווייטלינג שטעלט מיט זיך פאַר „די פּערקערפּערונג פון דעם סאָציאַליזם פון די האַנדווערקעריונגען“. אַליין אַ קינד פון דעם קלאַס, אַ שניידער־געזעל, וואָס האָט זיין ערציהונג דורך זעלבסטבילדונג אין דער פּרעמד זיך ערוואָרבען, איז ער אין יאָהר 1838 אַרויס־געטראָטען אין פאַריז מיט זיין ווערק „די מענשהייט ווי זי איז און ווי זי זאָל זיין“, און שפּעטער מיט דעם הויפּט־ווערק, וואָס ענטהאַלט זיין קאָמוניסטישע סיסטעם, „גאַראַנטיען דער האַרמאָני און פּרייהייט“. נאָך דעם בעפאַל אויפֿן „בונד פון די געעכטעמע“ איז ער אין יאָהר 1840 אַריבערגעצויגען אין דער שווייץ און גלייך

דאָרט גענומען זוכען צו שאַפֿען אַ בעוועגונג צווישען די עמיגראַנט-מישע דייטשע האַנדווערקער. לויכט איז איהם ניט אָנגעקומען, דאָך ביסלעכווייז איז איהם געלונגען צו גרינדען אין פּערשיעדענע שטעט פון דער שווייץ אַ „בונד פון געעכטעמע“. זיי האָבען איי-נע די אַנדערע גערופֿען ברידער; זיך מתחייב געווען צו זיין עהרליך, ריין, בעשיידען, איינגעהאַלטען אין גענוס, צו שטודירען, צו מאַכען פּראָפּאָגאַנדאַ א. אַז. וו. די געהיימע אָרגאַניזאַציעס האָבען גע-גרינדעט עפענטליכע בילדונגס און אַנדערע ארבייטער פּעראַיינען און דאָרט געווערנט נייע מיטגלידער פאַר זיך.

ווייטלינגס אָרגאַניזאַטאָרישע טעטיגקייט האָט געהאַט אַ בע-דייטענדען ערפּאָלג, הויפטזעכליך צווישען די עמיגראַנטישע האַנדווערקער. אויך זיין טעאָריע איז געווען צוגעשניטען נאָך דעמעלבען קלאַס. אַלס קינד פון פּראָלעטאַריאַט האָט ווייטלינג ניט געקאַנט מיטמאַכען דעם קינדערשען שפּיעל פון בויען די האַפּט-נונגען פאַר בעפּרייאונג פון די אונטערדריקטע אויף די רייכע און זאַמע אונטערדריקער, ווי עס האָבען געטהאָן זיינע לעהרער, די פּראַנציוזישע אַוטאָפּיסטען. פאַר איהם איז געווען קלאָר, אַז די בעפּרייאונג מוז קומען פון פּראָלעטאַריאַט אַליין. ער אַנערקענט דעם פּאָליטישען ווי עקאָנאָמישען קאַמפּף. אָבער די ראַלע פון מאָדערנעם פּראָלעטאַריאַט איז איהם נאָך פּרעמד. זיינע רעוואָ-לוציאָנערע האַפּנונגען בויט ער ניט אויף דער פּערשטאַרקונג פון פּראָלעטאַריאַט, נאָר אויף זיין וואַסענדער פּעראַרימקייט. אין דער פּערצווייפלונג זעהט ער דעם טרייבענדען רעוואָלוציאָנערען כּח. און דערפאַר האָט ער ערוואַרט גוטעס זאָגאַר פון לומפּען-פּראָלעטאַריאַט און פון גנבים. זיין סיסטעם אַליין איז אויפגע-געבויט פון די אַוטאָפּיסטישע גרונדשטיינער: זיין קריטיק פון דער איצטיגער געזעלשאַפט ווערט געפּיהרט פון מאָראַלישען שטאַנד-פונקט, ווי ביי יענע; די געזעלשאַפטליכע אונאַרדנונגען קומען פון דער שטערונג פון גלייכגעוויכט צווישען פּערלאַנגען און פּעהינגקיי-טען. ער וואַרפט אויף אַ פּלאַן פון אַ נייער געזעלשאַפט, בראַש פון וועלכער עס זאָל שטעהן אַ „טריאַ“, אַ ראַט פון 3 מענער, וואָס זאָלען זיין פּילאָזאָפּען, דאָקטוירים און מעכאַניקער.

די שווייצער יאָהרען זיינען געווען דער גלאַנץ-פּעריאָד אין



ווייטלינגס לעבען. זיינע אָרגאַניזאַציעס האָבען זיך צושפּרייט, זיין פּאַפּולאַריטעט איז געוואַקסען ווייט איבער די גרענעצען פון דער שווייץ. זיינע שריפטען זיינען געוואָרען שטאַרק פּערברייט. דאָס אַלץ האָט ווייטלינגען אַביסעל דעם קאַפּ פּערדרייט. עס האָט אויף זיך גענומען קוקען ווי אויף אַ מין „צווייטען משיח“, אַ נייעם יעזוס קריסטוס. און אין אָט דער שטימונג האָט ער אָנגעשריבען „דעם ספר הברית פון אַרימע בעלי־חטאים“ („דאָס עוואַנגעליום דער אַרמען זינדער“). מיט הונדערט ציטאטען בעווייזט ער אַז זיינע לעהרען שטימען מיט קריסטוס' תורה. ער זוכט צו בעווייזן זען אַז די רעליגיע מוז בענוצט ווערען כדי די מענשען צו בער פרייען. ער נעהמט אין שוץ דעם „ערשטען משיח“, יעזוס, און פּרעטענדירט צו זיין דער צווייטער משיח, וואָס קומט איבערצור בויען די געזעלשאַפט אויף די יסודות פון דער קאָמוניסטישער תורה.

דער ערשטער פּראָספעקט וועגען דער שריפט האָט אַרויסגע-  
רופען די בייזקייט פון די גלחים, דאָנאַסען זיינען דערלאַנגט גע-  
וואָרען, אַז ער לעסטערט דאָרט נאָט, בעפאַלט אייגענטום א. ז. וו.  
ווייטלינג איז אַרעסטירט, פּראָצעסיט און פּער'משפט געוואָרען  
צו 10 חדשים טורמע. נאָך דער בעפרייאונג האָט מען איהם  
אַרויסגעשיקט אין פרייסען. דאָרט האָט מען איהם געהאַט אָבגע-  
געבען פאַר אַ סאָלאַט, נאָר מען האָט איהם געמוזט אַרויסלאָזען  
צוליעב דעם, וואָס ער האָט קערפּערליך ניט געטויגט דערצו. דער  
סוף איז געווען אַז ער איז אָבגעפּאָהרען אין לאַנדאָן, פון דאָר  
מען שפּעטער אין אַמעריקא. די קאָמוניסטישע בעוועגונג פון  
דער שווייץ האָט צוזאַמען מיט ווייטלינגען דעם קריזיס דורכגע-  
מאַכט, זי האָט געהאַט אַריבערצוטראַגען שווערע פּערפּאָלגונגען;  
האָט די ערשטע צייט נאָך געבליהט, אָבער באַלד גענומען פּער-  
פלאַכען און געהן צוריק.

אין דייטשלאַנד גופא האָט דער „בונד פון גערעכטע“ ניט  
געקענט אָנפיהרען קיין ברייטע פּראָפּאַגאַנדא. דאָך די עקאָנאָמיר-  
שע ענטוויקלונג האָט דאָרט דאָס איהריגע געטאָן און לאַנגזאַם  
פּאַרברייט אַ באַדען פאַר אַ סאָציאַליסטישע אַרבייטער בעווע-  
גונגס־אינדוסטריע און גרויס האַנדעל האָבען גענומען זיך פּער-

שפרייטען; גרויס־שטערט האָבען זיך גענומען בעווייזען. צוואַ-  
מען דערמיט האָבען אלץ שווערער זיך אָנגערוקט די שאַטענזייטען  
פון אויפקומענרען קאפיטאַליזם, די הויז־אינדוסטריעלע האָבען אים  
שווערסטען עם געפיהלט און די שלעזישע וועבער זיינען געזונט-  
קען אין די טיעפסטע טיעפענישען פון עקספּלאַטאַציע, עלענד און  
הונגער. באַלד האָט גאַנץ דייטשלאַנד געהערט וועגען די שרע-  
קענס פון זייער נויט. אין זייער פערצווייפּלונג, אָהן אָרגאַניזאַ-  
ציעס, אָהן קאַמפּפּס־מיטלען, אָהן רעכטע, האָבען זיי מאַסענווייז  
גענומען אויסוואַנדערען און די פערבליבענע האָבען זיך געכאַפּט  
צו הונגער־בונטען. דער גרעסטער פון די הונגער־בונטען איז פאַר-  
געקומען אָנפאַנג יוני אין די וועבער־דערפער פעטערסוואַלדראַ און  
לאַנגענבילאָו. דיזע בונטען, צוזאַמען מיט דער צושטערונג פון  
פאַבריקאַנט צוואַנציגער'ס הויז, זיינען אזוי פּרעכטיג געשילדערט  
אין הויפטמאַנ'ס דראַמאַ „די וועבער“.

די הונגער־אויפשטאַנדען זיינען באַלד אין בלוט דערטרונקען  
געוואָרען און אַ הער־יאַגד נאָך די אומגליקליכע האָך זיך אָנגע-  
הויבען. זיי האָבען אויך גאַר קיין שייכות צום קאַמוניזם ניט  
געהאַט. אָבער דער אָבקלאַנג פון זייער אויפשטאַנד האָט זיך  
געהערט ווייט און ברייט איבער דייטשלאַנד.

דאָך אויב דייטשלאַנד האָט צו יענער צייט, פאַר דער רעוואַ-  
לוציע פון 1848, נאָך ניט געהאַט קיין סמנים זאָגאַר פון אַ סאָצי-  
אַליסטישער ארבייטער בעוועגונג, האָט זי שוין געהאַט אַ גאַנצע  
רייע פון סאָציאַליזמען. מיר געפינען אין „קאַמוניסטישען מאַני-  
פּעסט“ אַ קריטיק — און זעהר אַ בייזע, אַ פערניכטענדע — געגען  
די זאָרטען סאָציאַליזמען וואָס זיינען געשאַפּען „פון דייטשע פיר-  
לאַזאַפּען, האַלב פּילאָזאָפּען און שיינגייסטער“ און וועמעס שאַד-  
פונגען עם געהערען „מיט וועניג אויסנאַהמען צו דער שמוץ־ליטע-  
ראַטור“. עם האָט דאַן עקזיסטירט „אַ קריסטליך פּעאַדאַלער סאָ-  
ציאַליזם“, אַ „בורזשואַזער סאָציאַליזם“, אַ „פּילאָזאָפּיש־מפונקט-  
שער סאָציאַליזם“, אַ „שטאַטס סאָציאַליזם“. אַ גאַנצע רייע  
פון סאָציאַליסטישע ליריקער: בעק, לענאַו, הערוויג, היינע, פריי-  
ליגראַט זיינען אויפגעקומען.

אין יענער צייט און אין יענער אַטמאָספּערע איז אויך דער

וויסענשאפטליכער סאציאל'זם פון מארקס און ענגעלס געבארען וואָרען. ניט אין דייטשלאַנד, נאָר אין דער פרעמד, געיאָגט פון לאַנד צו לאַנד אַלס פּאָליטישער עמיגראַנט, האָט מאַרקס געשאַ-שען די נייע תורה. צו דערזעלבער צייט האָט ער, ווי אויך ענגעלס, ניט אָבגעלאָזען די הענד אויך פון פּראַקטישער פּראָפּאָ-נאַנדאָ צווישען די דייטשע עמיגראַנטען. מאַרקס אין ברוסעל און ענגעלס אין פאַריז זיינען געווען טעטיג אי אַלס לעהרער אי אַלס אָרגאַניזאַטאָרען. אין ברוסעל האָבען זיי, צוזאַמען מיט וואָלאַף, געגרינדעט דעם אַרבייטער בילדונגס פּעראַיין, וואו מאַרקס האָט געהאַלטען זיינע לעקציעס, פון וועלכע איינע „לוי אַרבייט און קאַפיטאַל“ איז צו אונז דערגאַנגען און איז נאָך עד היום אַ מוס-טער פון פּאָפּולאַריזאַציע. אויך זיין רעדע איבער'ן פּרייהאַנדעל, אין אַ צווייטער אָרגאַניזאַציע. דער „אינטערנאַציאָנאַלער דעמאָקראַ-טישער געזעלשאַפט“, איז צו אונז דערגאַנגען. ענגעלס איז געווען טהעטיג אין פאַריז אין „בונד פון גערעכטע“, פון וועלכען 2 אָרגאַ-ניזאַציעס זיינען בעשטאַנען דאָס רוב פון שניידער, אַ דריטע פון סטאָלערס.

אָט אין די בעשיידענע עמיגראַנטען פּעראַיינען האָט זיך אָבגעשפּיעלט דער ערשטער גרויסער גייסטיגער קאַמפּף צווישען דעם אַלטען אַוטאָפּיסטישען און נייעם וויסענשאַפטליכען סאָצי-אַליזם. דאָרט זיינען די ערשטע בעשיידענע עראָבערונגען פון נייעם סאָציאַליזם געמאַכט געוואָרען. ענגעלס שילדערט אין אַ רייע פון בריעף צו מאַרקס'ען, ווי שווער, ווי איבערדריסגי עס איז איהם דער קאַמפּף אין די קאַרליק אָרגאַניזאַציעס. דאָך, די ערשטע ערפאַלגען זיינען געווען דער יסוד פאַר די ווייטערדיגע גרויסע עראָבערונגסצוגען פון דער נייער תורה איבער דער גאַנצער וועלט. דער „בונד פון די גערעכטע“ האָט זיך — ווי שוין בעמערקט — אַריבערגעטראָגען אין לאַנדאָן און איז ביסלעכווייז פּערוואַנדעלט געוואָרען אין אַן אינטערנאַציאָנאַלען בונד. ער האָט דאָרט גע-גרינדעט אויך אַן אָפּענעם אַרבייטער פּעראַיין, וואָס האָט זיך גענומען רופּען „קאָמוניסטישער פּעראַיין“ מיט'ן מאַטאָ: „אַלע מענ-שען זיינען ברידער“, וואָס איז געווען געדרוקט אויף די מיטגליד-דער-קארטען אויף 20 שפּראַכען. דער פּעראַיין האָט אונטער דעם

איינפלוס פון מארקס-לאסאל און דער וואקסענדער צאָהל פון זייערע אָנהענגער גענומען גייסטיג זיך ענטוויקלען און האָט בעשלאָ-סען צוואַמענצורופען אין לאַנדאָן אַ קאָנגרעס און אין אַן עפענט-ליכען מאַניפעסט אַרויסצוטראַעמען פאַר דער וועלט מיט זיינע לעה-רען.

דער ערשטער קאָנגרעס איז אָבגעהאַלטען געוואָרען אין זומער 1847. מאַרקס איז ניט געקומען, ענגעלס אָבער יא. אויף דעם קאָנגרעס איז געשאַפען געוואָרען אַ גאַנץ נייער סטאַטוט. דער קאָנספּיראַטיווער כאַראַקטער איז אָבגעשאַפט געוואָרען. דער ער-שטער אַרטיקעל פון די נייע סטאַטוטען ערקלערט פאַר דעם צוועק פון דער אָרגאַניזאַציע: אַרונטערוואַרפען די הערשאַפט פון דער בורזשואַזיע און אַיינפיהרען די הערשאַפט פון פּראָלעטאַריאַט, פּערניכטען די אַלטע געזעלשאַפט-אָרדנונג וואָס איז געבויט אויף פּריוואַט אַייגענטום און קלאַסען-געגענזאַצען און אַיינפיהרען אַ נייע געזעלשאַפט-אָרדנונג אָהן קלאַסען און אָהן פּריוואַט אַייגענ-טום. דער בונד האָט זיך אָרגאַניזירט אַלס „בונד פון קאָמו-ניסטען“, אַייגענטיילט אין געמיינדען צו 3 ביז 20 מיטגלידער אין יעדער; 10-12 געמיינדען בילדען אַ קרייז, די קרייזען פון אַ שטאַרט אָדער אַ לאַנד בילדען אַ לייטענדען קרייז; די צענטראַלע פיהרערשאַפט פון 5 פּערוואַן איז אונטערוואַרפען דער העכסטער אַינסטאַנץ, דעם קאָנגרעס וואָס ווערט אָבגעהאַלטען יעדען יאָהר; פּערוואַמלונגען זאָלען אָבגעהאַלטען ווערען יעדע 14 טעג ווייניג-סטענס.

אַ צווייטער קאָנגרעס האָט געזאָלט בעשמעטיגען די נייע סטאַטוטען און בעשטימען די יסודות פון דער לעהרע. אָט דער 2טער קאָנגרעס האָט שטאַטגעפונען אין נאָוועמבער-דעצעמבער. ענגעלס איז געווען דער סעקרעטער. 10 טעג האָט מען דעבאַטירט די פּרינציפען און נאַכהער אַיינשטימיג בעאויפטראַגט מאַרקס'ן און ענגעלס'ן אויסצואַרבייטען די נייע פּרינציפען אין אַן עפענט-ליכען מאַניפעסט. אַ נייער לאַזונג איז אָנגענומען געוואָרען: „פּראָלעטאַריער פון אַלע לענדער פּעראַייניגט זיך“!

אין פעברואַר 1848 איז דער מאַניפעסט פּערעפענטליכט גע-וואָרען און איז באַלד איבערגעזעצט געוואָרען אין ענגליש,

פראנצויזיש, דעניש, פויליש. „דער קאמוניסטישער מאניפעסט“ איז ערשיענען און מיט איהם האָט אַ נייע תקופה זיך אָנגעהויבען אין דער געשיכטע פון סאַציאַליזם. זיין פאָרגעשיכטע האָט זיך געענדיגט. דאָס זוכען און טאָפּען אין דער פינסטערניש האָט אויפגעהערט. דער וועלט-פראָלעטאַריאַט האָט גענומען געהן צו זיין בעפרייאונג אויף נייע וועגען מיט אַ נייעם גייסט און קלאָרען בעוואוסטזיין.



## 10מע לעקציע.

**ארבייטער־בעוועגונג און קאמוניזם אין אמעריקא**

די שעהנע אידיליע וואָס ווערט אזוי פלייסג געמאַלען פון די בורזשואַזע געשיכטסשרייבער פון אמעריקא מכה די התחלות פון דער רעפובליק, איז שטאַרק צושטערט געוואָרען פון די נייעסטע פאַרשונגען. עס איז בעוויזען געוואָרען, אז די קלאַסען־אינטע־רעסען האָבען ניט קיין קליינע ראַלע געשפּיעלט ביי די „פּאַטערס פון דער רעפובליק“. עס איז בעוויזען געוואָרען, אז די אַרבייטער־קלאַסען זיינען ניט ווייניג אָבגענאַרט און בעראַבעוועט געוואָרען פון זייערע רעכט ביי דער פּאַרמירונג פון דער רעפובליק, און אז שווערע עקספּלאַטאַציע, נויט און עלענד זיינען געווען ניט פרעמד צו די אַרבייטענדע מאַסען אויף אין דער יונגער רעפוב־ליק. און טאַקי דערפאַר זעהען מיר אין איהר גאַנץ פריה די התחלות פון אַן אַרבייטער־בעוועגונג.

שוין צווישען די יאָהרען 1800 און 1810 זיינען ווייניגסטענס 24 אַרבייטער אָרנאַניזאַציעס געגרינדעט געוואָרען, און ניט נאָר האָבען די אַרבייטער פריה אָנגעהויבען פּראַקטיקירען דעם עקאָ־נאָמישען קאַמפּף און בויען טרייד־יוניאָנס, נאָר אויף אַ פּאָליטישע אַרבייטער־בעוועגונג פלעגט פון צייט צו צייט אַרויפ־שווימען. שוין דער פּאַקט אַליין, וואָס די אַרבייטער קאַמפּפּען און אַרבייטער אָר־נאַניזאַציעס זיינען אין דער פרייער רעפובליק געווען שטרענג פערבאָטען און שווער פערפּאָלגט, האָט געטריבען די אַרבייטער אויפ'ן וועג פון פּאָליטישען קאַמפּף. דערצו האָבען סיי די נאַציאָנאַלע רעגירונג, סיי די רעגירונגען פון די איינצעלנע שטאַטען מיט אַלע מיטלען געזוכט צו פערפּאָנצען אינדוסטריען אין לאַנד און פלעגען אין גאַנצען פערגעסען אָן די לעבענס און געזונד פון די אַרבייטערע מאַסען.

נאָך דער גרויסער מלחמה פון 1812—1815 האָט דער קאָ־פיטאַליזם זיך זעהר ברייטלעך פערקליבען און בעזעצט אין דער רעפובליק. פערשיעדענע נייע אינדוסטריעס זיינען אויפגעקומען און זיך אויפגעבויט אויף מאָדערנע קאַפיטאַליסטישע יסודות און

אין גרויס פאָרמאָט. און צוזאַמען מיט דעם וואַקסענדען קאַפּי-טאַליזם האָבען זיך פאַרקליבען און בעזעצט אויך זיינע אונפער-מידליכע בעגלייטערס: עקספּלאַטאַציע פון קינדער און פרויען, לאַנגע אַרבייט־שטונדען, שווערע נויט, טיראַני אין די פאַבריקען, קרויסען, אַרבייט־לאָזיגקייט. דער אַרבייטער־קלאַס איז גע-וואָרען גרעסער אין צאָהל און שטאַרקער אין גייסט און קלאַסענ-בעוואוסטזיין.

און אַט אזוי זעהען מיר ווי שוין פריה, אין יאָהר 1829, איז אין שטאַטט ניו־יאָרק אָרגאַניזירט געוואָרען אַ פּאָליטישע אַרביי-טער־פּאַרטיי '("Workingmen's Party") וואָס האָט ער-קלערט אין איהר פּראָגראַם, אז די קאַפיטאַליסטישע געזעלשאַפט איז „בעצם פאַלש אויפגעבויט“, און וואָס האָט אַרויסגעשטעלט אַ גאַנצע רייחע ניט נאָר פון פּאָליטישע, נאָר אויך פון סאָציאַלע רעפּאָרמען. דער פּראָגראַם ענדיגט זיך מיט די ווערטער: „די פּערגאַנגענע ערפּאהרונג האָט אונז געלערנט אז מיר האָבען נאָר ניט צו דערוואַרטען פון די אַריסטאָקראַטישע אָרדנונגען פון דער געזעלשאַפט, און אז דער איינציגער וועג פאַר אונז איז צו שיקען מענשען פון אונזער אייגענעם שניט, אויב מיר קענען נאָר, צו דער געזעצגעבונג אין אַלכאַני“. די יונגע פּאַרטיי האָט אָנגע-פּיהרט אַ שטאַרקע פּאָליטישע אַגיטאַציע מיט דער הילף פון 40-50 אַרבייטער־צייטונגען. אין אייניגע שטעט איז זי געווען זעהר שטאַרק. אָבער נאָך דעם אַלעמען זיינען דאָס געווען נאָר מאַ-מענטאַנע אויסברוכען און אויפבליהונגען, מעהר פון אַ סטיכיש-צופעליגען און לאָקאַלען כאַראַקטער — אַמת'ע קיין דיונה'ס, וואָס פלעגען אין איהן נאַכט אויפבליהען און אין אַ צווייטער אונ-טערגעהן.

אין דערזעלבער צייט האָבען אַנדערע כחות געאַרבייט אין אַ גאַנץ אַנדער ריכטונג. די פּעריאָדישע קרויסען און אַרבייט־לאָז-זיגקייט, וואָס טרעטען ניט אָפּ פון קאַפיטאַליזם, האָבען אין אַמע-ריקאַ געטריבען די אַרבייטער־מאַסען ניט צו פּאָליטישער און סאָ-ציאַלער רעוואָלוציע, נאָר נאָר צו ווערען זעלבסטשטענדיגע גרונד-בעזיצער. דער גרויסער צוג נאָך דער וועסט האָט געעפענט אַ פרייען וועג פאַר אַ פּיעל גרעסערע בעפעלקערונג ווי די, וועלכע

די דאמאלסדיגע אמעריקא, צוזאמען מיט דער אימיגראציע האָבען געקענט געבען. בעת אין 1820 איז דער אַרבייטס־לויִן געפאלען אין פּילאַדעלפּיאַ ביז 20 סענט אַ טאָג מיט עסען און 1500 מאָן זיינען אַרום אָהן אַרבייט, האָבען זיי געהאַט פאַר זיך אַן אָפּענעם וועג צו דער פּרייער וועסט. און באמת האָט טאַקי פאַ־סירט אַז טויזענדער און איבערטויזענדער אַרבייטער האָבען סיס־טעמאַטיש גענומען אַריבערקלייבען זיך אַלץ ווייטער פון מזרח קיין אָהיאַ, אין דער וועסט, אויף אַלע זייטען, וואו ערד איז גע־ווען גענוג און פּריי און וואו לעבענס־מיטלען זיינען געווען אזוי ביליג. זיי האָבען ניט נאָר זייער לאַגע אויף אַזאַ אופן פּערבע־סערט; זיי האָבען זייער קלאַס אין גאַנצען פּערלאָזען. דאָס האָט זיך געמוזט מיט דער צייט שטאַרק אָברופּען אויך אויף דער פּער־בעסערונג פון דער לאַגע פון די איבערגעבליבענע אַרבייטער.

צוזאמען מיט די עקאָנאָמיש־סאָציאַלע פאַקטאָרען האָבען אויך אַנדערע פאַקטאָרען, פּאָליטיש־וירדישע און פּסיכאָלאָגישע, געווירקט אָבצושוואַכען דעם פּראָלעטאַרישען קלאַסענבעוואוסטוין, צוריק צוהאַלטען די רעוואָלוציאָנער־סאָציאַליסטישע ענטוויקלונג פון די אמעריקאַנער אַרבייטער. דאָס איז געווען דער בעזיץ פון פּיעלע פּאָליטישע רעכט, דער גלויבען אין דער רעפּובליק, דאָס פּעהלען פון געערבטע טיטלען און געבורט־פּריווילעגיעס, די דעמאָקראַטי־שע פּאַרמען פון לעבען. די ערשטע יאָהרצעהנדליגע אין דער אַר־בייטער־בעוועגונג פון אייראָפּא זיינען אויסגעפילט געוואָרען הויפּט־זעכליך מיט'ן צושטערען די מיטעלאַטעריכע פּריווילעגיעס און מיט אַ קאַמפּף פאַר פּאָליטישע וואַהל־רעכט. אָט דער פּאָליטי־שער קאַמפּף האָט צוגעגעבען אַ שטאַרקען רעוואָלוציאָנערען כאַ־ראַקטער צו דער מאָדערנער אַרבייטער בעוועגונג אין דער צייט פון איהר געבורט. אין דער יונגער רעפּובליק אָבער איז ניט געווען קיין פּלאַץ פאַר דעם סאָרט־קאַמפּף. זאָנאַר די פּאָליטישע הערשאַפט פון קאַפיטאַליסטען קלאַס איז ניט געווען אזוי בולט, און איז גע־ווען שטאַרק פּערשלייערט. דער פּראָלעטאַריאַט פון זיין זייט איז געווען צו יונג און האָט געהאַט צו ווייניג געלעגענהייטען שוין דעמאָלט די הערשאַפט צו לערנען און צו פּערשטעהן. ער האָט נאָך יאָהרצעהנדליגע געלעבט און זיך געקוויקט מיט דער אילוזיע



אז עס זיינען ניטאָ און עס זיינען ניט מעגליך קיין פריוויליגירטע קלאַסען און קיין קלאַסענהערשאַפט אין אַ דעמאָקראַטישער רע-פובליק.

דאָך, אויב צוליעב די דערמאָנטע אורזאַכען האָט געמוזט נעהמען יאהרצעהנדליגע ביו דער אַמעריקאַנער פּראָלעטאַריאַט איז געוואָרען מסוגל צו שאַפען אַן אייגענע סאָציאַליסטישע בעוועגונג, איז אָבער דער אַמעריקאַנער באַדען — טאַקע צוליעב דיזעלבע אורזאַכען — געוואָרען ווי צוגעפאַסט פאַר אַלערליי קאָמוניסטישע עקספּערימענטען. אָט טאַקע די גרויסע שטרעקעס פרייע לאַנד, אָט טאַקע דיזער גרויסער מהלך פון דער ציוויליזאַציע און שטאַדט, אָט טאַקע דער ריח פון דער רייכער נאַטור, אָט טאַקע די פּאַליטיש-רעליגיעזע פרייהייט, — זיי אַלע האָבען געהאַט אַ גוואַלטיגען כח המושך פאַר יעדען איינעם, וואָס האָט געוואַלט פיהרען אַ נייעם לעבען אויף נייע יסודות, און אָט אזוי זעהען מיר ווי גאַנץ פרייה האָט זיך דאָ אָנגעהויבען די לאַנגע רייה פון עקספּערימענטען מיט קאָמוניסטישע קאָלאָניעס.

„ווי פיעל פּראָבעס עס זיינען געמאַכט געוואָרען מיט'ן קאָ-לעקטיוויזם אין אַמעריקאַ פאַר דער גאַנצער צייט (ס'הייסט פון יאָהר 1607, ווען עס איז בעשאַפען געוואָרען די ערשטע קאָמוניסטישע קאָלאָניע אין רושימסטאון, ווירדזשיניאַ) קאָן מען אויף ריכטיג ניט זאָגען“ — שרייבט ה' אַלעקסאַנדראָוו. היִלקוויט גיט אַן די צאָהל פון עטליכע הונדערט און אויך דאָס נאָר פון איין 19-טען יאהרהונדערט. פּראָפעסאָר בוש מאַכט אַ חשבון בלויז פון 108 בסך הכל. איינס איז אָבער זיכער, אַז אין די אַלע פּראָ-בעס האָבען זיך בעטייליגט אַ גוטע צוויי-דריי הונדערט טויזענד פּערזאָן, על פי רוב הייסע און איבערגעבענע אָנהיינגער פון דעם קאָלעקטיוויסטישען פּרינציפּ.“

די קאָמוניסטישע קאָלאָניעס אין אַמעריקאַ ווערען צומיילט אין צוויי גרויסע גרופּעס, די עלטסטע און די גרעסטע גרופּע בע-שטעהט פון רעליגיעזע-עקטאַנטישע קאָמוניסטישע פּראָבעס. די גרינדער און נאָכפאלגער ברענגט דאָ צונויף אַ געוויסע רעליגיעזע שיטה. דער קאָמוניזם איז ביי זיי נאָר אַ מעהר אָדער ווייניגער צופעליגע בערערפעניש, אַן אויספלוס פון זייער סעקטאַנטישען

צוזאמענבונד צווישען זיך און פון זייער אָבגעזונדערטקייט פון דער איבריגער וועלט. מכה דער וועלט און דער מענשהייט קימערען זיי זיך גאָר ניט אָדער גאָר ווייניג. זיי ווילען נאָר זייערע איי-גענע נשמות ראַטעווען. די סעקטאַנטען-קאָלאָניעס האָבען געהאַט אַ פּיעל ברייטערע פּערשפּרייטונג און אַ לענגערן קיום ווי די צוויי-טע גרופּע פון וועלטליכע סאָציאליסטישע און קאָאָפּעראַטיווע קאָ-לאָניעס.

אָט די צווייטע גרופּע אינטערעסירט אונז אַם מייסטען, ווייל דאָס זיינען אַלץ פּראַקטישע פּראָכעס דורכצופיהרען אין לעבען די אַלע סאָציאליסטישע טעאָריעס און אומאָפּיעס וואָס זיינען געשאַ-פּען געוואָרען אין אייראָפּאַ און וואָס האָבען אונז בעשעפּטיגט אין די פּריהעדריגע לעקציעס. די געמיינזאַמע שטריכען וואָס פּער-אייניגען די אַלע וועלטליכע קאָמוניסטישע עקספּערימענטען בע-שטעהען אין דעם, וואָס זייער צוועק איז אַ סאָציאַלער. זיי זיינען, אַזווי-צורואַגען די ערשטע פּראָכעס פון אַ נייער איינאַרדנונג פון דער געזעלשאַפּט. אַ סאָציאַל-עקאָנאָמישע טעאָריע דיענט זיי אַלס יסוד. מיט אַמונה-זאָכען האָבען זיי קיין שייכות ניט. גע-מיינזאַם איז אין זיי אויך דער טרויעריגער שיקואַל. זיי אַלע האָ-בען געהאַט אַ שלעכטען מזל און קורצע יאָהרען.

די סאָציאליסטישע קאָמונעס ווערען איינגעטיילט אין 4 גר-  
פּען.

די עלטעסטע פון די גרופּען הייסט די אַוועניו סטישע. ראָבערט אָוען אַליין האָט אין יאָהר 1825 אָבגעקויפּט די קאָלאָניע „האַרמאָני“ פון די ראַפּיסטען, און איהר משנה השם געווען אויף „ניו האַרמאָני“. 900 פּערזאָן האָבען זיך אָבגערופּען אויף זיין רוף נאָך קאָלאָניסטען. דאָס איז געווען אַ צופּעליגער ערב-רב. נאָר אַ טייל זיינען געווען באַמת זיינע אָנהענגער, עהרליך, ערנסט מיט ריינע אַבזיכטען. פּיעלע האָבען געוואָלט אַ לייכט לעבען און לייכט עשירות מאַכען. אַנדערע האָבען געקוקט אויף דעם ווי אויף אַן אַוואַנטיוורע. קיין וואונדער ניט וואָס די קאָלאָניע האָט קיין קיום ניט געהאַט. אין נאָוועמבער 1826 איז שוין די זיבעטע קאָנסטיטוציע געווען אָנגענומען אין דער קאָלאָניע. די פּערוואַל-טונג איז שוין איבערגעגעבען געוואָרען צו אָוענ'ען אַליין מיט 4

מיטהעלפער. אָבער די צושטאַנדען זיינען שוין געווען אזוי שלעכט, די דעמאָראַליזאַציע אזוי גרויס, אז העלפּען האָט שוין אָוען אויך ניט געקענט. צו שפּעט האָט מען זיך געכאַפּט אז מען דאַרף ניט אַלעמען אַריינגעהמען, נאָר אַ געוויסע אויסוואַהל מאַכען מיט גרויס פּאַרזיכט. ווי אַ קאַרטענהייזעל איז דער ערשטער קאָמוניסטישער בנין צופאַלען. אויסער דער „נייער האַרמאָניע“ זיינען אויסגעפונען געוואָרען סמנים פון נאָך 12 אָועניסטישע קאָלאָניעס. זיי אַלע זיינען פּערשוואַנדען אַרום דעם יאָהר 1820, נאָך דער האַפּנונגספּולער התחלה.

די צווייטע גרופּע — פון פּוריעריסטישע קאָלאָניסטען — איז געווען גרעסער אין צאָהל און בערייטונג ווי די אָועניסטישע קאָלאָניעס. געגרינדעט געוואָרען זיינען זיי פון אַמעריקאַנער אָנ-היינגער פון פּוריעס לעהרען. די צאָהל פון אזוינע עקספּערימענטען איז געווען איבער 40. די בעוועגונג האָט אָנגעהאַלטען כמעט דעם גאַנצען יאָהרצעהנדלינג, צווישען 1840 און 1850. פּוריע אַליין, וואָס איז געשטאַרבען אין יאָהר 1837 האָט ניט זוכה גע-ווען צו זעהן קיינע קיין איינציגען פון די עקספּערימענטען.

דער פּוריעריזם איז אין אַמעריקאַ אימפּאַריט געוואָרען פון אַלבערט בריסבין (געב. 1809 — געשט. 1890), דעם פּאָטער פון דעם פּאָפּולערען הויפּט-רעדאַקטאָר פון הוירסמ'ס צייטונגען, אַליין אַ בעגאַבטען שריפּטשמעלער. זיין בוך, „דער סאָציאַלער שיקזאַל פון מענשען“ אין וועלכען פּוריע'ס לעהרע איז דאַרנע-שמעלט און הייס פּערטיידיגט געוואָרען, האָט געמאַכט אַ רושם. באַלד האָט אַרום בריסביינען זיך פּערזאַמעלט אַ ברייטער קרייז פון אינטעליגענטען, צווישען וועלכע עס האָבען זיך געפונען די גלענ-צענדסטע פּערטרעטער פון דער ליטעראַרישער וועלט: גרילי, דער רעדאַקטאָר פון „טריבון“, גאדווין, רעדאַקטאָר פון „איוונינג פּאָסט“, טשאַרלס דאַנאַ, רעדאַקטאָר פון „סאָן“, קוירטיס, רעדאַק-טאָר פון „האַרפּערס וויקלי“, האָטהאַרן, דער בעריהמטער נאָווע-ליסט און אַ סך אַנדערע. זיי האָבען אָנגעפיהרט אַ מעכטיגע פּראַ-פּאַגאַנדא דורך וואָרט, שריפּטען און אַלגעמיינע און ספּעציעלע צייטונגען. פּוריעריסטישע געזעלשאַפּטען זיינען געגרינדעט געוואָ-רען אין פּיעל שמעדט פון די פּערשיעדענע שטאַטען און אין אַפ-

ריל 1844 איז זאגאר אָבנעהאַלטען געוואָרען אַ נאַציאָנאַלע קאָנגרעס פון אַ נאַציאָנאַלער פערבאנד איז געגרינדעט געוואָרען.

דאָך, די אמעריקאַנער פרויעריסטען האָבען זיך ניט בענגונט מיט פּראָפּאַגאַנדאַ, זיי האָבען געפרובירט פּערווירקליכען די אַידעען פון זייער לעהרע און זיך גענומען אָרגאַניזירען פּאַלאַנסקען-געמיינדען לויט פוריע'ס פּלאַן. זיי האָבען אָבער באַלד ביים אָנפאַנג דעם גאַנצען מאַסשטאַב געענדערט. אַנשטאַט גוט בעזאָרגטע, מיט קאַפיטאַל און מענשען, גרויסע געמיינדען פון 1800-2000 מענשען, וואָס זאָלען קענען פיהרען אַלערליי צווייגען פון פּראָדוקציע און אַליין בעפרידיגען אַלע בעדירפנישען, האָבען זיי עקספּערמענטירט מיט קליינע אָרימע קאָלאָניעס. זיי האָבען ניט געהאַט די כחות פאר גרעסערע אונטערנעהמונגען און ניט די נעדיגקייט צו וואַרטען. דער ענטוויאָזום האָט פיעל מענשען געטייבט צו די עקספּערמענטען האַסטיג, ניט פאַרבערייטערהייט. קיין וואונדער ניט וואָס זיי אַלע זיינען געוואָרען איין לאַנגע סדרה פון מאַראַלישע און פינאַנציעלע באַנקראַטען. נאָר 3 פון די איבער 40 פּאַלאַנסקען האָבען בעקומען וועלכע עס איז בערייטונג און אָנגעהאַלטען עטליכע יאָהר. די נאָרט-אַמעריקאַ פּאַלאַנסקס אין נירדזשוירזי, וואָס איז בעשטאַנען פון אינטעליגענטען און האָט אָנגעהאַלטען 12 יאָהר; די ברוק פאַרם פּאַלאַנסקס, 9 מייל פון באַסטאָן — די גלענצענדסטע קאָלאָניע פון די גרעסטע נייסטער פון פוריעריזם, און די וויסקאָנסיןער פּאַלאַנסקס, וואָס האָבען געלעבט 5-6 יאָהר.

די דריטע גרופע פון קאָמוניסטישע קאָלאָניעס, די אַיקאַר — י א נ י ש ע — אויפגעבויט לויט דער אוטאָפּיע פון עטיען קאַבע — געהערען אייגענטליך צו אַ שפּעטערדיגען פּעריאָד. ערשט אָנפאַנג 1848 איז קאַבע'ס אוואַנגאַרד אָבנעפּאַהרען קיין אמעריקא און ערשט ענדע 1848 זיינען די 485 איקאַריאַנער מיט קאַבע אַליין אָבנעפּאַהרען זיך צו בעזעצען אויף דעם נייעם גן-עדן התחתון. פון דאָמאַלט אָן איז אין פּערלויף פון אַ האַלבען יאָרהונדערט די בעוועגונג אויפצובויען „אַ נייע איקאַריען“ ניט אָבנעשטאַרבן, כאָטש זי האָט געהאַלטען אין איין דורכמאַכען קריזיסען, שפּאַלטונגען, צוואַפּלונגען און אַרמוואַנדערונגען פון שטאָרט צו שטאָרט. עס

איז געווען א מין פעניקס, וואָס פֿלעגט אויפלעבען פון אייגענער אש. די בעסטע יאָהרען פֿאַר „איקאַריען“ זיינען געווען די פּופֿ־ ציגער יאָהרען אין נאָוואַ, אין שטאַט אילינאָי. דאָך די גאַנצע צייט איז עס געווען אַ בעוועגונג, וואָס האָט געלעבט צווישען אַ ענגען קרייז פון פּראַנצויזישע אימיגראַנטען און האָט קיין שום איינפֿלוס ניט געהאַט אויף די אַמעריקאַנער סאָציאַליסטישע בע־וועגונג.

די פּערטע גרופּע געהערט שוין גאָר צו דער נייעסטער צייט. דאָ געפינען זיך עטליכע און צוואַנציג קאָלאָניעס וואָס זיינען אויסגעוואַקסען פֿאַר די לעצטע 25 יאָהר און יאָס זייער כאַראַק־טער איז ענטוועדער אַ ריין קאָאָפּעראַטיווער אָדער איז דורכגע־דרונגען מיט אַ שטאַרקען סאָציאַליסטישען גייסט. אַ טייל איז שוין אין גאַנצען אונטערגעגאַנגען און פון די איבעריגע קען כמעט קיין איינע זיך ניט בעריהמען מיט אַ געזיכערטער עקזיסטענץ.

מיר זיינען דערגאַנגען אין דער געשיכטע פון דער סאָציאַ־ליסטישער בעוועגונג ביז צום מיטען פון 19טען יאהרהונדערט. דער גרויסער רעוואָלוציאַנס־יאָהר 1848 האָט אַ רויטען שטריך דורכגעצויגען דורך די אלע פּאָלקס־בעוועגונגען אין אייראָפּאַ. נאָך דעם יאָהר 1848 האָט אייראָפּאַ סאָציאַל־פּאָליטיש אַ גאַנץ אַנדערש אויסזעהן בעקומען; די מאַכט־פּערטיילונג צווישען די פּער־שיעדענע קלאַסען איז געוואָרען אַ גאַנץ אַנדערע. דאָס האָט זיך גע־מוזט אַברופּען אויך אויפֿן פּראָלעטאַריאַט און זיין בעפּרייאַונגס־בעוועגונג. פֿאַר איהם איז צוגעקומען נאָך איין זאַך, וועמעס בע־דייטונג אויף די ווייטערדיגע שיקזאַלען פון דער סאָציאַליסטישער בעוועגונג איז געווען נאָך פּיעל גרעסער און וויכטיגער. מיר מיי־נען דעם „קאָמוניסטישען מאַניפעסט“ מיט זיין גאַנץ נייער סאָ־ציאַליסטישער וועלט־אַנשוואַונג. די נעכסטע עפּאָכע אין דער געשיכטע פון דער סאָציאַליסטישער בעוועגונג הויבט זיך אָן מיט'ן „קאָמוניסטישען מאַניפעסט“ און ענדיגט זיך מיט דעם אונ־טערגאַנג פון ערשטען „אינטערנאַציאָנאַל“. איהר שילדערונג איז די אויפנאַכע פון צווייטען טייל פון דעם ווערק.



